

# फक्किकाप्रकाशः ।

---

उपाध्यायोपाह्वयैयाकरणकेसरीबिरुदाङ्कित-  
मैथिलेन्द्रदत्तशर्मनिरचित

सीतारामशर्मणा सपरिष्कार  
शोधितः ।

---

वाराणस्याम् ।

सेठ-श्रीहरिदासगुप्तपुत्रेण चौखवासंस्कृतसीरीज-  
काशीसंस्कृतसीरीजायनेकपुस्तकप्रकाशकेन  
सेठ-श्रीजयकृष्णदासेन विद्याविलासयन्त्रे  
मुद्रिता ।

सन १९१७ ईशवीये

---

*Published and Sold by H D Gupta & Sons,*

PROPRIETORS,

THE "CHOWKHAMBA SANSKRIT SERIES OFFICE "

BENARES CITY

*Printed by Jai Krishna Das Gupta,*

*at the Vidya Vilas Press,*

*Benares*

---

*(All Rights Reserved)*


1917

॥ श्रीः ॥

—०—

विदितमस्तु तद्विदाम् यदयं फक्किकाप्रकाशनामा ग्रन्थः  
मैथिलेन्द्रदत्तविरचितो व्याकरणमध्यमादिपरीक्षादित्सूनां छात्रा-  
णामुपकारक इति । एतस्य सौष्ठवत्वादिविषये सहृदयधुरी-  
णानामनुभव एव प्रमाणमिति नात्र किञ्चिद्वक्तव्यमस्ति । स-  
चायं ग्रन्थोऽन्यत्र मुद्रितोऽपीदानीं मुद्रितानां सर्वेषां विक्र-  
याद्वाहकाणामुत्साहतः पुनर्मुद्रितुमारब्धो भगवत्कृपया समा-  
पत् । अत्र यथामति ग्रन्थान्तरसाहाय्येन कचिद्विपण्यादि-  
कमपि योजितमस्ति । अत्र मम मतिमान्द्याद्, अनवधानतः,  
सीसकाक्षरयोजकानां चानवधानादिदोषेण सम्भाव्यमानान्दो-  
षान् क्षमेरन् अत्र भवन्तः कृपाद्र्दृष्ट्येति क्षमापयन् श्रीकाशी-  
पुर्यधीश्वरं श्रीविश्वेश्वरं प्रार्थयते ।

विपश्चिद्विधेयः प्रस्तावकः ।



# अनुक्रमणिका

विषयाः	पृष्ठम्.
सङ्ज्ञापकरणम्	१
परिभाषापकरणम्	२५
स्वरसन्धिप्रकरणम्	३०
व्यञ्जनसन्धिप्रकरणम्	७२
विसर्गसन्धिप्रकरणम्	७९
स्वादिसन्धिप्रकरणम्	८८
अजन्तपुल्लिङ्गप्रकरणम्	९८
अजन्तस्त्रीलिङ्गप्रकरणम्	१६०
अजन्तनपुसकालिङ्गप्रकरणम्	१७४
हलन्तपुल्लिङ्गप्रकरणम् हलन्तस्त्रीलिङ्गप्रकरणम्	१७८
हलन्तनपुसकालिङ्गप्रकरणम्	२३४
अव्ययप्रकरणम्	२४१
स्त्रीप्रत्ययप्रकरणम्	२४२
कारकप्रकरणम्	२७२



# शुद्धिपत्रम् ।

पृ०	प०	अशुद्धम्	शुद्धम्
१४	१४	यावियाव	यावयवि
३०	२१	प्रतिबन्धक	प्रतिबन्धक
४०	६	मन्दोक्तपा	मन्दोक्तमपा
६४	२३	तद्धितयो	तद्धितयोः
६५	१६	ब्दादचक्षादा	ब्दादा
७२	१२	ष्टी	ष्टी
१११	१८	अनिष्ट	अनिष्ट
११७	१६	प्राप्तो	प्राप्तौ
१३०	१५	पूर्ववपर	पूर्वपर
"	१६	प्रसङ्गस्तु	प्रसङ्गस्तु
"	२०	व्यापर	व्यापार
"	२१	एकाऽत्वस्वत सिन्त्वा	एकांत्त्वस्यस्वतःसि-
१३२	१५	दोश्चदोषश्चेति	ककुच्च दोषश्चेति
१३३	१	'चकृते ककुच्छब्देन	समाहारद्वन्द्व' इदम-
			नपेक्षितम्
१३३	२१	दिगित्यस्योर्द्ध्वस्तुतस्तु	समाहारद्वन्द्वस्य
			ककुक्षोषशब्दयो-
		द्विवचने एकशेष इति	मूलाभिप्रायः ।
२१९	२२	वोव	वाव



श्रीगणेशाय नमः ।

## फक्किकाप्रकाशः ।

संवास्य मास्यकञ्जालि हरिं हृदयपङ्कजे(१) ।

सिद्धान्तकौमुदीगूढफक्किकार्थः प्रकाश्यते ॥ १ ॥

गर्गवंशावतसो यो वैयाकरणकैसरी ।

उपाध्यायोपनामेन्द्रदत्तस्तस्यैव सत्कृतिः ॥ २ ॥

(२)“एतदेकमाचार्यस्य मङ्गलार्थं मृष्यताम्, मा-

(१) माया लक्ष्म्या आस्यरूप यत् कञ्ज तस्मिन्नलिङ्गमर  
स्त हरिं विष्णु हृदयरूपपङ्कजे कमल सर्वोस्य सम्यग् वासायित्वा  
एकतानमनसा ध्यात्वेत्यर्थः । सिद्धान्तकौमुद्या गूढा दुर्बोधार्था या  
फक्किकास्तासामर्थं प्रकाश्यते विव्रियते इत्यर्थः ।

(२) मङ्गलाचरणस्य प्रामाणिकत्वरूपानार्थं वृद्धिसूत्रस्थभा  
ष्यमुपन्यस्यति-एतदेकमिति । तत्र हि “वृद्धिरादेज्”इत्यत्र सञ्ज्ञा  
सूत्रत्वस्थापनोत्तर कस्य सञ्ज्ञात्व कस्य सञ्ज्ञित्वमित्यपेक्षायामनेक  
पक्षप्रदर्शनोत्तर पूर्वोच्चारित सञ्ज्ञी परोच्चारिता सञ्ज्ञेति पूर्वोच्चारि  
तस्य सञ्ज्ञित्वम् “अदेङ् गुण”इत्यादौ समान्वितमुक्त्वा प्रकृतसूत्रे  
तन्न्यायाद्वृद्धिशब्दस्य सञ्ज्ञित्वे प्राप्ते उक्तमेतदित्यादि । उक्तनियम  
विरोधि सञ्ज्ञाया प्रकृते पूर्वमुच्चारणमाचार्यस्य मृष्यतां सो  
ढ्यम् यतो मङ्गलप्रयोजनायाचार्य उक्तनियम त्यक्तवान् इत्यादे  
र्भाष्यार्थः । मङ्गलकरणफलानि स्पष्टमेवोक्तानि भाष्ये मङ्गलादीनी  
स्याविना । अनेन च भाष्येण प्रसिद्धादिकामिनाऽवश्यं मङ्गल कर्त-  
व्यमिति ध्वनितम् ।

ङ्गलिक आचार्यो महतः शास्त्रौघस्य मङ्गलार्थं वृद्धिश-  
ब्दमादितः प्रयुङ्क्ते मङ्गलादीनि मङ्गलमध्यानि मङ्गला-  
न्तानि च शास्त्राणि प्रयन्ते वीरपुरुषकाणि च भव-  
न्त्यायुष्मत्पुरुषकाणि चाध्येतारश्च वृद्धियुक्ता यथा  
स्युः”इति भाष्यप्रामाण्यान्मङ्गलमारचयति—मनी  
ति । नन्वस्यां पाणिन्युक्ताया चतुर्दशसूत्र्यामक्षरस-  
माम्नाय(१) इति व्यवहारानुपपत्तिराम्नायसमाम्नायश-  
ब्दयोर्वेदे विदितत्वादित्यत आह महेश्वराणीति । इमा-  
नि महेश्वरादागतानीत्यर्थः । शास्त्रं प्राणिनीषुणा पाणि-  
निना(२)वरिवसितमहेश्वरप्रसादाल्लब्धानीति फलितम् ।  
(३)एवं चैतादृशानुपूर्वीका श्रुतिरेवैषा । एतन्मूलकत्वा-  
दस्य व्याकरणस्य वेदाङ्गत्वमुच्यते मुखं व्याकरण-  
मित्यादिना ।

नृत्तावसाने नटराजराजो ननाद ढक्कां (४)नव-  
पञ्चवारम् ।

( १ ) येनाक्षरसमाम्नायमधिगम्येति शिक्षावाक्ये चतुर्दश-  
सूत्रीमुद्दिश्य साम्नायशब्देन व्यवहाराच्छङ्केति बोध्यम् ।

( २ ) वरिवसितः पूजितः ।

( ३ ) भाष्ये अनुबन्धकरणार्थो वर्णानामुपदेश इत्यनुबन्धानां  
कार्यतोकेस्तद्व्यतिरिक्तस्याक्षरसूत्रस्य नित्यत्वं ध्वनितम् । नित्य-  
त्वादेवानादित्वम् । एवञ्चानादिरस्य समूहः श्रुतिरित्यर्थो बोध्यः ।

( ४ ) चतुर्दशवारमित्यर्थः ।

उद्धर्तुकामः सनकादिसिद्धानेतद्विमर्शो(१) शिव-  
सूत्रजालम् ।

येनाक्षरसमाम्नायमित्यादिकमप्यत्र मूलम् ।

यद्यपि “सोऽयमक्षरसमाम्नायो वर्णसमाम्नायः  
पुष्पिनः फलिनश्चन्द्रनारकवत्प्रतिमण्डितो वैदितव्यो  
ब्रह्मराशिः सर्ववेदपारायणफलावाप्तिश्चास्य ज्ञाने  
भवति मातापितरौ चास्य स्वर्गे लोके महीयेते” इति  
भाष्येण, इदं ब्रह्मतत्त्वमेव शब्दरूपतया प्रतिभाति  
एतत्पठने सर्ववेदाध्ययनकृतस्य पुण्यस्य यत्फलं त-  
त्प्राप्नोतीति माहात्म्यातिशयः शास्त्रस्यैतत्फलाख्यान-  
द्वाराऽऽख्यायत इत्यादिकैयटेनात्तास्याश्चतुर्दशमूत्र्या फ-  
लमुक्तम्, तथाऽप्यदृष्टं तत् । “अथ किमर्थो वर्णाना-  
मुपदेशः, वृत्तिसमवायार्थः, का पुनर्वृत्तिः, शास्त्रप्र-  
वृत्तिः” इति भाष्येण पाणिनेर्लाघवेन(२) शास्त्रप्रवृत्त्य-

(१) विमर्शो विचारे क्रियमाणे सति एतत्सूत्रजालं प्रादुरा-  
सीति शेषः ।

(२) केचित्तु वृत्तिरादिरन्त्येनेत्यनेन बोधिता शक्तिः प्रत्या-  
हारनिष्ठा तस्या समवायः सम्यक् ज्ञानम् अर्थः प्रयोजनयस्येत्यथ ।  
असति वर्णोपदेशे तस्या यथावज्ज्ञानाभावादित्याहुः ।

पठे तु प्रत्याहारसिद्ध्युत्तरं तन्निष्ठशक्तिप्राप्तत्वेन प्रवर्तमाना  
दिरन्त्येनेतिसूत्रबोधितशक्त्यर्थज्ञानफलकताऽक्षरसमाम्नायस्य च  
तत्त्वमस्य । अस्त्विति सामाम्नाये हलन्त्यसित्येतस्याप्रवृत्त्यास्व

र्थ , स चाणादिप्रत्याहारद्वारेति कैयटेन दृष्ट प्रत्याहार एव मुख्यं फलमित्याशयेनाह अणादिसंज्ञार्थानीति । अण् आदिर्यासामिति (१) तद्गुणसंविज्ञानो बहुव्रीहि , ताश्च ता संज्ञाश्च, ता एवार्थ प्रयोजन येषा तानि, अणादिसंज्ञाभ्य इमानीति वा । संज्ञार्थत्वानिष्पत्तये तत्प्रकारमनुक्रामति एषामिति । चतुर्द-

रूपत प्रत्याहाराणामेवासिद्धे । अतः प्रत्याहारार्थत्व चणोपदेशस्य वक्तव्यम् । तत्फलचिन्तायान्तु लाघवेन शास्त्रप्रवृत्तिरेव पुरस्कुरिता भवतीति तस्या एवात्र वृत्तिसमवायशब्देन ग्रहणौचित्यमित्याहुः ।

(१) तस्यान्यपदार्थस्य गुणा विशेषणानि कार्यान्वयितया सविज्ञायन्ते यत्रेति तदर्थः । 'वर्तिपदार्थानां कार्यान्वयित्वे तद्गुणत्वम्' इत्युक्तलक्षणस्य 'भोज्य नागयज्ञोपवीतिनम्' इत्यत्र वस्तुतस्तद्गुणसविज्ञाने बहुव्रीहौ नागादेर्भोजनानन्वयेन व्यभिचरितत्वात् 'सयोगसमवायान्यतरसम्बन्धेनान्यपदार्थान्वयित्वे तद्गुणत्वमन्यत्रातद्गुणत्वम्' इति तत्र स्वीकार्यम् । एव च नागादीनां सयोगेनान्यपदार्थसम्बन्धित्वेन न व्यभिचारः । अतद्गुणसविज्ञानोदाहरण तु दृष्टसागरमानयेत्यादि बोध्यम् । वस्तुतस्तु वर्तिपदार्थानां विशेषणतयाऽन्यपदार्थान्वयित्वे तद्गुणत्वमपलक्षणतयाऽन्वयित्वे अतद्गुणत्वमिति तल्लक्षण बोध्यम् ।

एव च दृष्टसागरमित्यत्र सागरपदार्थस्यान्यपदार्थ उपलक्षणत्वेन विवक्षणात्तस्यातद्गुणत्वम्, लम्बकर्णमित्यत्र कर्णपदार्थस्य विशेषणतया विवक्षणात्तस्य तद्गुणत्वम् । अविद्यमान सत्त्वितरव्यावर्तकमुपलक्षणम्, यथा काकवन्तो देवदत्तस्य गृहा इत्यत्र काकोऽविद्यमानोऽपि देवदत्तगृह गृहान्तरेभ्यो व्यावर्तयतीत्युपलक्षणम् । विद्यमान सत्त्वितरव्यावर्तक विशेषणम् इत्यनयोर्भेदो बोध्यः । एवञ्च चित्रगुरित्यत्र विवक्षाभेदादुभयविवर्तकं भवतीति बोध्यम् ।

शसूत्राणामन्तिमा वर्णा “हलन्त्यम्” इति वक्ष्यमाण-  
सूत्रेणेतसञ्ज्ञा स्युरित्यर्थः । एतद्वाक्यार्थेनाप्राप्तेराह  
अकारश्चेति । (१) रप्रत्याहारार्थमनुनासिकत्वेन प्रति-  
ज्ञात. “उपदेशेऽज्” इत्यनेनेतसञ्ज्ञक इत्यर्थः । ननु हये-  
त्यादावकारोच्चारणेनाकारविशिष्टस्यैव तत्तत्प्रत्याहारेषु ग्र-  
हणम् ‘रामो हिनस्ति स्म रावणम्’ इत्यादौ “हशिच”  
इत्युत्वादिकं न स्यादत आह हकारादिष्विति । “न  
पुनरन्तरेणाचं व्यञ्जनस्योच्चारणमपि सम्भवति” इति  
“उच्चैरुदात्तः” इति सूत्रस्थभाष्येण प्राथम्यादकारेणैव  
हल उच्चारिता न तु तत्राकारो विवक्षित इति भावः ।

( १ ) अत एव “उरण् रपर ” इत्यत्र रशब्देन रलयोर्ग्रहणादणो  
लपरत्वस्यापि तेन बोधनात्तत्त्वकार इत्यादावान्तरतम्याल्लपरत्व  
सिद्धिः, अन्यथा सूत्रे लपरत्वाबोधनाद्रपरत्व दुर्वार भवेदित्यर्थः ।  
अत्र च तुल्यास्यसूत्रस्थस्य “लपरत्व वक्ष्यामि” इति भाष्यस्य ल-  
परत्वं व्याख्यास्यामीतिव्याख्यानपूर्वकं मूलोक्तविधया रप्रत्याहार  
साधकस्तत्रत्य कैयटो मानम् ।

केचित्तु लणकारस्यानुनासिकत्वे रप्रत्याहारसत्त्वेच तेनैव सि-  
द्धौ “अतो जान्तस्य” इत्यत्र लकारोच्चारण व्यर्थं स्यात् । तस्माद्रप्र-  
त्याहारस्तदर्थञ्चाकारस्येत्स्वमप्रामाणिकमित्याहुः ।

परे तु लकारोच्चारण सर्वत्र रपद रलोभयतात्पर्येण नोच्चरि-  
तमित्यथस्य ह्यापकम् । अतएव प्रफुल्लतशब्दादाचक्ष्णव्यन्तात्कि-  
पि सुपि लोपेच प्रफुल्लिति सिध्यति तकारस्य सयोगान्त  
लोपात् । अन्यथा “रात्सस्य” इत्यत्रापि प्रत्याहारग्रहणे लकारात्प-  
रस्य सस्यैव सयोगान्तलोपनियमे तकारलोपाभावेनोक्त  
रूपसिद्धिः स्यादिति दिमित्याहुः ।

हयेत्यादावकारोच्चारणेन तस्य हलत्वप्रसङ्ग इत्यवत-  
रण पुनररम्यम् । हकारादिवत्सकृदुच्चारयितव्ये पुन-  
पुनरुच्चारणेन हलत्वप्रसङ्गमङ्गादित्याहु । हलसंज्ञाया-  
मिति । आभ्या सूत्राभ्या हल्मात्रसंज्ञायां सिद्धा-  
यामित्यर्थः । सप्तम्यन्तेनेह संज्ञा सूचितेति भावः ।

अयं भाव — “न विभक्तौ” इत्यादीना सार्थक्योप-  
पत्तये “हलन्त्यम्” इत्यस्य ‘उपदेशेऽन्त्य हलित्संज्ञ स्याद्’  
इति वाक्यार्थ आवश्यकः (१) । स च वाक्यार्थबुद्धौ पदार्थबु-  
द्धि कारणमिति हल्पदार्थबोधमन्तरा बाधितः । हल्पदार्थ-  
बोधश्च — “आदिरन्त्येन” इत्येतद्वाक्यार्थपरतन्त्र , ‘आदिर-  
न्त्येन’ इत्येतद्वाक्यार्थबोधविना बाधितः । हल्पदार्थबोधश्च  
‘हलन्त्यम्’ इत्येतद्वाक्यार्थाधीन इति “हलन्त्यमादि-  
रन्त्येन” इत्यनयो. परस्परापेक्षत्वेनान्योन्याश्रयदोष (२) -  
आपद्यते, “तदितरेतराश्रय भवतीतरेतराश्रयाणि कार्याणि  
न प्रकल्पन्ते” इत्युक्त भाष्ये ।

अत्र समर्थयन्ते — “उपदेशे इदन्त्यम्, अच्,  
अनुनासिक” इति सूत्रत्रयमस्तु । उपदेशेऽन्त्यमित्स्या-

(१) निषेधस्य प्राप्तिपूर्वकत्वेन “न विभक्तौ” इत्यस्य सार्थ-  
क्याय तत्रैवमावश्यकम् । तच्च औपदेशिकान्त्यहल इदं वि-  
भाऽनुपपन्नमिति तदर्थः ।

(२) अन्योन्याश्रयत्वं च परस्पर स्तम्भप्रत्यधीनशक्तित्वम् ।

दिनि प्रथमयोगार्थः । सामर्थ्यादन्त्यमिति न सम्बध्यते,  
तेन उपदेशेऽजित्संज्ञ इति द्वितीयसूत्रार्थः । अजित्य-  
नुवर्त्तते, पूर्वेण सिद्धे निधमार्थस्तृतीयो योगः, 'अ-  
च्चेदिद्भवति तर्ह्यनुनासिक एव' इति तदर्थः, तेन रूप-  
भृतौ न दोषः । 'अनुनासिकश्चेदिद्भवति तर्ह्यजे-  
व इति विपरीतनियमस्तु न भवति 'मिदचोऽन्त्याद्' इति  
ज्ञापकात् । ननु सूत्रभेदेऽदृष्टफलहानि पारायणादौ  
स्यात्तदुक्त भाष्ये "सिध्यत्येवमपाणिनीयन्तु भव-  
ति" इति । नैष दोषः । "सूत्रभेदन्तमुपाचरन्ति यत्र  
तदेवान्यक्रियते भूयो वा, यदि तदेवोपमहृत्य क्रियते  
नासौ सूत्रभेदः" इत्युक्तम् "अच उपसर्गात्" (१) इत्यत्र  
सप्तमे भाष्ये । एव च हल्ग्रहणं न कर्तव्यमेवमन्यो-  
न्याश्रयदोषश्चोद्धृत इत्येके ।

तदसत् । योगविभाजनियमज्ञापकाश्रयणे प्रतिप-  
त्तिगौरवदोषानुद्धारात् । न हि वर्णाभिव्यक्तिजनकक-  
ण्ठाद्यभिघातगौरवमेवादर्थव्यम्, न तु ज्ञानजनकम-

( १ ) सूत्रभेदः तं वर्णयन्ति यत्र पूर्वमेव सूत्रमन्यूनानतिरिक्तं प्र-  
कारान्तरेणारच्यते, मात्रादिगौरवविशिष्टं वा क्रियते । यत्र पूर्वसू-  
त्रापेक्षया लघुतरो न्यास उपलक्ष्यत नासौ सूत्रभेदः इति भाष्यार्थः ।  
आहूतपूर्वाभेदेन सूत्रस्य भिन्नत्वेऽपि सदोषत्वेनोपन्यसनानर्हतेति  
तत्तात्पर्यम् ।

नोव्यापारगौरवमिति राजाज्ञाऽस्ति ।

अपरे तु “आदिरन्त्येन” इति सूत्रेणापेक्षिते-  
ज्(१) ज्ञानार्थं “हलन्त्यम्” इत्यस्य न वाक्यार्थं कार-  
णम् । किन्तु सह आ समन्ताद् एति गच्छतीति सहेता  
मध्यमो वर्ण , सोऽन्त्येनादि सञ्ज्ञेति तदर्थेनादोषात् ।  
एव च नान्योन्याश्रय इति ।

तदप्यकिञ्चित्करम् । अन्योन्याश्रयतत्परिहारादीन्  
वदता भगवता “इट किट कटी” इत्यत्र प्रदिलष्टादीङि  
णभ्या(२) च सहाङ्युपपदे तृजभावबोधनाद्, यो-  
गमर्यादयोक्तार्थाभावाच्च ।

हयवरेत्यादेरावृत्त्या शषसरित्यन्तं समुदायमुद्दिश्य  
हलित्यनेन हलसंज्ञा विधेया, नातोऽन्योन्याश्रय इत्यपि  
केचित् । तदतीव दोषकरम् । दशसूत्रावृत्तौ गौरवत-  
मत्वात् ।

तस्मादनेकक्लेशकल्पनापेक्षया न्याय्यत्वेनावृत्त्या  
स दोषः परिहिष्यते । पुनरनुक्रमणमावृत्तिरित्यावृत्ति-  
तस्य “हलन्त्यम्” इत्यस्य “उपदेशोऽज्” इत्यस्मादित-

( १ ) इत्पदार्थज्ञानार्थमित्यर्थः ।

( २ ) वस्तुतस्त्विण्प्रहणमयुक्तम्, ततस्तृचि गुणे स ह आ  
एतत्तत्र “एत्येधत्यूहसु” इत्यस्य प्रवृत्तौ सहेतेति रूपसिद्धेस्तद-  
भावबोधनस्यायुक्तत्वादिति बोध्यम् ।



मनुवर्त्य चतुर्दशसूत्राणामन्तिमस्य हलित्यस्यान्त्यो ल-  
कार इत्संज्ञः स्यादित्यर्थ (१) । न ह्यत्र “आदिरन्त्येन”

( १ ) एवञ्च “हलन्त्यम्” इत्यत्र हलोऽन्त्यमिति षष्ठीतत्पुरुष इति भावः । नचात्र हल इति षष्ठ्या अनिर्दिष्टार्थकत्वेन “षष्ठी स्थाने योगा” इत्यस्य प्रवृत्तौ हल्स्थानिकान्त्यमित्यर्थः स्यादिति वाच्यम् । गुणानां च परार्थत्वादसम्बन्धः समत्वात् स्यादिति न्यायेन तस्यात्राप्रवृत्तेः । यदि तु गुणानामपि परस्परं सबन्धो ‘गुणकृतात्मसंस्कारः प्रधानमनुरुध्यते’ इति न्यायादिति विभाव्यते तदा “ऊदुप गायामा गोह” इत्यादाविव्याप्रवृत्तिर्बोध्या । साकाङ्क्षार्थबोधकपदसमभिव्याहृतषष्ठ्या आकाङ्क्ष्यमाणसम्बन्धबोधकत्वात् । प्रकृते चान्त्यपदार्थस्य समुदायार्थे नित्यसाकाङ्क्षत्वेन समुदायेन सहान्त्यपदार्थस्याकाङ्क्ष्यमाणानिरूप्यनिरूपकभावसम्बन्धबोधकत्व-हल्पदोत्तरषष्ठ्या इति निर्धारितार्थकत्वात्तस्याप्रवृत्तिरिति । अन्त्यत्वञ्च समुदायविशिष्टत्वरूपम् । वैशिष्ट्यञ्च स्वघटकत्वस्वघटकवर्णप्रागभावाधिकरणक्षणावृत्त्युत्पत्तिकत्वरूपसम्बन्धद्वितयेन । घटकत्वमपि विषयतासम्बन्धावच्छिन्नस्वव्यापकत्वसम्बन्धेन समुदायविशिष्टत्वरूपम् । यथा राम इति समुदायविशिष्टत्वाद्देफसन्द्घटकः । तथाहि यत्र ज्ञाने विषयतासम्बन्धेन रामशब्दस्तद्वृत्तिर्विषयतासम्बन्धावच्छिन्नप्रतियोगिताको ऽभावो न रेफस्य किन्तु दासीनस्येति प्रतियोगित्वमुदासीनस्याप्रतियोगित्वं रेफस्येति लक्षणसमन्वयः । एवमरामशब्दे मकारोत्तराकारस्य तद्घटकत्वात्, तद्घटकमकारादिवर्णप्रागभावानामकारोत्पत्तिक्षणे विनष्टत्वात्प्रागभावाधिकरणक्षणावृत्त्युत्पत्तिकत्वात् उभयसम्बन्धेन वैशिष्ट्यादन्त्यत्वमिति ज्ञेयम् ।

अन्त्यलक्षणे आद्यसम्बन्ध उदासीने तत्स्वरक्षणाय । अन्त्यश्चानन्त्ये तत्स्वरक्षणायेत्युक्तम् ।

केचित्तु हलिति सूत्रेऽन्त्यलृकारस्तस्यैव गुणभूतस्य हलिति निर्देशः । तथाचान्त्योऽन्त्याश्रयाभावः । उपदेश इति लृकारस्येत्यसंज्ञासिद्धौ प्रसिद्धेऽसंज्ञकलृकारमाश्रित्यादिरन्त्येनेत्यस्य निरपेक्षवाक्यार्थबो-

धात् । न चोपदेश इत्यस्यापि हलन्त्यम् आदिरन्त्येनेत्येतद्बोधपूर्वम् बोधाच्चक्रकापत्तिरिति वाच्यम् । लृकारस्य लृदित इति ज्ञापकेनोपदेशेऽजित्यनपेक्ष्यैवेत्त्वसिद्धे ।

अथ वा णलो लकारस्य लकारेत्सञ्ज्ञाज्ञापकत्वेनेत्पदार्थप्रसिद्ध्याऽन्योन्याश्रयाभाव । स हि लिट्स्वरार्थ । असतीदानीं तस्येत्वे तत्प्रयोजनानुपपत्त्या तज्ज्ञापनात् । श्रवणार्थत्वं त्वस्य वक्तुमशक्यम् । हल्ङ्यादिसूत्रे णलव्यावृत्तये कृतस्य द्वितीयहल्ग्रहणस्य वैयर्थ्यापत्ते । अनपृक्तत्वादेव तद्व्यावृत्तिसिद्धे । नच भवितु आ इत्यत्राहलो डादेशस्य लोपवारणार्थं हल्ग्रहणमिति भ्रमितव्यम् । स्वादिभिः प्रकृतेराक्षेपात्, आदेशप्रकृतित्वस्य भविदित्यत्रासत्त्वेनोक्तस्थलेऽतिव्याप्त्यप्रसक्ते । नचैव या सेत्यादौ सु लोपानापत्तिरिति वाच्यम् । एकदेशविकृतन्यायेन तत्सिद्धेः । नचैव य स इत्यादावतिव्याप्तिरिति वाच्यम् । या सेत्यत्र पूर्वान्तवद्भावे याइत्यस्य आनुमानिकस्थान्यादेशभावेन 'य अ' इत्यस्मिन्प्राप्तहलन्तप्रकृतित्वस्य सत्त्वेनेष्टसिद्धे । न च हलन्तप्रकृतित्वस्य अशास्त्रीयत्वेन स्थानिवत्सूत्रेणानतिदेशः । किञ्च तस्यान्यनिरूपितत्वेन मातृवद्वर्तितव्यमित्यादौ पितृपत्नीत्ववदतिदेशेनानतिदेशः । अत एव अद्वुत्तितासौ नित्यानिद्वत्त्वस्य घसावनतिदेशाज्जघसिथेत्यत्र नित्येद्वसिद्धिरिति वाच्यम् । अशास्त्रीयस्यापि तेनातिदेशस्वीकारात् । अत एव लोलुवइत्यादौ लघूपधगुणाप्रवृत्तिः । अन्यथोवङ् स्थानिपूर्वत्वेनादृष्टत्वात्सत्येको गुणे पूर्वकार्याभावाद् यङ्लोपस्य स्थानिवत्त्वाप्रवृत्तौ स दुर्वारः । मम तु लृकारवृत्तिस्थानिपूर्वत्वस्यादेशो उवङि अतिदेशेन तस्यापि स्थानिपूर्वत्वात्तत्कार्ये स्थानिवत्त्वप्रवृत्त्येष्टसिद्धिः । अत एव नान्यनिरूपितधर्मानतिदेशः शास्त्रे । उक्तरूपासिद्धिप्रसङ्गात् । जघसिथेत्यादि तु अनित्यत्वात्साधनीयम् अनभिधानं वा समाश्रयणीयम् । इति वाच्यम् । यस्स इत्यत्रोक्तीत्या दोषानुद्धारात् । एवञ्च न णलो लकारस्येत्त्वज्ञापकतेति चेद्वितीति सूत्रस्यैवोक्तज्ञापकत्वात् । नच तस्य लशक्तिर्लशकलकाराद्यवयवकट्युडादौ चरितार्थत्वेन न ज्ञापकत्वमिति वाच्यम् । तावताऽपि ण्वुलादि साधारणेत्त्वज्ञानस्य जातत्वेनोक्तज्ञापकस्य सुस्थत्वात् इत्याहुः ।

इत्येतद्वाक्यार्थपेक्षाऽस्ति, तनश्चेत्पदार्थज्ञाने “आ-  
दिरन्त्येन” इत्येतद्वाक्यार्थसाम्राज्यमित्येवं परिहृतोऽन्यो  
न्याश्रयः ।

उपदेश आद्योच्चारणमिति । ‘उपस्याद्यार्थकत्वा-  
दिशेरुच्चारणक्रियत्वाद्’ इति भाष्याद्युक्तेरिति भावः ।  
प्रथममुच्चारणं प्रत्यासत्त्यैतच्छास्त्रप्रवर्तकाचार्याणामेव ।  
आद्यत्वं चात्राज्ञातस्वस्वरूपज्ञापकत्वमित्यधिकं नागे-  
शीये(१) । ननु शास्त्रेऽनुनासिकोच्चारणाभावात्तत्त्वज्ञानं  
दुर्लभमत आह प्रतिज्ञेति । प्रतिज्ञायत इति प्रतिज्ञा(२) ।

परेतु अन्यमित्येवावर्तनीयम् । तेनान्यमात्रस्येत्संज्ञायां हलन्त्य  
मिति नियामकं हल् चेदिद्भवति तर्ह्यन्यमेवेति । लशक्वीत्या  
दीनां तु नियमाग्नित्तिप्राप्तौ विधायकत्वात्तदोषः ।

यद्वा हलसंज्ञाया आदिरन्त्येनेत्येतत्प्रवृत्तिव्यतिरेकेण सिद्धौ यत्न  
कार्यः । सच हलन्त्यमित्यत्र हल् इति योगविभज्य उपदेशेऽनुनासि-  
क इत्यतो विभज्यानु इत्यनुवर्तनीयम् । तत्र आडा सहाकारस्याव्य-  
यीभावेऽमिति रूपम्, अभिविध्यर्थकेनाडा औकारस्याव्ययीभा-  
वे च उइति रूपम् । अनयो समाहारद्वन्द्वे नपुसकत्वे उइति रूप-  
म् अकारादारभ्यौकारपर्यन्ताक्षरसमाहारार्थकं स्वीकृत्य नञ्  
समासे अनु इति । अकाराद्यौकारान्तसमाहारमिन्नमुद्दिश्य हलि-  
त्यनेन हलसंज्ञाविधानान्नान्योन्याश्रय इत्याहुः ।

(१) प्राथम्यस्योच्चारणे बोधे चासम्भवाद्विषयतावृत्तिस्तद्वा-  
ह्यम् । तच्च स्वनिरूपकबोधप्राक्कालिकबोधानिरूपितत्व-  
रूपबोध्यम् ।

(२) प्रतिज्ञाशब्दः कर्माकुन्त इति भावः ।

यत्तु भाषाकुन्त तस्वीकृत्य कर्मणि लक्षणेति भवत तत्सुष्ठ

अनुनासिकस्य भाव आनुनासिक्यम् । प्रतिज्ञाऽऽनुनासिक्यं येषां ते पाणिनीया पाणिनिप्रभृतिप्रोक्ताः वर्णास्ते प्रतिज्ञाविषयानुनासिक्यवन्त इत्यर्थः । प्रतिज्ञाचायमेवमिति कथनम्, (१) वर्णानां तत्त्वज्ञापकेदितोनुमित्यादिव्यवहारश्चेत्यतस्ताभ्यामनुनासिकत्वज्ञानसुलभमिति भावः ।

ये तु पाणिनिशास्त्राध्येतारः प्रतिज्ञानुनासिक्यवन्त इत्याहुः, ते मान्याः, आनुनासिक्यधर्मस्य वर्णनिष्ठत्वादिति दिक् ।

“उरण् रपरः” इत्यत्र लकारग्रहणाय “लपरश्चेति वक्ष्यामि” इति भाष्यकृत्प्रतिज्ञायां कुत्रचिदपि तद्वचनानुल्लेखाद् व्याख्यास्यामीति भाष्यकर्तृसशयमनुरुध्य व्याख्यायां रप्रत्याहारोऽनुक्रान्तस्तुल्यास्यसूत्रे कैयटेन, तत्प्रकारमत्राप्याह लणूमूत्रस्थेति । अत्रानु-

म् । लक्षणां विना शक्त्यैव निर्वाहात् । व्याकरणस्मृतिविरोधाच्च । नचानुशासनस्य भावकर्मोभयार्थबाधकत्वेऽपि लाघवाद्भावे शक्तिः, कर्मणि लक्षणा, लाक्षणिकानुशासकत्वमेवानुशासनस्येति वाच्यम् । व्याकरणस्मृते शक्तिग्राहकत्वस्याभियुक्तोक्तस्य भङ्गापत्तेः । लाघवानुरोधे च ल कर्मणीत्यस्यापि कुनौ शक्तिः, आश्रये लक्षणापत्तेः । इष्टापत्तिस्तु कर्तुमशक्या । सिद्धान्तभङ्गापत्तेरिति ।

(१) “वेरपृक्तस्य” इत्यत्र दर्विरविशब्दावयववेर्लोपमाशङ्क्योक्तमनुनासिकपरस्य वेर्ग्रहणमिति तेन किनादिषु इकारोऽनुनासिक इति ज्ञायते । एवमन्यत्र बोध्यम् ।

नासिकत्वेन प्रतिज्ञातस्तिष्ठतीति स्थ , स चासाववर्णश्च  
तेनेत्यर्थः । प्रत्याहारस्तु “आदिरन्त्येन” इत्यनेनेति ।  
तद्वाक्यार्थं सूचयति सहेत्यादि । ननु रलयोरिति  
न्यूनम्, टकारस्य(१) मध्यगत्वेन रटलानामित्युचितमत

(१) आदिरन्त्येन सहेतेत्यत्र बोध्यस्यानिर्देशाद्वाक्यार्थाबोधे प्राप्ते  
आद्यन्तशब्दजन्यबोधविषययोराद्यन्तावयवयोः समुदायाशे नित्य  
साकाङ्क्षत्वेन तं विनाऽनुपपन्नत्वेन च ‘येन विना यदनुपपन्नं तत्ते  
नाक्षिप्यते’ इति न्यायेनाक्षिप्तस्य समुदायस्य बोध्यत्वेन स्वीकारः ।  
तथाचान्त्यसहित आदिराद्यन्तघटितसमुदायबोधक इत्यर्थः ।

यत्तु अवयवत्वावच्छिन्नविषयकबोधजनकाद्यन्तशब्दाभ्याम  
वयविन समुदायस्याक्षेप इति ।

तदयुक्तम् । शब्दस्य शब्दान्तरानवयवत्वात्, अवयव्यशे सा-  
काक्षत्वाभावादनुपपत्त्यभावाच्च तेनावयव्याक्षेपासम्भवात् ।

तस्य समुदायस्य लक्ष्ये प्रयोगाभावेन समुदायेऽचरितार्था स  
ज्ञा ‘समुदायेऽचरिताथस्यावयवोपकारेता’ इति न्यायेनावयवेष्व  
वतरन्ती मध्यगेषु विश्राम्यति नत्वाद्यन्तयोः शक्तिप्रहृकाले  
एवाद्यन्तयोः सज्ञास्वरूपान्तं पातितया पारार्थ्यनिर्णयात् तयो  
रसङ्गित्वात् । तत्रान्त्यस्य असङ्गित्वस्येष्टत्वेऽपि आदे सङ्ग्रहाय  
स्वरूपमित्यतः स्वमित्यनुवर्त्य वाक्यभेदेन स्वस्यापि बोधस्वीका-  
रः । तत्र स्वशब्देन आदिरेव गृह्यते न त्वन्त्यः । सूत्रेऽन्त्येनेत्यप्रधान-  
नवृत्तीया निर्देशात् । सर्वनाम्ना चोत्सर्गतं प्रधानपरामर्शकत्वात् ।

स्यादेतद् । अत्र सूत्रे हि समुदाय आक्षिप्यते । तथाच कथ-  
स्य शाब्दे भानम् आक्षिप्तस्य शाब्दे भानानङ्गीकारात् । अत एव  
घटं पश्येत्यत्र घटशब्दादेकसम्बन्धिज्ञानमपरसम्बन्धिस्मारकमिति  
न्यायेन समवायसम्बन्धेन घटशब्दसम्बन्धिन आकाशस्योप-  
स्थितायपि न शाब्दबोधे भानम् इति नोक्तवाक्यादाकाशकर्मक  
दर्शकमिति शाब्दबोधः । इति चेन्न । उत्थिताकाङ्क्षास्थले आक्षि-  
प्तस्यापि शाब्दबोधस्वीकारात् । उत्थिताकाङ्क्षा च यत्रैकसम्ब-

आह प्रत्याहारेष्विति । प्रत्याह्रियन्तेऽनेके वर्णाः स-  
 ङ्क्षिप्यन्ते यत्रेति बाहुलकादधिकरणे घञ्(१) । ननु  
 प्रकृतिप्रत्ययार्थमात्रबोधकत्वरूपया योगशक्त्याऽकारा-  
 दिष्वपि दीर्घादीना सङ्क्षेपात्तेष्वपि तत्संज्ञात्वापत्त्याऽ  
 तिग्यासिः । मैवम् । प्रकृतिप्रत्ययार्थान्वितसमुदायार्थबो-  
 धकत्वरूपयोगरूढशक्तेर्विवक्षितत्वेनाणादिष्वेव तत्प्रस-  
 क्तेः । निर्देशादिति । इत्संज्ञाकाना ग्रहणे तत्रानु-  
 नासिकादौ यणाद्यापत्तिर्दोष इति भाव (२) । न चेत्त्र-  
 विधानसामर्थ्यान्न यणिति वाच्यम् । तस्यापि प्रत्याहा-  
 रेणुबन्धाग्रहणज्ञापनद्वारैव यणभावकल्पकत्वौचित्या-  
 त् । साक्षाच्छास्त्रबाधकत्वकल्पनापेक्षयाऽस्यार्थस्यौचित्या-  
 त् । आदिना “पापाणके कुत्सितैः” “एकः पूर्वपरयोः”-

न्विज्ञान सम्बन्धन्तरश्चान् विना प्रामाणिक न भवति तत्र स्वी-  
 क्रियते । अस्ति च प्रकृते अवयवत्वज्ञानप्रामाण्यायधियावज्ञाना  
 पेक्षेति आक्षिप्तस्यापि समुदायस्य शाब्दे भानमिति । एव च  
 प्रत्याहारस्य आद्यन्तघटितसमुदायघटकमध्यगबोधकत्वेन टकार  
 स्यापि मध्यगत्वेन न्यूनत्वमिति शङ्का बोध्या ।

( १ ) भावघञन्तादर्श आद्यस्तु बाहुलकादविशिष्ट इति नोक्त ।

( २ ) नन्वत्र नासाक इति स्थिते ककारस्याच्त्वात् यस्येति  
 लोपापत्तिरेव वक्तव्या । नच केऽण इति ह्रस्वेन येन नाप्राप्तभ्यायेन  
 लोपबाध । नैषादकर्षुक इत्यादौ ह्रस्वस्य चारितार्थ्येन ये-  
 ननाप्राप्तिन्यायाप्रवृत्ते, इति चेन्न । सवर्णदीर्घस्य यण्गुणापबाध-  
 यद्वन्नापि ओर्गुण इत्यस्य प्राप्त्याऽन्यतरत्वेन व्यापकत्वमाभित्य  
 बाधकत्वमित्याशयादिति दिक् ।

इत्यादिसंग्रह । ननु “प्रत्याहारेऽनुबन्धानां कथम-  
ज्ग्रहणेषु न” इति भाष्योक्तवार्त्तिके प्रत्याहारशब्द-  
स्याक्षरसमाप्ताये प्रसिद्धे प्रत्याहारेष्वितामित्यनुपप-  
न्नमत आह आदिरन्त्येनेति । न च वार्त्तिकेऽसङ्गति  
तात्स्थ्यात्ताच्छब्दमित्यभिप्रायात् (१) । इत्थं च रप्र-  
त्याहारोपपत्तिः ।

अन्ये तु सति रप्रत्याहारे “अतो ल्रान्तस्य” इति  
सूत्रे लकारासङ्गतिः (२) । किञ्च यणूघटितसूत्रेषु बहुष्व-

( १ ) यथा गृहशब्दस्य दारषु प्रवृत्तिस्तद्वदित्यर्थः ।

( २ ) नचोक्तलकारोच्चारणेन रप्रत्याहारोऽनित्य इति ज्ञाप्यत  
इति रात्सस्येत्यादौ न लकारग्रहणमिति वाच्यम् । रप्रत्याहारो  
ऽनित्य इत्यस्य रशब्दोऽनित्य इति वा, तन्निष्ठा शक्तिरनित्येति वा,  
शक्तिज्ञानाधीनौ उपस्थितिशब्दबोधवन्तित्याविति वाऽर्थः ? ।  
तत्राद्ये वैयाकरणसिद्धान्तभङ्गः । तैः शब्दस्य नित्यत्वस्वीकारात् ।  
अतएव भाष्ये—

सर्वे सर्वपदादेशा दाक्षीण्यस्य पाणिने ।

एकदेशविकारे हि नित्यत्व नोपपद्यते ॥ इति

आनुमानिकादेशस्वीकारः । अत एव सर्वसूत्राणामिको  
पणचीत्यादीनां शब्दसाधुत्वार्थकत्वम् । एतेन शब्दनित्यत्वे शास्त्र  
वैयर्थ्यापत्तिः परास्ता । लक्ष्यसाधुत्वार्थं तस्यावश्यकत्वात् ।

नापि द्वितीयः । बोधजनकत्वस्य शब्दार्थतादात्म्यस्य वै-  
याकरणमते शक्तित्वेन तस्या नित्यत्वात् । नचार्थतादा-  
त्म्यस्य शक्तित्वे अनित्यार्थेन कथं शब्दस्य नित्यं तादात्म्य  
मिति वाच्यम् । बौद्धार्थेन तस्य तत्त्वाङ्गीकारात् । अतएव न  
बहिःशब्दाद्युच्चारणे मुखदाहाद्यापत्तिः ।

न्यायमते ईश्वरेच्छारूपाया शक्तेर्नित्यत्वात् ।

द्धमात्रालाघवेन(१) यप्रत्याहारेणैव व्यवहारः स्यात् ।  
तस्माल्लणसूत्राकारस्यानुनासिकत्वमप्रामाणिकम् । “ऋ-  
लृवर्णयोः” इति वल्लग्रहण कर्त्तव्यमेवोरणसूत्र इत्याहु (२)

ननु स्पृष्टप्रयत्नादिभिस्त्रिभिरेव सकलवर्णानां  
व्यासत्वात्संवृतेन कुत्र भाव्यमत आह ह्रस्वस्येति ।  
एव तर्हि दण्डानयनमित्यादौ ह्रस्वस्य संवृतस्थानेन वि-  
वृतेन दीर्घाकारेण प्रयत्नभेदात्सर्वणदीर्घो न स्यादत आह  
प्रक्रियादशायामिति । साधनावस्थायामित्यर्थः । वि-  
वृतमेवेति । तत्र विवृतत्वं प्रतिज्ञेयमित्यर्थः । एवञ्चो-  
क्तप्रयोगे सर्वणदीर्घः सिद्ध इति भावः । ह्रस्वस्य प्र-  
योगे संवृतत्वे सूत्रं प्रमाणयति अ अ इति । “सुपां  
सुलुग्” इति त्रिभक्त्योर्लुक् । आद्यो विवृतः परस्संवृतस्त-

नापि तृतीयः । उपस्थितिशाब्दबोधयोः सर्वमतेऽनित्यत्वेन  
ज्ञापनस्यायुक्तत्वात् ।

नच सवत्र रपदस्योभयतात्पर्यकत्वाभावबोधनार्थं लकार-  
ग्रहणमिति वाच्यम् । कोभयतात्पर्यकं क्वच नेत्यत्र व्याख्यानस्यैव  
शरणीकर्तव्यतया उरण् रपर इत्यत्रैवोभयतात्पर्यकत्वे व्याख्याना-  
त्स्वीकृते सति लकारग्रहणव्यर्थताभोदयादित्यर्थः ।

(१) नच पर्यायशब्दानां लाघवगोरवचर्चा नाद्रियत इति  
असङ्गतमिति वाच्यम् । लणसूत्रे णकारग्रहणं न कर्त्तव्यमिति ग्रन्थ-  
तात्पर्येण ययणपदयोः पर्यायत्वाभावात् ।

(२) वस्तुतस्तु लकाराकारस्यानुनासिकत्वेऽपि न, क्षतिः ।  
नच्चातोलेत्यत्र लकारवैयर्थ्यं तस्य सर्वत्र यपदस्योभयतात्पर्यकता  
भावज्ञापकत्वात् । इत्यादिरप्रत्याहारमण्डनमन्यत्र विस्तृतम् ।



दाह विवृतमनूद्येति । विवृतस्थान इत्यर्थः । अनेने-  
ति । अअ इतिसूत्रेणेत्यर्थः । एवञ्चोभयोरकारयोः प्रय-  
त्नभेदात्सवर्णदीर्घो न । विवृतत्वमस्त्येवेति । तर्हि  
सवर्णदीर्घः स्यादिति चेन्न । पूर्वोक्तार्थज्ञापनार्थं तदभा-  
वात् । पर्यवसितार्थमाह एतेषु परोष्विति । उपलक्ष-  
णमिदमेतेषु विद्यमानस्यापि । तेन हकारादिषु दीर्घा-  
दिर्नेत्यर्थः । एतेन हरतीत्यादिषु चतुर्षु हकारशका-  
रयोः षकारसकारयोश्च सवर्णदीर्घस्य यणादेशस्य  
चापादयितुं शक्यत्वेन दधीत्यस्येति व्यर्थमित्यपा-  
स्तम् । अन्यथेति । “नाज्झलौ” इत्यस्यानारम्भे ।  
अच्त्वं स्यादिति । (१) अच्पदबोधत्वः स्यादि-  
त्यर्थः । इदं प्रत्याहारघटकेष्वपि वर्णेषु ग्रहणकशास्त्र-

(१) अच्शब्दस्य सञ्ज्ञाशब्दत्वेन शब्दरूपस्यैव प्रवृत्तिनि-  
मित्तत्वेन ततो भावप्रत्ययान्तेनानन्वयादाह अच्पदबोधेति । अय-  
म्भावः अजादिपदार्थानामकारादिचान्तसमुदायघटकानामनेक-  
त्वेन तद्वृत्तीनामन्वादीनां शक्यतावच्छेदकत्वे गौरवेण लाघवा-  
द्यावद्व्यक्त्यन्यतमत्वस्यैकस्य शक्यतावच्छेदकत्वं वाच्यम् । तस्य  
चान्यतमत्वस्य यावद्व्यक्त्यन्तरभेदविशिष्टव्यक्त्यन्तरभेदवद्भिन्नत्व-  
रूपत्वेन, सकलजगतः प्रवेशात्, भेदविशिष्टनियामकस्यासत्त्वेन  
सम्भावियावद्विधैविशिष्टग्रहणे तद्भेदेनान्यतमत्वस्याप्यनेकत्वेन गौ-  
रवं दुष्परिहरमिति लाघवादेतादृशस्थले सङ्केतसम्बन्धेन तत्तत्प-  
दत्वस्यैव शक्यतावच्छेदकत्वस्वीकारः । तच्च मतुबुत्तरभावप्रत्य-  
यस्य मतुप्रत्ययप्रकृतिपरिचायकत्वेन तत्तत्पदरूपमिति ।

## प्रवृत्तिरिति मने (१) व्यक्तिपक्षे (२) च बोध्यमित्याहुं ।

(१) ननु उच्चारितशब्द एव प्रत्यायको नानुच्चारित इत्यणुदित्सूत्रस्थभाष्येण तदर्थविषयकशब्दबुद्धिं प्रति उच्चारितपदवृत्तिवृत्तिज्ञानाधीनोपस्थिते कारणत्वबोधनादिकारस्योच्चारिताच्पदवृत्तिवृत्तिज्ञानाधीनोपस्थितिविषयत्वेन बोधेऽपि तेन शकारग्रहणमयुक्तम् तस्य उच्चारणाभावात् । नचोक्तकायकारणभावो रहसि पुस्तकेक्षणस्थले व्यभिचरित इति वाच्यम् । तत्रापि पुस्तकद्रष्टुस्वीयसूक्ष्मोच्चारणसत्त्वात् । ततश्च हकारादीत्यादिपदस्य शकारादिसङ्ग्रहकस्यानुपपत्तिरित्यत आह \*इदमित्यादि । अज्ज्ञलो प्रतिषेधे शकारस्य प्रतिषेधोऽज्ज्ञत्वादिति वार्तिकमते इत्यर्थः ।

(२) अयं भावः—शब्दानां व्यक्तिरेव वाच्या कार्यान्वायित्वात् । जातेर्वाच्यत्व तु तस्या भानयनादिकार्यान्वयबाधादसम्भवि । ननु व्यक्तीनामानन्त्येन सर्वासु व्यक्तिषु शक्तिग्रहासम्भवः, नानार्थत्वापातश्च । नच एकस्या व्यक्तौ शक्तिर्व्यक्त्यन्तरबोधा लक्षणयेति वाच्यम् । कस्या शक्तिः कस्याश्च च लक्षणया बोध इत्यत्र विनिगमनाविरहात् । लक्षणाऽस्वीकारेण व्यक्त्यन्तरस्य शक्तिग्रहाविषयतया शब्दे भानं न स्यादिति चेन्न । जात्यादिरूपस्यानुगतधर्मस्य शक्यतावच्छेदकत्वस्वीकारेण शक्तिग्रहोपस्थित्योश्च समानप्रकारकत्वेन कार्यकारणभावाभ्युपगमादनुपपत्तिपरिहारात् ।

एव च शक्यतावच्छेदकस्यैकयाज्ञ शक्त्यानन्त्यम् । समानप्रकारकत्वेन शक्तिग्रहोपस्थित्यो कार्यकारणभावस्वीकारात् न शक्तिग्रहाय यावद्व्यक्तिज्ञानापेक्षा । सर्वत्र चोक्तरीत्या शक्त्यैव बोधस्वीकारेण, व्यक्त्यन्तरबोधस्य लाक्षणिकत्वस्वीकारे तत्र शक्यसम्बन्धस्य स्वसमवेतसमवायित्वरूपस्य गुरुत्वेन लाघवाज्जातौ शक्तिर्व्यक्तिबोधस्त्वाश्रयत्वरूपलघुसम्बन्धेन लक्षणयेति वादिमतं परास्तम् ।

ननु शक्यतावच्छेदके शक्तिः स्वीक्रियते न वा ? आद्ये विशिष्टशक्तिवादितापत्त्या सिद्धान्तस्य व्यक्तिमात्रे शक्तिरित्यस्य भङ्गापत्तिः । अन्त्येऽशक्यत्वेन शक्यतावच्छेदकतानापत्तिरिति चेन्न । अलक्ष्येऽपि लक्ष्यतावच्छेदकत्ववदकारणेऽपि कारणतावच्छे-

अत्रेति । ग्राहकसूत्र एवेत्यर्थः । “व्याख्यानतो विशेषप्रतिपत्तिर्न हि सन्देहादलक्षणम्” इति परिभाषणादिति भावः । एतच्चाणि प्रत्याहार परेण पूर्वेण वेतिसन्देहोज्जासनाय—लण्सूत्रे वर्णान्तरेणानुबन्धे कर्तव्ये णकारो ज्ञापयतीति भाष्ये स्पष्टम् । तदर्थस्तु विशेषस्यान्यतराद्यर्थरूपस्य प्रतिपत्तिर्निश्चयो व्याख्यानाच्छिष्टकृतात्, यतस्सन्देहाच्छास्त्रमलक्षणमननुष्ठापक न हि भवतीति (१) । एवम् इण् परेणैव “अचि श्नुधातुभ्रवाम्” इति सूत्रे ‘इणः’ इत्येव सिद्धे खोसितिगुरुनिर्देशाद्व्याख्यानाच्चेति “लण्” इत्यत्र स्पष्टं भाष्य इति दिक् ।

नन्वेकारैकारयो कण्ठतालुस्थान विवृतश्च प्रयत्नस्तथौकारौकारयो. कण्ठोष्ठस्थानं प्रयत्नश्च विवृत एवेति तुल्यास्येति सूत्रेण परस्पर सावर्ण्यं (२)

इकत्ववदशक्येऽपि शक्यतावच्छेदकत्वस्वीकारे बाधकाभावात् ।

(१) अनया परिभाषया व्याख्यानस्य विशेषप्रतिपत्तिहेतुता बोध्यते । सा च लोकेत एव प्राप्तेत्यस्या वैयर्थ्यं मा भूदिति विशेषप्रतिपत्तिरस्मिच्छास्त्रे व्याख्यानादेव कर्तव्येति नियमबोधिकात्वं तस्या कल्प्यते । एव च यथोक्तं मुनीनां प्रामाण्यमित्यपि सिध्यतीति दिग् ।

(२) तुल्यास्यसूत्रे हि आस्यशब्दस्य शरीरावयवाद्यदिति यदन्तत्वेनास्यभवत्वबोधनद्वारा कण्ठादिस्थानपरत्वम् । प्रयत्नशब्देन प्रकृतो वर्णोत्पत्तिप्राग्भावी यत्न उच्यते । आस्यप्रयत्नशब्दयोश्च

स्यादत आह सामर्थ्यादिति । न च स्वसत्त्व-

द्वन्द्वे आस्यप्रयत्नाविति । तुल्य च तुल्यश्च तुल्यौ आस्यप्रयत्नौ य  
स्येत्यर्थः । तुल्यावि-यत्र द्वन्द्वविशेषणत्वाच्च नपुसकशेषोऽद्वन्द्वन-  
त्पुरुषविशेषणानामित्युक्ते । यस्येत्यत्र जनकत्व षष्ठ्यर्थः । तथा  
च यजनकास्यप्रयत्नौ तुल्यौ तौ वर्णौ सवर्णसङ्गावित्यर्थः ।  
ननु तुल्यास्यप्रयत्नस्य सावर्ण्यं वर्णान्तरेणापि सावर्ण्यं स्यात्  
इति चेन्न । स्वजनकस्थानप्रयत्नजन्यत्वसम्बन्धेन वर्णविशि-  
ष्टस्य सावर्ण्यस्वीकारात् । एवमपि इकारजनकतालुस्थानवि-  
वृतप्रयत्नजन्यत्वादेकारस्यैकारेण सावर्ण्यापत्तिरिति चेत्स्वजन-  
कस्थानप्रयत्नजन्यत्वस्वाजनकस्थानप्रयत्नाजन्यत्वरूपसम्बन्धद्वित-  
येन वर्णवैशिष्ट्यस्वीकारणेकाराजनककण्ठस्थानजन्यत्वादेकारस्ये-  
कारेण सावर्ण्याभावसिद्धेः । अथोक्तसम्बन्धद्वितयेनेकारस्यैकार-  
सावर्ण्यापत्तिरुद्भाष्येत तर्हि स्वजनकयावत्स्थानप्रयत्नजन्यत्वस्वा-  
जनकयावत्स्थानप्रयत्नाजन्यत्वरूपसम्बन्धद्वयेन वर्णवैशिष्ट्यस्वी-  
काराददोष इति दिक् ।

न-च तुल्यास्य सवर्णमित्येव सूत्रमस्तु यस्य कण्ठादिस्थानं  
यदीयस्थानेन तुल्यं तौ सवर्णावित्यर्थः । समानस्थानके भिन्नप्रयत्नके  
सावर्ण्यप्रवृत्त्या वाक्श्रोततीत्यत्र श्रोतशरीत्यस्य प्रवृत्तिदोषस्तु न ।  
उक्तसूत्रस्थाने श्रयोश्चयीतिन्यासेन यथासङ्ख्यसूत्रप्रवृत्त्येष्टसिद्धेः ।  
निसे इत्यत्र तु झलो झलीतिलोपसिद्ध्या दोषाभावः । इति चेन्न ।  
रेफणकारयोः सावर्ण्यापत्तौ कुण्ड रथेनेत्यादौ णकारस्य पर-  
सवर्णस्यापत्तेः । न च अर्णमिति न्यासेन रेफणकारभिन्न सवर्ण-  
मित्यर्थाददोष इति वाच्यम् । हकारकवर्गयोः शकारकवर्गयोः  
सावर्ण्यापत्तौ चो कुरित्यनेन शकारस्थाने हकारोऽपि स्यात् ।  
नच कुहोश्चुरित्यत्र हकारोपादानात्कवर्गोपादानाच्च पञ्चवर्गभिन्न-  
ग्रहणेन वर्गग्रहाणाभावः वर्गग्रहणेन च तद्विभक्तग्रहणाभाव इति  
ज्ञापनेनादोषः, अत एव तत्कृतमित्यादौ श्रयो ह इत्यस्याप्रवृत्तिः ।  
इति चेन्न । यकारशकारयोः सावर्ण्यापत्तौ यकारग्रहणेन शकार-  
ग्रहणे लोपो व्योरित्यनेन शकारस्य लोपप्रसङ्गात् । किञ्च काष्ठ  
इत्यतीत्यत्र यकारोऽनुनासिक परस्य सवर्णः स्याद् इति दिक् ।

बोधनार्थं तदारम्भोऽन्यथा तयोरसत्त्वं स्यादिति (१) ऋ-  
लृक्सूत्रभाष्ये व्यक्तेयं रीतिरिति वाच्यम् । साति  
तयो सावर्ण्येऽकारेणानुपदिष्टदीर्घादीनामिवैडाऽपि त-  
दुपदेशसम्भवात् ।

ननु “एचोऽयवायावः” “वृद्धिरादैच्” “न खाभ्या  
पदान्ताभ्या पूर्वौ तु ताभ्यामैज्” इत्यादौ प्रत्याहाराधेति  
चेन्न । ‘एडोऽयवायावः’ इति न्यासे स्थानेऽन्तर-  
तमेनैव निर्वाहात् । “वृद्धिरादैज्” इत्यत्राप्येडित्येव  
पाठ्यम्, तत्र, गुणसूत्रे च परस्परसवर्णसंज्ञावादिमते  
चतुर्णां ग्रहणसत्त्वेनादोषात् । “न खाभ्याम्” इत्यत्रै औ  
इति स्वरूपेणैव पठनीयौ । एव चैतदारम्भवैयर्थ्या-  
त्सवर्णाभावज्ञापनं सुस्थम् ।

यदि तु—

“स्वराणामूष्मणां चैव विवृतं करणं स्मृतम् ।

तेभ्योऽपि विवृतावेडौ ताभ्यामैचौ तथैव च” ॥ इति—

( १ ) तत्र हि वर्णैरुपदेशस्य वर्णग्रहणेनाग्रहणे सत्यन्तत्वेनप्राप्यणु  
विदित्यनेन यकाररूपस्य अणस्तत्सवर्णग्राहकताबोधनेनाक्षरसमा-  
म्नाये यकारग्रहणेन यद्वयस्यापि ग्रहणान्मात्रिकस्य तस्य हल्त्वे त-  
द्वयवाग्रहणाद्ध्रस्वसंयोगाभावात्संयोगसंज्ञाऽप्राप्तिमुद्भाव्य भाष्ये  
कृतोक्तं मात्रिकस्य व्यञ्जनस्यासत्त्वाच्च दोष इति । तेन च भाष्ये  
णानुपदिष्टत्वमसत्त्वप्रयोजकमुक्तम् । असत्तश्च प्रतिपत्त्यविषयत्व-  
मिति । अस्मात् तत्र लृकारग्रहणे तस्यासत्त्वशक्याऽस्य वचनस्य  
व्यर्थता स्यादिति भावः ।

शिक्षोक्तेन विवृततरविवृततमप्रयत्नद्वयैर्नैडोरैचो-  
श्च भेदः सिद्ध इति मतम्, तदाऽऽरम्भो व्यर्थ  
एवेति बोध्यम् ।

नापादनीयमिति । तेन ग्लावं ग्लाव इत्यत्र  
“औतोऽमशसो” इति न प्रवर्तत इति भावः । न-  
नु विश्वपाभिरित्यादौ तुल्यास्याणुदित्सूत्रयोर्वाक्यार्थबो-  
धोत्तरं निषेधसूत्रप्रवृत्तौ दीर्घैरप्यभिर्हृला सावर्ण्य-  
वारणाद् ढत्वादेरप्रसक्तिः । किञ्च, जानिपक्षेऽत्वजात्या-  
क्रान्तदीर्घादेरपि निषेधसिद्धिरिति किमुक्ताकारप्रश्लेषे-  
णानर्थकेनेत्याशङ्क्य निषेधविधेः प्राग्ग्राहकविधेरबोधा-  
त्, (१) ह्रस्वस्यैव तेन निषेधविषयत्वादिहृत्यभाष्या-  
दिप्रामाण्येनात्र व्यक्तिपक्षस्यैवावलम्बनाच्च प्रश्लेषसा-  
फल्यादित्याशयेनाह यद्यपीति । “नाज्जलौ” इति सूत्र-

( १ ) वस्तुतस्तु वाक्यार्थबोधे क्लृप्तस्य पदपदार्थज्ञानरूपकार-  
णस्य सत्त्वे वाक्यार्थबोधो निराबाधः । नच तत्र निषेधज्ञानस्य  
कारणता कस्यापि समता येन पूर्वं तज्ज्ञानाभावाद्वाक्यार्थबाधा-  
नुत्पत्तिः स्यात् । निषेधस्याभावरूपस्य प्रतियोगिज्ञानसापेक्षत्वे  
ऽपि प्रतियोगिज्ञानस्याभावज्ञानानपेक्षणात् तज्ज्ञानात्पूर्वं वाक्या-  
र्थबोधे प्रतिबन्धाभावः । नचैव प्रतियोगिभूतार्थप्रतिपादकतु-  
ल्यास्येति शास्त्रस्य निषेधानपेक्षता, किन्तु वाक्यार्थबोधे जाते त-  
द्धर्मिकप्रामाण्यग्रहणार्थन्तदपेक्षणात् । एव निषेधकशास्त्रस्यापि स्व-  
वाक्यार्थधर्मिकसाफल्यग्रहार्थं प्रतियोगिबोधकशास्त्रापेक्षा नतु त-  
द्वाक्यार्थबोधार्थम् इति बोध्यम् ।

भाष्योक्तवाक्यापरिसमाप्तिन्यायादित्यर्थः ।

तत्र हि 'कुमारी शेते' इत्युपक्रम्य प्रयत्नभेदेना-  
ज्झलौ, सावर्ण्याभावमभिधाय समाधानान्तरमुक्तम्—  
“वाक्यापरिसमाप्तेर्वा पुनस्सिद्धमेतत् । किमिदं वाक्या-  
परिसमाप्तेरिति । वर्णानामुपदेशस्तावत्, उपदेशोत्तर-  
कालेत्सञ्ज्ञा, तदुत्तरकाल आदिरन्त्येनेति प्रत्याहारः,  
तदुत्तरकाला सवर्णसञ्ज्ञा, तदुत्तरकालमणुदितिति स-  
वर्णग्रहणमित्यनेन सर्वेण समुदितेन वाक्येनान्यत्र स-  
वर्णानां ग्रहणं भवति, न चात्रेकारः शकार गृ-  
ह्णाति” इति ।

अयं भावः—उपदेशोत्तरमित्सञ्ज्ञाविज्ञानात्प्रत्याहा-  
रस्ततः उपजीवकत्वात्सवर्णसञ्ज्ञा इष्टविषये सञ्ज्ञा-  
सञ्ज्ञित्वग्रहणम्, ततो ग्रहणे सिद्धे ग्राहकेणाणुदित्सवर्ण-  
स्येत्यनेन पूर्वसूत्रेण यावद्वाक्यार्थबुद्धेरकारादिभिः स्व-  
सवर्णत्वेन ज्ञातानां तावतां ग्रहणं बोधनीयम् । अप-  
रिसमाप्तेरित्यस्य सवर्णसञ्ज्ञाजन्यशक्तिग्रहे “नाज्झलौ”-  
इत्येतद्रूपबाधकसम्भावनायां प्रापिताप्रामाण्यग्रहादणु-  
दितित्येतद्वाक्यार्थासामर्थ्यादिति ।

एवं च “प्रकल्प्य चापवादविषयमुत्सर्गः प्रव-  
र्तते” “पूर्वं ह्यपवादा अभिनिविशन्ते पश्चादुत्सर्गाः”,

“भुक्तवन्त प्रति ब्रूयान्मा भुक्था.” इत्येतैर्बाधकस-  
म्भावनया सवर्णसूत्रवाक्यार्थबोधानुपपत्त्या च विधि-  
निषेधसूत्रयोरेकवाक्यता कार्या । अज्झल्भिन्नं य-  
त्तुल्यास्यप्रयत्न तन्मिथ सवर्णमित्युभयविधिवोधि-  
तसवर्णसज्ञोत्तर ग्राहकसूत्रवाक्यार्थावतारः ।

तथा च निषेधसूत्रेणागृहीतदीर्घादिभिरज्झिर्हला  
सावर्ण्यनिषेधन पर्यवसन्नमित्याशयेनाह आक्षरेति । अक्षरा-  
णा समाम्नाय उपदेशसूत्राणि, तत्र भवः । “बह्वचोऽन्तो-  
दात्ताद्” इति ठञ् । अत एव ‘कुमारी शेते’ इत्यादौ दीर्घ-  
शकारयोः सावर्ण्यात्सवर्णदीर्घत्व प्राप्तमचीत्यनुवृत्त्या  
निवार्यत इत्युक्तमत्र कैयटे । वक्ष्यति च मूले । तर्हि  
विश्वपाभिरित्यादौ का गतिस्तत्राह आकारस्यापि प्र-  
श्लिष्टत्वादिति । तत्र “कालसमयवेलासु” इत्यादिनिर्देशा  
लिङ्गम् । अपिना दीर्घात्परत्र प्लुतस्यापि प्रश्लेषः, (१)  
तेन हे यिया३सो इत्यादौ “गुरोरनृतः” इति प्लुता-  
दकारात्परस्य सनः सस्य षत्वं नेति भावः । होढ  
इतीति । हकारेणाकारग्रहणे सति यद्यत् प्रा-  
प्नोति तस्य सर्वस्याप्युपलक्षणमिदम् । भाष्ये प्रय-

(१) अत्र प्रयत्नभेदेन नाज्झलादित्यस्य प्रत्याख्यानपर भाष्य  
मानं बोध्यम् ।



तन्भेदोऽङ्गलोरुन्नीत । तद्यथा—“सिद्धमनच्त्वात् ।  
कथमनच्त्वम् । स्पृष्ट करण स्पर्शानाम् । ईषत्स्पृष्टम-  
न्त स्थानाम् । विवृतमूष्मणाम्, ईषदेवानुवर्तते । स्वरा-  
णां चेत्यत्र विवृतमनुवर्तते ईषदिति निवृत्तम्”इति । एवं  
चेद प्रत्याख्यातमिति कैयटीयाः ।

अपरे तु प्रयत्नभेदप्राप्तसावर्ण्याभावानुवादक सत्त-  
स्यैव बोधकमिद सूत्रम् । अत एव भाष्ये एतन्न कर्तव्यम्  
इति नोक्तमित्याहुः ॥

इति संज्ञाप्रकरणम् ॥



ननु “इको यणचि” इत्यादावनिर्धारितषष्ठीविषये “षष्ठी  
स्थानेयोगा” इति परिभाषोपस्थितेरिक स्थाने इकं विनाश्य  
यण् स्यादिति सूत्रार्थेन शब्दनित्यताहानिरित्यत आह  
स्थानं च प्रसङ्ग इति । स्थीयत इति स्थानम् । भावे ल्युट् ।  
दर्भाणां स्थाने शरैः प्रस्तरितव्यमित्यादौ तथाऽर्थदर्शना-  
त्(१) । प्रसङ्गश्च सति सम्भवेऽर्थवत् एव । अर्थप्रत्या-

(१) स्थानशब्दस्य भावव्युत्पत्तिं स्वीकृत्य दर्भाणामित्यादौ  
तथा दर्शनात्प्रसङ्गार्थकत्वस्वीकारो न युक्तः । दर्भाणामिति शा-  
स्त्रेण हि दर्भकार्यकारिता शराणां बोध्यते, एव प्रकृतेऽपि इक्कार्यका-  
रित्वाया यण्सु बोधनेऽपि इग्घटितरूपाणामसाधुत्वाबोधनेनाज्जु-

यनार्थं शब्दप्रयोगात् । एवं चाचूपरेकारघटितशब्द-  
स्यार्थबोधनाय प्रसङ्गे तत्परयकारघटितशब्दः प्रयोक्त-  
व्य इत्यर्थः पर्यवसन्नः । एरुरित्यस्य तेस्तुरित्यर्थः ।  
एवं रीत्या सर्वत्र शास्त्रे बोध्यम् । अर्थवत्स्यव स्था-  
न्यादेशभावविश्रान्तेः ।

तदुक्तम्—

सर्वे सर्वपदादेशा दाक्षीपुत्रस्य पाणिने ।

एकदेशत्रिकारे हि नित्यत्वं नोपपद्यते ॥ इति ।

ननु सर्वादेशे सुतरा विकार इति चेन्न । अवय-  
विनोऽवयवभङ्गरूपो यो विकारः सर्वादेशे च तदभा-  
व इति तात्पर्यात् । उक्तं च वार्तिककृता “कार्य-  
विपरिणामाद्वा” इति । कार्यमिह ज्ञानं योग्यताबलात् ।

व्यवहितपूर्वकस्थले इक्षुघटितोऽपि प्रयोगः स्यादतोऽन्यः स्थानप-  
दार्थो निर्वाच्यः । सच सम्भावनारूपः, तत्र च पट्टीप्रकृत्यर्थस्य स्व-  
जन्यत्वप्रकारकत्वसम्बन्धेनान्वयः । सम्भावनारूपस्थानपदार्थ-  
स्य च स्वविषयफलजनकत्वसम्बन्धेन पदार्थान्तरऽन्वयः । तथाच  
इको यणचोत्यदौ इगुजन्यत्वप्रकारकसम्भावनाविषयीभूतं यत्  
फलं तज्जनको यण् भवतीति वाक्यार्थः । सम्भावनास्वीकारेण  
यणान्तद्व्योद्यनेनार्थादिका फलजनकता प्रकृतेऽप्राप्तेति न तत्प्र-  
योगः । एतेनाधिकरणव्युत्पत्त्या स्थानपदार्थस्वीकारे शब्दाधिकर-  
णस्याकाशस्य ग्रहणे सर्वेषामेव वर्णानामाकाशदेशतया यणामि-  
श्रदेशताकथनमसङ्गतम् । अथ कालग्रहणे पथिमथीत्यादौ व्यञ्जनो-  
च्चारणाधिकरणकाले आकारोच्चारणस्याशक्यत्वमित्यादिविकल्प-  
न्तः परास्ताः । अन्यविधस्यैव स्थानपदार्थस्य स्वीकारादिति दिग् ।

तथा च ज्ञाननिष्ठमुत्पत्त्यादिक शब्दे आरोप्यत इत्यर्थे  
इति कैयटादयः । एव चेकारबुद्धिप्रसङ्गे यकारबुद्धि  
कार्येति बुद्धेरेव विपरिणामो न शब्दादीनाम् ।

किञ्च शास्त्रमन्त्राख्यायकमेव, तदुक्त भाष्ये “नि-  
त्ये शब्दार्थसम्बन्धे(१) किमर्थं शास्त्रमिति चेन्नवर्तक-  
त्वात्सिद्धम्” इति ।

असाधुशब्देभ्योऽन्वाख्यानद्वारा साधुशब्दबोधक-  
मिति तात्पर्यार्थः । साधुशब्दोच्चारणे च पुण्यो-  
दयः, “एकः शब्दः सम्यग्ज्ञातः सुप्रयुक्तः स्वर्गे  
लोके च कामधुग्भवति” इति भाष्योक्ते । “नित्याश्च  
शब्दानित्येषु शब्देषु कूटस्थैरविचालिभिर्वर्णैर्भवितव्यम-  
नपायोपजनविकारिभिः” इत्यङ्गुलीसूत्रादिषु भाष्ये उक्त-

(१) शब्दश्चार्थश्च सम्बन्धश्चैषा समाहारः । तेषां नित्य  
त्वाच्छास्त्रं व्यर्थमिति प्रश्नः । सर्वेषां नित्यत्वेऽपि कस्मिंश्चिदर्थे  
एव कस्यचिच्छब्दस्य साधुत्वमन्यत्रासाधुतेति असाधुशब्दानाम-  
पि साधुशब्दतुल्यकक्षतया प्राप्तौ तन्निवर्तकमिदम्—अस्मिन्  
अर्थे अयमेव शब्दः साधुरिति बोधनेनासाधोर्निवर्तनात् । अर्थ  
स्त्वत्र बौद्धो गृहीतव्यः । तस्य च नित्यता । साच बुद्धिप्रति  
भासः शब्दाथ इति कैयटव्याख्याने विवरणे स्पष्टा । अत एव  
शशशृङ्गादिपदानामर्थवत्त्वात्प्रातिपदिकत्वसिद्धिः । तादृशस्य  
ले वैकल्पिकार्थसत्त्वस्वीकारात् । बाह्यार्थप्रद्वणे तु न सिद्ध्येत् । श-  
ब्दज्ञानानुपाती वस्तुशून्यो विकल्प इत्यनेन बाह्यवस्तुभावेऽपि  
विकल्पाकारबुद्धेः स्वीकार उक्तः पञ्जलिना । एतेन बाह्यार्थानाम्  
नित्यत्वादयुक्तमिदं भाष्यमिति परास्नम् इति दिक् ।

मिति विरम्यते ऽस्माभिः ।

ननु “अष्टाभ्य औश्” इत्यत्र “जश्शसोः” इति स्थान-  
नषष्ठीश्रुत्या ऽलान्त्यपरिभाषोपस्थितेरन्त्यादेशप्राप्तावप्य-  
ष्टाभ्य इति पञ्चमीश्रुत्या “तस्मादित्युत्तरस्य” इति पर-  
त्वबोधनाद् “आदे ‘परस्य’” इत्यनेनालोन्त्यादेशबा-  
धकेन जश्शसोरादेरकारस्यौशि जायमाने रूपासिद्धि-  
रत आह परत्वादिति । विप्रतिषेधादिति भावः ।  
“आदेः परस्य” इत्यस्यावकाशः द्वीपम् । “द्व्यन्तरूपस-  
र्गेभ्योऽप ईत्” । “अनेकाल्” इत्यस्य इत् । तसिल्  
प्रत्ययः । “इदम् इश्” । आदिना “अतो मिस ऐस्” इ-  
त्यत्र “आदे परस्य” इति बाध्यते ऽनेकालित्यनेनेत्यर्थः ।

अत एव “तस्मादित्युत्तरस्य” इत्यत्र “तस्मा-  
दित्युत्तरस्यादे” इति लाघवान्न सूत्रितम् । तथा  
सति तदेव परत्वाद् “अनेकाल्” इत्यस्य बाधकं स्या-  
दित्युक्तरूपासिद्धिः । न चानेकालित्यतः प्राक् पठ्यता  
“तस्मिन्निति निर्दिष्टे तस्मादित्युत्तरस्यादे.” इति सू-  
त्रद्वयमिति वाच्यम् । आदेरित्यंशे “षष्ठी स्थानेयोगा”  
इत्यसम्बन्धे “आज्जसैरसुग्” इत्यादावप्यादेरिति प्रवृत्त्या-  
पत्तौ देवास इत्यादिरूपासङ्गतेः । अस्तु “षष्ठी स्थाने”  
इत्यस्यात्र सम्बन्धः, एव को दोषः, तर्हि मध्येऽपि त-

स्मिन्निति तस्मादित्यनयोरपि तत्सम्बन्धे तयोरप्या-  
गमविषये प्रवृत्त्यनापत्तेः ।

न च “अलोऽन्त्यस्य” इति सिद्धे “डिच्च” इति  
नियमार्थम् ‘डिदेवानेकालन्त्यस्य स्यान्न त्वडिदपि’ इति  
सुत्यजमनेकालग्रहणमिति शङ्क्यम् । तद्ग्रहणाभावे  
“अतो भिस ऐस्” इत्यादौ “आदे परस्य” इत्यस्यैव प्रवृ-  
त्त्यापत्तेः ।

ननु शिद्ग्रहण व्यर्थम् । “इदम इश्” इत्यादौ  
शकारोच्चारणसामर्थ्याद् भूतपूर्वमनेकालत्वमादाय सर्वादे-  
शत्वसिद्धेरिति चेत् । सत्यम् । “नानुबन्धकृतमनेका-  
लत्वम्” इतिपरिभाषाज्ञापनाय तत्सत्त्वात् ।

ननु ‘नानेकाल्शिद्’ इति सूत्रमस्तु, मास्तु च  
सर्वस्येति ग्रहणम्, पूर्वसूत्रविषयान्त्याद्योरादेशनिषेधेन  
सर्वादेशताया एव पर्यवसन्नत्वादिति चेन्न । ‘अनन्त-  
रस्य’ इतिन्यायेन “आदे. परस्य” इत्यस्यैव निषेधापत्ते-  
र्दोषात् । यदि तु बाध्यसामान्यपक्षभाश्रित्य सर्वस्यापि  
बाधकमित्युच्यते, तदाऽदृष्टार्थमेव तद्ग्रहणमित्याहुः ॥

इति परिभाषाप्रकरणम् ॥

ननु सुधुपास्य इत्यत्रैकमात्रावच्छिन्नेका-  
रेण द्विमात्रावच्छिन्नेकारोपस्थानाद् (१) यणसि-  
द्धावपि वध्वीश इत्यादौ ह्रस्वोकारेण दीर्घो-  
काराबोधनात्तदनापत्ति । “उच्चरितः शब्द प्रत्यायको  
नानुच्चरित”इति “अणुदित् सवर्णस्य”इत्यत्र भगव-  
दुक्तेः । नैष दोषः । प्रत्याहारेषु तद्वाच्यवाच्ये लक्षणाऽभ्यु-  
पगम्यते । तेनेकूपदेन वाच्यो ह्रस्वोकारादिस्तेन वाच्यो  
दीर्घोकारादि , तत्र च लक्षणा वृत्तिरिति तदर्थः ।

नन्वेव सिद्धे “अणुदित्सवर्णस्य”इति व्यर्थमिति

(१) वस्तुतः सुधुपास्य इत्यत्रापि यणसिद्धिर्बोद्ध्या । न  
चेकारस्य उच्चरितत्वेन तेन स्वसवणग्रहणाद्दीर्घेकारस्यापि  
बोधनात्तत्र यणसिद्धिरिति वाच्यम् । तत्र इपदस्य बोधकत्वाभा-  
वात् , इकूपदस्यैव बोधकत्वात् । तस्य चतुर्व्वेव शक्तेः । न चे-  
कूपदोच्चारणे इपदस्यापि उच्चारितत्वेन तत् स्यसवर्णान् बोधयतु  
विशिष्ट चतुष्टयम् इति वाच्यम् । समुदायतात्पर्येण प्रयुक्तपदस्थले  
ऽवयवार्थाबोधदशनेन समुदायशक्तिनिरूपकाथविषयकतात्पर्यज्ञान-  
स्यावयवशक्तिनिरूपकार्थविषयकशाब्दबोधे प्रतिबन्धकत्वस्वीकारे  
णोक्तस्थले प्रतिबन्धकसत्त्वादिकारेण नाष्टादशेकारबोधः । अत एवो-  
माधव नमस्कुर्वित्यत्र न माधवकर्मकनमस्कारबोधः । नच्चात्रा-  
दिरन्त्येनेत्यनेनादेरेव बोधकत्वेन स्वीकारादिकारस्यैकस्यैवाष्टा-  
दशचतुष्टयरूपार्थबोधकत्वेनोक्तप्रतिबन्धप्रतिबन्धकभावस्यानव-  
सर इति वाच्यम् । एकत्रोच्चारिताद्वर्ग्यदिपदाद्युपपदार्थद्वय-  
बोधादर्शनादेकशक्तिनिरूपकार्थविषयकतात्पर्यज्ञानस्यार्थान्तरविष-  
यके बोधे प्रतिबन्धकत्वस्वीकारात्प्रकृते उभयार्थाबोधात् ।  
ककारसमभिव्याहारेणपदस्य चतुष्टयतात्पर्यकत्वमिन्नयेनेकाराणाम-  
नुपस्थितिरित्याद्यन्यत्र विस्तरः ।

वाच्यम् । लक्ष्यतावच्छेदकज्ञानार्थमेव तच्चारितार्थात् ।

नन्वेव रीत्या “नाञ्जलौ” इत्यादिविषयेऽपि लक्षणा-  
या वाक्यापरिसमाप्तिन्यायादिक विप्रतिपद्येतेति चेन्न ।  
बोधकाले लक्ष्यतावच्छेदकबोधकाणुदित्सवर्णबोध्यसाव-  
र्ण्यस्य प्राडनिवेदनात् ।

एव चेकशब्देन षट्षष्टिर्वर्णा गृह्यन्ते, यण्पदेन  
चत्वारः । यणपदे तु न लक्षणा, ‘भाव्यमान सवर्णान्न  
गृह्णाति’ इतिपरिभाषया यण्वाच्ययकारादिवाच्यानाम-  
भावात् । अतो यथासंख्यसूत्रविषयताऽप्यत्र नास्ति ।

ननु तात्पर्यानुपपत्तिर्हि लक्षणाबीजम् । प्रकृते च  
“ल्लादिभ्यः” इत्यादियण्घटितनिर्देशादस्तु लक्षणा ।  
सा च शक्यसम्बन्धरूपा । शक्तेर्विषयाः शक्याश्चत्वार  
इको यणश्च चत्वार एवेति शक्यार्थमदाय यथासंख्य-  
मप्यस्तीति चेन्न । एवमपि तृतीयचतुर्थाभ्यामृकारलृका-  
राभ्या प्रत्येकं त्रिंशदुपस्थितौ लृवर्णे रादेशस्य ऋवर्णे  
लादेशस्य च प्रसङ्गात् ।

अत एव भाष्ये “स्थानेऽन्तरतमः” इत्यस्य “कि-  
मुदाहरणं दध्यत्र” इत्युक्तम् । कैयटे च स्थान्यदेशानां  
साम्यं नास्त्यतो नास्ति यथासंख्यमित्युक्तम् ।

तदेतत् सकलमभिसन्धायाह स्थानत आन्तर्यादिति ।

स्थानेऽन्तरतमसूत्रसञ्चारेणेत्यर्थः ।

एतेन स्थानप्रमाणोभयान्तरतमे ह्रस्वेकारे चरितार्थो यण्विधिर्दीर्घे कथं स्यादिति शङ्काऽपि निर्दलिता । स्थानत आन्तर्यस्य सर्वतो बलवत्त्वात् । “यत्रानेकविधमान्तर्यम्” इतिपरिभाषणात् ।

चतुर्विधमान्तर्यं स्थानार्थगुणप्रमाणकृतम् । स्थानतो दध्यत्र । अर्थतस्तृज्वत्क्रोष्टु । क्रोष्टुशब्दस्य न पक्तृशब्दादेशः । गुणनो वाग्घरिरित्यादौ । इह घोषवतो महाप्राणस्य तादृश एव घः । प्रमाणनस्तु अमुम, अमू इत्यादौ । अत्र “अदसो ऽसे” इत्यनेन ह्रस्वस्य ह्रस्वो दीर्घस्य दीर्घ उकारः ।

इयं च परिभाषा स्थानेऽन्तरतमसूत्रे “षष्ठी स्थाने”-इत्यनं स्थानेग्रहणे ऽनुवर्तमाने पुनः स्थानेग्रहणं वाक्यभेदमाश्रित्य ‘प्रसङ्गे, सति सम्भवे स्थानत एवान्तरतम इत्यर्थकम्’ तेन निष्पन्नेति भाष्ये स्पष्टम् । त्रिविधापेक्षया स्थानत आन्तर्यस्य बलवत्त्वादेव चेता स्तोतेत्यादौ प्रमाणत आन्तर्यवानकारो नेति दिक् ।

एव च स्थानेऽन्तरतमसूत्रेणैवात्र निर्वाह इत्याहुः ।

भाष्येतु दीर्घादीनामिकूपदादिभिरुपस्थितये जातिपक्ष एवाश्रितः, “अणुदित्सवर्णस्य” इति सूत्रे, “अणुग्रहणमपरि-



भाष्यम्, आकृतिग्रहणात्सिद्धमेतत्, अवर्णाकृतिरूपदिष्टा सर्वमवर्णकुल ग्रहीष्यति तथेवर्णाकृतिः, तथोवर्णाकृतिः” । अइउण्सूत्रे भाष्ये “ “अस्य च्चौ” इत्यत्र सवर्णग्रहण न प्राप्नोति, किं कारणम्, अनण्त्वात्, न ह्यत्राणो ये ऽनुवृत्तौ, किं तर्हि, ये ऽक्षरसमाम्नाये उपदिश्यन्ते” इत्याशङ्क्य जातिपक्ष एवाश्रित (१) ।

युक्तश्चायमेव पक्षो, ऽन्यथा शल्ललादिप्रत्याहारेषु सकलशकारादीनां ग्रहणं दुरूपपादं स्यात् । तत्र न लक्षणा लक्ष्यतावच्छेदकग्राहकाभावादिति दिक् ।

तथा चेकूपदप्रतिपाद्यत्वादित्यवच्छिन्नानां क्रमेण यणूपदप्रतिपाद्यत्वादित्यवच्छिन्ना यकारादयः “इको यणचि” इत्यनेन विधीयन्ते ।

अत्र पक्षे (२) यथासख्यसूत्रेण निर्वाहः । तदु-

(१) अत एव शलादिषु सर्वतकारादीनां शलत्वादिसिद्धिः । अन्यथा तेषामण्त्वाभावात्सत्यप्यणुदित्सूत्रे तेन तेषां सवर्णग्रहणस्याबोधनात्सर्वेषां तकारादीनां शलत्वाद्यभावे अवाप्तामित्याद्यसिद्धिः स्यात् । अत एव च भाष्यकृता “आचार्या कृत्वा न निवर्तन्ते” इत्यादिना अण्ग्रहणं प्रत्याख्यातमित्येषा दिक् ।

(२) जातिपक्षे इत्यर्थः । उपलक्षणमेतद् “रूपसामान्याद्वा सिद्धम्” इत्यनेन बोधितरूपसामान्यपक्षेऽपि अनेकपकारादिवृत्तिर्यत्वादिसामान्यरूपमादाय यथासङ्गचप्रवृत्तेः । धर्मसाम्येऽपि यथासङ्गचसुत्रप्रवृत्तेः “स्यतासी ललुटो” इत्यादाबुक्तत्वात् । अन्यथा स्यतासोर्द्ध्ववत्त्वाल्लुटोश्च त्रिव्वत्त्वात्तदसङ्गतिरित्याद्यन्यत्र विस्तरः ।

क्तम् “संख्यातानुदेशेनाप्येतत्सिद्धम्” इति स्थाने-  
ऽन्तरतमसूत्रे भाष्ये ।

न च “अभेदका गुणाः” इतिपक्षे यणः ससेति  
यथासङ्ख्यवैषम्यमिति वाच्यम् । अणुदित्सूत्रे ऽणग्रह-  
णसामर्थ्येन(१) यणशे “गुणा भेदकाः” इत्यस्यैव  
न्याय्यत्वेन, भाव्यमानत्वेन च सवर्णानुनासिकाना-  
मग्रहणात् ।

अण्प्रत्याख्यानपक्षे ऽप्यारम्भप्रत्याख्यानयोः फ-  
लाभेदाय भेदकपक्षस्यैवात्राश्रयणात् । अत एव मतुपो-  
ऽनुनासिको वकारो धनवानित्यादौ न(२), न च “स्वौ-  
जस्” इत्यत्रानुनासिकोकारस्थाने सानुनासिकवकारः,  
न च “पथिमथ्यृभुक्षामाद्” इत्यत्राकारप्रदलेषक्लेश  
इति वैक्ष्यते ।

( १ ) गुणानामभेदकत्वे हि यणिभरनुनासिकादीनां ग्रहणेन  
सिद्धौ तत्र सवर्णग्रहणार्थाणित्युत्तरणकारेण प्रत्याहारग्रहणे फ-  
लाभावादञ्जुदिवित्येव पाठे कर्तव्ये ऽण्करण यणसु गुणभेदकपक्ष-  
ज्ञापनपरामत्याशयात् ।

( २ ) अत एव “तद्वानासाम्” इति निर्देश उपपद्यते । नच  
“तसौ मत्वर्थे” इत्यत्र चत्वेन वकारस्यापि प्रदलेषाहान्तस्यापि  
भत्वेनापवत्वाद्यरो ऽनुनासिक इत्यस्याप्राप्त्योक्तनिर्देशसङ्गतिरि-  
ति वाच्यम् । तावताऽपि असुब्धत इति भाष्यनिर्देशस्यानुपपत्ते-  
रपरिहारात् । सवर्णाग्रहणे तु वकारेणानुनासिकवकारानुपस्थि-  
तौ निरनुनासिकवकारस्यैवादेशत्वेन प्रत्ययेभाषायामित्यस्याविष-  
यतया तत्सङ्गतिरिति द्विगु ।

ननु “भाव्यमानः सवर्णान्न गृह्णाति” इति परिभाषा-  
सत्त्वे पूर्वोक्तानि सिध्यन्तु नाम, तज्ज्ञापकं त्वप्रत्ययग्र-  
हणम्, तच्चाण्प्रत्याख्यानानेनैव दूषितप्रायमिति चेत् ।  
न । प्रत्याख्यानपक्षे तपरसूत्रस्य जातिपक्षप्राप्तसवर्णग्र-  
हणनियमार्थत्ववद् जातिग्रहणप्राप्तसवर्णग्रहणप्रतिषेधा-  
याप्रत्यय इत्यशः कर्तव्य इत्याशयात् । ध्वनितं चेदं  
“ज्यादादीयसः” इत्यत्र षष्ठे भाष्ये व्यक्त नागेशीये ।  
अत एव जातिपक्षेऽपि त्यदादीनाम इत्यादौ न दीर्घा-  
दिसङ्ग्रहः । “ल्लादिभ्यः” इत्यादिनिर्देशो जातिपक्षाश्रयणे  
मानम् । तस्माज्जातिपक्ष एव भगवतोऽभिप्रेत इत्याहुः ॥

इकारस्य यकार इति । इकारोच्चारणप्रसङ्गे य-  
कार उच्चारणीय इत्याशयः । उपपादितश्चाय प्राक् ।

नन्विह सुधीशब्दस्य ध्यायतै सम्प्रसारणे “सम्प्र-  
सारणाच्च” इति (१) पूर्वरूपापत्तेर्यण् न स्यात् । मैवम् ।

( १ ) नच्चात्र सम्प्रसारणस्थानिकपूर्वरूपस्थानिकदीर्घस्यासम्प्र-  
सारणत्वेन सम्प्रसारणाच्चेत्यस्याप्राप्तिः । स्थानिवत्त्वस्य पूर्वसूत्रेणा  
ल्लिधित्वाद्, उत्तरसूत्रेण पूर्वकार्याभावात्, स्वोद्देश्यकार्यं च तन्नि-  
षेधादप्राप्तिरिति वाच्यम् । वार्त्तिककृता शकह्वरेत्यादौ पूर्वरूप  
धारणायारब्धसमानाङ्गग्रहणमिति वार्त्तिकेन दीर्घस्य तत्त्वबोधन-  
मित्याशयात् । वस्तुनस्तु सम्प्रसारणस्थानिकपूर्वरूपस्य हल इति  
दीर्घविधिसामर्थ्यात्स्थानिवत्त्वेन तत्त्वेऽपि तत्स्थानिकदीर्घस्य स्था-  
नित्वस्याश्रयणे न मानम् । उक्तरीत्यैव भाष्यकृता तस्य प्रत्याख्या-  
नादिति दिक् ।

“सम्प्रसारणपूर्वत्वे समानाङ्गग्रहणम्” (१) इतिवार्तिको-  
 क्तेः। न च “न भूसुधियो” इति निषेधः। अङ्गाधिकारास्थि-  
 तत्वेन प्रत्यये परत एव तेन निषेधात्, अनन्तरोक्तयोः  
 “अनेकावः” “ओ. सुपि” इत्यनयोः प्रतिषेधाच्च। न च  
 “इकोऽसवर्णे” इति ह्रस्वप्रसङ्गो, “न समासे” इतिवार्ति-  
 केन निषेधात्। न च नित्यसमासस्यैव तेन निषेध इति  
 वाच्यम्। नित्यग्रहणस्य भाष्ये प्रत्याख्यानादिति सङ्केपः॥

( १ ) नन्वत्र समानग्रहणस्यैकार्यमत्वे एकाङ्गघटकेऽचि इत्यर्थेन  
 सुध्युपास्य इत्यत्र उपास्येत्युकारस्यापि सुनिरूपिताङ्गघटक-  
 त्वेन पुनरपि पूर्वरूपापत्तिर्दुर्वारेति चेन्न। समानेत्यस्य विभिन्ना-  
 ङ्गाघटकेत्यर्थे तात्पर्यात्। एव च उपास्येत्युकारस्य सुनिरूपि-  
 ताङ्गघटकत्वेऽपि अन्तर्वर्तिविभक्तिनिरूपिताङ्गत्ववदुपास्येत्येतद्व्य-  
 दकत्वाद्विभिन्नाङ्गघटकत्वाभावाभावेन न पूर्वोक्तदोषः। नन्वे-  
 वमपि सुध्युत्तमित्यादौ पूर्वरूपं दुर्वारम् उक्तस्य सम्प्रसारणघ-  
 टिताङ्गत्वेन विभिन्नाङ्गत्वाभावेन तद्व्यदककोकारस्य विभिन्नाङ्गाघटक-  
 त्वेन दोष इति चेन्न। स्वाघटिताङ्गाघटकत्वस्वाव्यवहितोत्तरत्वस्वघ-  
 टिताङ्गघटकत्वरूपसम्बन्धव्रितयेन सम्प्रसारणविशिष्टेऽचि परतः  
 सम्प्रसारणस्य पूर्वरूपमित्याश्रयणात्। प्रथमसम्बन्धदानेन सुध्यु-  
 पास्य इत्यादौ विभिन्नाङ्गघटके उकारे न पूर्वरूपप्रवृत्तिः। द्विती-  
 यसम्बन्धेन सुध्युत्तमित्यादावदोषः। ईकारसम्प्रसारणेन पूर्वसम्ब-  
 न्धाभावात्, उकारसम्प्रसारणेन द्वितीयसम्बन्धाभावादुक्तवैशिष्ट्या-  
 भावात्। सत्यभिधाने सुधीशब्दादुत्पन्नसुपो लुकि तस्मादकैच्छ-  
 ब्दे परे पूर्वरूपाभावात् तृतीयसम्बन्धप्रदानम्। ‘ऐत्’ शब्दादक-  
 चि निष्पन्नकैदित्यस्यानाङ्गत्वेनाद्यसम्बन्धद्वयेन सु रीकारवैशिष्ट्या-  
 त्पूर्वरूपप्राप्तिः। अनभिधाने तु आद्यसम्बन्धव्रितयेनैव वैशिष्ट्यमि-  
 ति न शेष इति दिक्।

ननु यद्यपि गव्यमित्यादौ भत्वाद् “लोपः शाकल्य-  
स्य” “हलि सर्वेषाम्” इति वा लोपो न प्राप्नोति, तथाऽपि  
गव्यूतिरित्यत्र स्यादन आह वान्त इत्यत्रेति । तेन च  
सूत्रे फलाभावो, गव्यादौ भत्वेन वारणात् । न च गा-  
मिच्छतीत्यादौ फलम् । तत्रापि “नः क्ये” इति निय-  
मेन नान्तस्यैव पदत्वप्रतिपादनेनेतरेषा भत्वबोध-  
नादिति वाच्यम् । वान्त इत्यस्य वार्तिकेऽनुवृत्त्या  
श्रूयमाणवान्तादेश इत्यर्थसम्पादनफलकत्वात् ।

ननु विष्णवे इत्यादौ “तस्य लोपः” इति दुर्निवा-  
रम्, गव्यूतावुच्चारणस्य चारितार्थादिति चेन्न । “गवि  
च युक्ते” इत्यादिनिर्देशेन तद्वारणात् ।

ननु “लोपो व्योर्वलि” इति कथं वलोप, ‘नहि का-  
र्यी निमित्ततयाऽऽश्रीयते, न हि निमित्त कार्यत्वेन’ इति-  
परिभाषया वस्य कार्यित्वेन निमित्तत्वबाधादिति चेन्न ।  
निमित्तत्वानाश्रितविषये कार्यित्वस्य चरितार्थत्वात् ।  
न च “लोपो व्योः” इत्यत्र वकारो भाष्ये प्रत्याख्यातः,  
प्रत्याख्यानस्य लौकिकोदाहरणाभावपरतया शास्त्रीय-  
प्रयोगार्थं तत्सत्त्वादित्याशयात् । अत एव “अतो ल्रान्त-  
स्य” इत्यत्र लुप्तनिर्दिष्टो वकार इत्युक्तम् “इको गुण-”  
इतिसूत्रे भाष्ये ।

ननु वान्तग्रहणमेव भाष्ये प्रत्याख्यातम् । न च  
 चेय जेयमित्यादौ यान्तादेशापत्तिः, योगविभागात् । 'क्ष-  
 यजय्यौ' इत्येको योगः पूर्वेण प्राप्तेर्नियमार्थः—एचश्चेद्  
 यान्तादेशः, तर्हि क्षिज्योरेव । ततः 'शक्यार्थे', क्षिज्यो. श-  
 क्यार्थ एव, तेनार्हाद्यर्थे क्षेय पापमित्यादौ न दोषः । न च  
 क्षिज्योरिति सजातीयापेक्षत्वादेकारांशे नियमेऽप्यैकारांशे  
 नियमाभावाद्वायमिच्छति रैयतीत्यत्र यान्तादेशापत्तिः,  
 "रायिश्छान्दम" इति भाष्योक्तेश्छन्दसि दृष्टानुविधित्वेन  
 रूपान्तरानापादनात् । यादौ प्रत्यये रैशब्दश्छन्दसि वर्तत  
 इति कैयट । एतत्सर्वं स्थानेऽन्तरतमसूत्रे भाष्ये स्प-  
 ष्टमिति चेद्, एव तर्हि वार्त्तिक एव प्रश्लेष उचित इ-  
 त्यभिप्रेत्याह छकारादिति (१) ।

अन्ये तु छान्दसत्वान्न लोपो गव्युनौ, छन्दसि

(१) वस्तुतस्तु वान्त इत्यत्र वकारप्रश्लेषोऽशक्यो लोपो व्यो-  
 ति लोपस्य वकारे माठरपरिवेषणन्यायेन निमित्तत्वस्य बाधात् । स  
 चैकप्रकरणीयविषयताद्वयावच्छेदकधर्मद्वयस्य व्याप्यव्यापकभावे  
 भवति । विद्यते प्रकृते यवकारलोपप्रकरणीयोद्देश्यतानिमित्तता-  
 ख्यविषयताद्वितयावच्छेदकवत्त्ववत्त्वयोर्धर्मयोः व्याप्यव्यापकभा-  
 वापन्नत्वम् । अनेन न्यायेन बाधश्च व्याप्यधर्मावच्छिन्नातिरिक्त-  
 त्वेन व्यापकधर्मावच्छिन्नो सङ्कोचरूपः । एव स प्रकृते व्याप्यवत्त्व  
 धर्मावच्छिन्नवकारातिरिक्तो यो व्यापकवत्त्वधर्मावच्छिन्नो यत् त-  
 स्मिन्निमित्तताबोधनेन वकारे वलोपनिमित्तत्वाभावात् । अत एव छ-  
 काराद्वेति स्थलान्तरानुसरणमिति केचित् ।

दृष्टानुविधायित्वेन रूपान्तरानापादनात् । अध्वपरिमाणे-  
ऽपि सज्ञाशब्दत्वान्न लोप , संज्ञात्वभङ्गापत्तेः । अत एव  
रघुनाथशब्दादौ “पूर्वपदात्संज्ञायाम्”इति नित्यणत्वा-  
भावः । अत एव “भृजो ऽसंज्ञायाम्”इति तृतीये भा-  
ष्ये—“असंज्ञायामभिधेयायामिति नार्थः, किं तर्हि तत्का-  
र्यविशिष्टत्वे न चेत्संज्ञा गम्यते”इत्युक्तम् । ननु “सर्वा-  
दीनि”इतिसूत्रे सर्वनामानीत्यत्र णत्व प्राप्नोतीत्याशङ्क्य  
“निपातनाद् णत्वाभाव ” इत्युक्त भाष्ये, तत्र तत्र मते  
पूर्वोत्तरपक्षयोर्निदलत्वापत्ति , संज्ञाशब्दत्वेनैव तदभा-  
वादिति चेन्न, । आधुनिकविनियोगस्थले शास्त्रानुगतस्यैव  
विनियोग उचितो न तु शास्त्रविरुद्धस्येत्याशयात् । स-  
र्वनामानीति त्वाधुनिको विनियोगः । अत एव “महत्याः  
संज्ञायाः करणे एतत्प्रयोजनम्”इत्यग्रिमं भाष्य सङ्गच्छ-  
ते । अनादिविनियुक्तस्थले तु यथाविनियुक्तानामेव  
साधुत्वं यथा रघुनाथशब्दादाविति दिक् ।

नन्वेवमपि “मो राजि समः कौ”इत्यादीना वैय-  
र्थ्यापत्तिः, सम्राडिति राजविशेषस्य संज्ञात्वेनानुस्वारा-  
भावस्य वक्तुं शक्यत्वादिति चेन्न । तस्य संज्ञा-  
त्वस्य प्रामाणिकैरनुक्तेः । संज्ञाया एकनिवेशिनीत्वेन  
‘वाक्यार्थे साम्राज्यम्’इत्याद्यभियुक्तप्रयोगानापत्तेश्च ।

अत एव तत्र संज्ञापदानुपादानम् । “नखमुखात्सज्ञा-  
याम्” इत्यादेरपि सामर्थ्यादुक्तार्थे तात्पर्यग्राहकताया  
वक्तुं शक्यत्वाच्च । अप्रमितस्य तु वकारप्रश्लेषस्यो-  
क्तार्थे तात्पर्यग्राहकत्वरूपफलकल्पनस्य निष्फलत्वाच्च ।

एतेन “नखमुखाद्” इत्यादेर्वैयर्थ्यादुक्तकल्पना न  
युक्तेति मन्दोक्तपास्तम् ।

वस्तुगत्या(१) शास्त्रव्यापारपूर्वकप्रयोगस्यैवाभ्यु-

( १ ) अयं भाव — शास्त्रस्य शब्दनिष्पादनहेतुता न सम्भव-  
ति शब्दानां नित्यत्वेन निष्पत्तिसम्बन्धायोगात् । नापि अर्थ-  
निरूपितशक्तेरुत्पादबोधयो कारणत्वम् । शक्ते शब्दधर्मत्वे-  
न धर्मिणो नित्यत्वेन धर्मस्यापि नित्यत्वात् । नच तस्या अर्थनि-  
रूपितत्वेन निरूपकस्यानित्यत्वे कथं नित्यतेति वाच्यम् । अ-  
र्थबोधजननयोग्यत्वरूपायास्तस्या असत्यप्यर्थे निराबाधतया  
नित्यत्वस्य सुस्थितत्वात् । बौद्धाथबोधकत्वे तु शब्दस्य तस्या  
र्थस्य नित्यतयोक्तसशयस्याप्यनवकाशाच्च । शक्तिबोधस्तु वृद्धव्य  
वहारादिनैव सेत्स्यतीति न तत्र शास्त्रमुपकारि । अर्थबोधना  
यप्रयोगस्तु अपशब्दानामिव शब्दानामपि प्राप्त इति न तत्रापि  
शास्त्रापेक्षा । एव च शास्त्रस्य वैयर्थ्ये प्राप्ते वार्तिककार आह—“अ-  
र्थप्रयुक्ते शब्दप्रयोगे शास्त्रेण धर्मनियमः क्रियते” इति । अर्थेन स्व  
बोधनाय प्रयुक्ते शब्दप्रयोगे तत्राहमर्थप्रयोजनक शास्त्र धर्मनिय-  
म बोधयति शास्त्रपूर्वके शब्दप्रयोग एव धर्मो भवति नान्वये-  
ति । तेन लक्ष्यैकचक्षुस्केण शास्त्रानुसन्धानं विना उपशब्दपरि-  
हारेण कृतस्यापि शब्दप्रयोगस्य न धर्मजनकता, नापि लक्षणा  
नुसन्धायकेन कृतस्यापशब्दप्रयोगस्यापि । तथाच श्रुति “एकः  
शब्दः सम्यग्ज्ञातः सुप्रयुक्तः शास्त्रान्वितः स्वर्गे लोके कामधुग्  
भवति ” इति । सम्यग्ज्ञातत्वमपशब्दज्ञानपूर्वकान्तिज्ञानेन ज्ञा-



दयहेतुत्वेनात्रापि तद्व्यापारकल्पन संज्ञाशब्दे ऽप्यु-  
चितमेवेति मूलाशय इत्याहु (१) ।

तत्त्वम् । सुप्रयुक्तत्वमर्थविशेषबोधजनकत्वमवधार्यामिमतेऽर्थे  
प्रयुक्तत्वम् । शास्त्रान्वितत्व लक्षणानुसन्धानादित्यादिस्तदर्थः ।  
एतदनुसन्धायैवोक्तरीत्या मूलाशयवर्णनमिति ।

( १ ) अत्र सूत्रे 'वान्तो व्यङ्ग्यस्य' इति न्यासोऽस्तु, अङ्गेन प्रत्य-  
याक्षेपात्तद्विशेषणत्वे यीत्यस्य तदादिविधौ यादौ प्रत्यये ओदौतोर  
वावाचित्यर्थेन गोयान नौयानमित्यादिष्वदोषेण गव्यमित्यादीष्टसि  
द्धेरिति चेन्न । अशब्दात्प्रातिपदिकादपत्येऽर्थ इति निष्पन्नशब्दस्य  
अरिशब्देन समासे निष्पन्नयरिशब्दस्य गोशब्देन समासे गोयरि-  
रित्यत्र यणादेशस्य स्थानिवत्त्वेन यथाश्रुते ऽवादेशो भवति इदानी-  
मङ्गग्रहणेन प्रत्यासत्त्या यादिप्रत्ययनिरूपिताङ्गस्य ग्रहणेन गोश-  
ब्दस्य इत्ययनिरूपिताङ्गत्वाभावेन तदनापत्तिः स्यात् । नचात्र  
धान्तादेशो कर्तव्ये यथाश्रुते परस्थितनिमित्तकत्वेन यणादेशस्या  
सिद्धतया न यादिप्रत्ययपरतेति नादेशप्रसक्तिरिति वाच्यम् । ना  
जान्तर्त्ये इति निषेधात् । नचात्र स्थानिवत्त्वस्यानल्लिङ्गाविति नव्यमते  
निषेधः । "अच परस्मिन्" इत्यस्य तु "न पदान्त" इति निषेध  
इति स्थानिवत्त्वाप्राप्तिरिति वाच्यम् । अशब्दादाचारकिबन्ता  
द्यति गोशब्देन समासे गोयमित्यत्रेष्टोऽवादेशो न स्यात् । गोश-  
ब्दस्य यकारनिरूपिताङ्गत्वाभावात् । स्थानिवत्त्वन्तूक्तरीत्या नि-  
षिद्धम् । एकाच्प्रातिपदिकेभ्य आचारकिपोऽनभिधानन्तु लि-  
ट्येव "कास्प्रत्ययाद्" इति भाष्यात् । अशब्दाद्यति वान्तादेश इष्टो  
न स्यात् । किञ्चोक्तवाक्यार्थ एव दुर्घटः । अङ्गेन प्रत्ययाक्षेपेऽपि त-  
स्य शाब्देऽप्रवेशात् । आक्षिप्तस्य शाब्दबोधे भानास्वीकारा-  
त् । अत एव न घटशब्दादेकसम्बन्धिविधयोपस्थिताकाशस्य  
घटं पश्येत्यादौ शाब्दबोधः ।

केचित्तु यिप्रत्यये इति न्यस्य पूर्वसूत्र सम्पूर्णमनुवर्त्य एचो  
यादौ प्रत्ययेऽयाद्य इत्यर्थेन गव्यमित्यादीष्ट साधयन्ति । चेयमि-  
त्यादौ शङ्कासमाधानमस्मिन् पक्षे फक्किाप्रकाशोक्तमेवानुसन्धेयम् ।

## तन्निमित्तिस्येति किमिति(१) । पूर्वेण सिद्धावस्थ

(१) 'धातोस्तन्निमित्तस्यैव' अत्र कोचित् 'वान्तायेति प्रत्यय' इत्यनेन सर्वत्र यादिप्रत्यय एवो वान्तादेश प्रसक्तस्तत्र धातोरेचश्चेद्वान्तादेशो यादि प्रत्ययनिमित्तस्येवति नियमेन धातुसम्बन्धियादि प्रत्ययानिमित्तस्य नेत्येतत्सूत्रफलम् । तेनैवते औयत इत्यादौ धातूपसर्गनिमित्तस्याटश्चेति वृद्धिरनिमित्तस्य च नेति तत्रापि प्रथमोदाहरणेऽन्तरङ्गपरिभाषयैव पदद्वयसम्बन्धिवर्णद्वयापक्षत्ररूपेणोपेक्ष इत्युदाहरणविषयोक्तेनान्तरङ्गवान्तादेशेन बाह्यरङ्गगुणस्याऽसिद्धतया न दोषः, द्वितीयेऽपि यकि पर एवो वान्तादेशो नेत्यर्थकेन 'न यकि' इति न्यासन सिद्धम्, मास्तु 'धातोस्तन्निमित्तस्यैव'-इति सूत्रमित्याहुः । न च गोशब्दादाचारकिबन्तात् कर्तृकिपि गोषु साधुरिति विग्रहे इति 'तत्र साधु'-इति यति गोयमित्यत्रापि वान्तादेशप्रसङ्गः, यक्परत्वाभावेन 'न यकि' इति निषेधाप्रवृत्तेः । सूत्रमने तु यादिप्रत्ययनिमित्तकत्वाभावाच्च भवतीति वाच्यम् । 'नैव सन्ध्यक्षरमन्यमस्ति' इति 'इको गुणवृद्धी' 'वदव्रज'-इति सूत्रस्थभाष्यप्रामाण्यात् । 'ओत इयनि' 'आदेच उपदेशेऽशिति'-इति सूत्रस्थभाष्यप्रामाण्याच्चैजन्तेभ्य आचारकिपोऽनभिधानमेव । अत एव कौमुद्युक्तानां 'स्मृतो' 'से' इत्यादीनामनभिधानं शेखरेऽप्युक्तम्, । एव च गोयमित्यादीनामसाधुत्वेन न्यासः सुवच इति चेत् भूरातो 'अन्येभ्योऽपि दृश्यन्ते', इति विचि कीलालप आगत इति भाष्यप्रामाण्येन लोकऽपि कचिद् विचो लाभेन विचि तन्निमित्तकगुणे भो इति रूपम् । ततः साध्वर्थं यति वान्तादेशो न भवति उक्तन्यासे स्थात् । एव जनानवतीति जनौ, तस्मात् साध्वर्थं यति दोष स्पष्ट एव । "धातोस्तन्निमित्तस्य" इत्यत्र धातोस्तित्यवयववष्टी तर्हि उद्गशम्भुस्तमिच्छन् ऊयति आ ऊयति आयति लङि औयतेत्यादौ यथा न्यासे वान्तादेशो न, एवो यादिप्रत्ययानिमित्तत्वात्, न यकि न्यासे तु स्वादेतदर्थं यादि किति यादौ तद्धिते न वान्तादेश इत्यर्थके 'अकिस्तद्धितयो' इति न्यासः बाध्नाय गत्यतीत्यादिष्वन सिद्धेत् । न तीति न्यासे औयत इत्यादि, न तकििति इति

नियमार्थत्वेनैव एवकारार्थे लब्धे तदग्रहणस्य स्पष्टतो  
ऽवधारणार्थत्वात्तच्छब्दपरामृष्ट्यादिप्रत्ययनिमित्तस्यैव-  
द्वान्तादेशस्तर्हि धातोरेवेति सूत्रार्थवारणाद् बाभ्रव्य इत्य-  
स्योपपत्तावपि लव्यमित्यादे पूर्वेणैव निष्पत्ते सूत्रमेव  
किमर्थमिति पर्यनुयोक्तुराशयः । उत्तरमाह ओयत  
इति । आङ्पूर्वाद्धेज कर्मणि लटि यकि यजादि-  
त्वात् सम्प्रसारणे “अकृत्सार्वधातुकयो” इति दीर्घे आ-  
डा सहाद्गुणे च कृते वान्तादेशापत्तिः । अथ “पूर्व  
धातुः साधनेन युज्यते” इति भाष्यसिद्धान्तपक्षे यद् उप-  
सर्गनिमित्त कार्यमुपसर्गार्थाश्रित तद् अन्तरङ्गम्, विशि-  
ष्टोपसर्गनिमित्तत्वात् । यच्च न तथाभूतम्, तत्र पूर्वा-  
गतसाधननिमित्तकमेवान्तरङ्गम् । अत एव प्रेह इ-  
त्यत्र गुणो बहिरङ्ग(१) इति न धातुलोपसूत्रे भाष्यकैय-

न्यासे गज्यमित्यादि च न सिद्ध्येत् । तकारेत्सञ्ज्ञके यादौ नेति प्रथम  
स्य, तकारेत्सञ्ज्ञके ककारेत्सञ्ज्ञक च यादौ नेति द्वितीयस्यार्थान् ।

( १ ) तत्र सूत्रे धातुलोपपदस्य षष्ठीसमासत्वमाश्रित्य कृत्स्न  
धातुलोपाभावाद् “दुरोणो लोपश्च” इति सिद्धदूरमित्यत्र सम्भवे  
ऽपि तत्र गुणवृद्धिप्राप्त्या निषेधवैयर्थ्यभिया धातुपदस्य धा-  
त्वशपरकत्व स्वीकृत्य ‘धात्वशलोपे जाते सति आर्द्धधातुकनि-  
मित्ते गुणवृद्धी नेति उक्तार्थे प्रेह इत्यत्र कप्रत्ययनिमित्तकोपधानका-  
रलोपे प्रशब्दाकारमाश्रित्य प्राप्तगुणप्रतिषेधमाशङ्क्य पदद्वयसापेक्ष  
स्य गुणस्य बहिरङ्गत्वेन न तत्र निषेधकशास्त्रप्रवृत्तिरित्युत्तरित-  
मिति बोध्यम् ।

टयोरुक्तम् । तथा चात्र धातूपसर्गकार्यस्य गुणस्य  
बहिरङ्गत्वादन्तरङ्गे वान्तादेशे ऽसिद्धत्वान्नोक्तदोषाव-  
काश इत्यपरिनोषादाह औयतेति । ननु “नाजा-  
नन्तर्ये” इतिनिषेधादस्तु पूर्वोक्तमपि प्रत्युदाहरणमिति  
चेन्न, यत्र (१) कार्यविधावानन्तर्येणाचोराश्रयणम्, ततैव  
परिभाषोपस्थिते, यथा—अक्षद्यु । तत्र हि “इको यण-  
चि” इति वचनादिगचोराश्रयणम्, इह तु न तथेति दिक् ।

एव चेदमेव प्रत्युदाहरणम् । अत्रापि वेजः क-  
र्मणि लङि यकि सम्प्रसारणे दीर्घे आटा सह “आट-  
श्च” इति वृद्धौ वान्तादेशापत्तिः । नह्यत्र धातूपसर्गकार्यम-  
स्ति, येनासिद्धत्वं स्यादिति भावः ।

“लोपः शाकल्यस्य” इति लोपस्योत्थानप्रसङ्गाह्लो-  
पान्तरस्योत्थानेन कार्यप्रसङ्गमाह कानि सन्तीति ।

अयं भावः—अस्ति तावत्सिद्धान्तग्रन्थेषु तत्र त-  
त्रोपनिबद्धं पक्षद्वयं पदसंस्कारो ऽव्यसंस्कारश्चेति ।

(१) इदं हरदत्तादिमते । तन्मते “षत्वतुकोरसिद्ध” इति संपूर्ण  
सूत्रस्योक्तपरिभाषाज्ञापकत्वार्थमन्तरङ्गे बहिरङ्ग वा ऽच्च्द्वयानन्तर्या  
श्रयणं तत्रोक्तपरिभाषाप्रवृत्तिरिति । नवीनेस्तु तुग्ग्रहणमात्रस्य  
तज्ज्ञापकत्वस्वीकारेण तत्रान्तरङ्गे तत्राच्च्द्वयानन्तर्यासम्भवादप्य  
आनन्तर्यस्याश्रयणे तत्परिभाषाप्रवृत्तिराश्रिता । तन्मते च भज्  
निष्ठान्यनिरूपितव्यवधानाभावनिमित्तके ऽन्तरङ्गे बहिरङ्गपरिभाषा  
ऽप्रवृत्तिरित्यादिरर्थ इत्यादिरन्यत्र विस्तरः ।

तत्र परस्परनिरपेक्षाणि पदानि सस्क्रियन्ते साधुत्वेना-  
न्वाख्यायन्ते यत्रेति बाहुलकादधिकरणे घञ् । अत  
एव “युष्मद्युपपदे” इत्यादीनि निर्वहन्ते ।

तदुक्तं “सस्कृत्य संस्कृत्य पदान्युत्सृज्यन्ते तेषा  
च यथेष्टमभिसम्बन्धो भवत्याहर पात्रं पात्रमाहर”  
इति “वृद्धिरादैच्” सूत्रे भाष्ये ।

वाक्यसंस्कारस्तु वाक्यात् सुतिङन्तचयरूपात्  
पदानि सस्क्रियन्ते यत्रेति तथोक्तः ।

यद्यपि वाक्यमखण्ड निरवयवम्, तत एवार्थप्र-  
तीतेः, लोके तस्यैव व्यवहाराच्च, तथाऽप्यन्वाख्यानला-  
घवाय तत्रावयवान् कल्पयित्वा शास्त्र सफलीक्रियत  
इत्यन्यत्र विस्तरः ।

तदप्युक्तम् “वाक्यादुद्धृत्य पदान्यन्वाख्या-  
यन्ते” इति भाष्ये । तथा चाद्यपक्षे कानि सन्तीत्यनयोः  
पार्थक्यनिष्पन्नत्वाद् “अचः परस्मिन्” इत्यस्याप्र-  
वृत्तेर्न चोद्यावसरः, किन्तु वाक्यसंस्कारे । कानि स-  
न्तीति वाक्ये प्रक्रियाक्रमेण किंशब्दोत्तर जस् तदुत्तरा-  
सूधातोर्ज्ञाति किमः कादेशेनुमि दीर्घे असूधातोः शन-  
सोरल्लोपे “ज्ञोऽन्तः” इत्यन्तादेशे च “अच परस्मिन्”  
इत्यनेन परझिनिमित्तकाल्लोपः स्थानिवत्स्थानिभूतादका-

रात्पूर्वत्वेन दृष्टस्य नकारोत्तरेकारस्य यण्‌रूपे विधौ कर्त्तव्ये इति स्थानिवद्भावादस्ति चोद्यावसर ।

न चात्रापि पक्षे विनिगमनाविरहात्तावत्सन्तीति साधयित्वा कानीति निष्पादने दोषाभावा इति वाच्यम् ।  
“अन्तरङ्गबहिरङ्गयोरन्तरङ्ग बलवद्” इतिज्ञापयिष्यमाणपरिभाषयाऽत्र पूर्वोपस्थितनिमित्तात्वरूपमन्तरङ्गत्वमादायान्तरङ्गाणां प्रथमं प्रवृत्तिरिति कानीत्यस्यैव तावत्साधनीयत्वात् ।

पदान्तविधाविति । पदस्य चरमावयवे विध्रावित्यर्थः(१) । तन्निषेधादिति । नपदान्तेतिसूत्रेण स्थानिवत्त्रनिषेधादित्यर्थः ।

न च तस्मिन् प्रतिषिद्धेऽपि बहिरङ्गपरिभाषया

( १ ) नपदान्तेत्यत्र विधिशब्दो भावसाधन पदान्तस्येत्यत्र कर्मणि षष्ठी । तेन पदचरमावयवकर्मके विधाने परनिमित्तोऽजादेशो न स्थानिवदित्यर्थः सपद्यत ।

यत्तु विधिशब्द कर्मसाधन स्वीकृत्य पदान्तस्येतिसम्बन्धसामान्यषष्ठ्या पदान्तोद्देश्यकविधेयस्थलेऽयन्निषेध इति । तद्वयुक्तम् । वृक्ष कानीति वृक्षोपपदकाद्याधातो क्विपि निष्पन्नवृक्षवा शब्दादाख्यानणिचि विचि निष्पन्नवृक्षवृक्षदात्सालोपे च वृक्षवित्यत्र वकारस्य पदान्तत्वेन तदुद्देश्यकलोपे एतन्निषेधप्रवृत्त्या वकारलोपप्रसङ्गात्, सिद्धान्तेतु लोपस्य पदानवयवत्वेन निषेधाप्रवृत्त्या णिच देर्वा लोपस्य स्थानिवत्त्वेन वकारान्तेऽपदत्वेन वलोपाप्रसक्तिरित्यादिरन्यत्र विस्तर ।

लोपस्यासिद्धत्वेन यणादिक दुर्वारम् । पदद्वयापेक्षत्वेन यणादेरेव बहिरङ्गत्वाद्, “नाजानन्तर्ये बहिष्प्रकलृप्तिः” इति निषेधाच्चेति दिक् ।

ननु रपर इत्युक्ते रप्रत्याहारेण लपरश्चेतिवचनेन वा रेफलकारयोर्बोध ऋकारलृकारयोः प्रमाणत आन्तर्यात्साङ्कर्यं स्यादत आह तत्रान्तरतम्यादिति । स्थान-त इति भावः । रेफशिरभ्कस्यारित्यस्य रेफद्वारा ऋकारेण मूर्द्धादिस्थानत्वात् ।

अयं भावः—(१) उरण्सूत्रे “षष्ठी स्थाने—” “स्थानेऽन्तर—”

(१) ‘उरण् रपर’ । नन्वत्र ‘उरणो रक्’ इत्येव सूत्रमस्तु । ऋकारस्थाने योऽण् तस्य प्रसङ्गावस्थाया रगागम इत्यथ । एव चावयववाचिपरशब्दग्रहणाकरणे लाप्रवमिति चेन्न । कृतृधा तोर्यङ्लुकि चाकर्त्तृतातर्त्तीत्यादावभ्यासस्योरदस्वे तस्य रगागमेऽभ्यासस्य कित्त्वेनाकेत इति पर्युदासात्—‘दीर्घोऽकित’ इति दीर्घानापत्तेः । वस्तुतोऽकित इत्यस्याभ्याससमानाधिकरणविशेषणत्वेनाकित इत्यत्राभ्यासत्वावच्छिन्नोद्देश्यताककित एव ग्रहाश्च यदागमपरिभाषयाऽकारग्रहणेन तुविशिष्टस्य ग्रहणोऽपि अभ्यासग्रहणेनाग्रहणादकित इति पर्युदासाप्राप्तेर्दोषाभावात् । अत एव चाच्छायते इति भाष्योदाहरणसङ्गतिः, अन्यथाऽन्तरङ्गत्वात् ‘छे च’—इति तुक्यभ्यासस्य कित्त्वेन दीर्घाभावे तदसङ्गतिः स्पष्टैव । एव चोक्तयुक्त्या दोषाभावेन उ स्थाने योऽण् तस्य जायमानस्य रगागम इत्यर्थकेन ‘उरणो रम्’—इति न्यासान्तरेण वा दोषाभावेन न्यासस्य सुवचत्वे विमलेशोऽपि नेति विभाषयन्तु विज्ञा इत्यलम् ।

अत्र केचित्—इदं सूत्रं न कायम्, ‘अवेङ्गुणो वृद्धिरादै

इति सूत्राभ्या स्थानेशब्दद्वयमनुवर्त्तते, तत्रैकस्यानुवादेऽपि स्थानसम्बन्धलाभो, द्वितीयस्य लक्षणया प्रसङ्गावस्था-  
कालबोधश्च प्रयोजनम्, तेन गुणवृद्धौ प्राप्त्यवस्थाया-  
मेवाणो रपरास्सम्पन्ना इति प्रमाणतोऽन्तरतमावेडेचौ  
बाधित्वा स्थानतोऽन्तरतमोऽणैव भवतीति(१) ।

ज्ञ'इत्यत्र अरेड्डुणो वृद्धिरारैजिति न्यासेनारारोगुणवृद्धिसन्ने गुणवृ-  
द्धिविधायकेन तयोर्विधानात् कृष्णद्वि प्राच्छन्तीत्यादिसिद्ध ।  
विधानसामर्थ्याच्च रेफस्य नत्सज्ञा । एव च प्रक्रियालाघवमपि,  
गुणवृद्धी अरारावेवेति भाष्यतोऽपि न विरोध । अरारोक्कारे-  
णान्तर्येऽपि सौलभ्यमित्याहुस्तदसत् । य स या सा इत्यादौ  
'त्यदादीनाम' इति विहिताकारस्य गुणत्वेन पररूपस्य शाला  
द्याकारादेर्वृद्धिसङ्ख्या 'वृद्धिर्यस्याचामादि' -इत्यवृद्धत्वे छादेश्चासि-  
द्धत्वस्यैव दोषात् । तपरत्वाभावेन त्रिमात्रिकचतुर्मात्रिकयो-  
रप्येडेचोगुणवृद्धिसङ्ख्या गङ्गोदक गङ्गौघ इत्यादौ त्रिमात्रिकच-  
तुर्मात्रिकयोगुणवृद्धयोरतिप्रसङ्गाच्च । यद्येतदथम् 'अरेड्डुणः,  
वृद्धिरारादैजिति विन्यस्य अर् अत् एङ् आर् आत् ऐच्चा गुण  
वृद्धिसङ्ख्या नोक्तदोष इत्युच्यते 'कृत इद्धातो' इत्यादिना रेफ  
विशिष्ट इरादिरेव विधातव्य का क्षतिरिति चेन्न । "कृत उव्"-  
इत्यत्रापि रेफविशिष्टोरित्यस्यैव पाठेन तत्रत्यतपरकरणस्य भा-  
व्यमानोऽप्युकार सवर्णान् गृह्णातीति परिभाषाज्ञापकता न सि-  
द्धयेत् । तत्र ज्ञापकान्तरानुसरणेऽपि 'भृजामित्' इत्यनेनेरित्य-  
स्यैव विधानेन तस्य चानेकात्वेन सर्वादेशत्वापत्ते । अत्र यद्यपि  
यथाश्रुते इरित्यस्य विधानेत्यादेशोऽपि न क्षतिस्तथाऽपि 'आक्  
ज्ञप्युधामीत्' इत्यनेन ईत्सतीत्यत्र रेफविशिष्टविधानस्यावश्यक-  
त्वेन तत्र विधानसामर्थ्याद्रेफस्य नेत्सज्ञा । एव च ईप्सतीत्यादौ  
रेफश्रवणापत्ते सत्त्वेन यथाश्रुतमेव सम्यगिति ।

( १ ) स्थानेऽन्तरतम इत्यस्य स्थानिविशिष्टधर्मवानादेशो भ



तदाह कृष्णार्द्धिरित्यत्रारिति ।

नचैवं कर्तेत्यादावनेकाल्त्वात्सर्वादेशप्रसङ्गः ।  
 ऋस्थानित्वमुपजीव्य प्रवृत्तस्य रपरत्वस्य सर्वादेश-  
 तानापादनादुपजीव्यविरोधात् । तदुक्त स्थानेऽन्त-  
 रतमसूत्रे वार्तिककृता, “सर्वादेशप्रसङ्गस्त्वेनेकाल्त्वात् ।  
 न वाऽनेकाल्त्वस्य तदाश्रयत्वादादेशेनाविधातः” इति ।  
 न च क्रियत इत्यादौ रिङादिष्वण् रपरः कुतो ने-  
 ति वाच्यम् । अनादेशत्वात् । आदेशत्व हि समुदा-  
 ये विश्रान्तम् । नन्वेव कृष्णार्द्धिरित्यादौ- पूर्वपरसमु-  
 दायस्य स्थानित्वेन ऋकारस्यैव स्थानित्वाभावाद्रपर-  
 त्वं न स्यादिति चेन्न । पूर्वपरयोरिति द्विवचननिर्देशे-  
 न सहितयोरवयवयोरेव स्थानित्वात् । तदुक्त भा-  
 ष्ये—“यो ह्युभयो स्थाने भवति लभते ऽसावन्यतर-  
 तो व्यपदेशम्” इति । अत एव भिन्नादिष्विव द्वयोः  
 स्थानिनोर्द्वादेशौ मा भूतामित्येकग्रहणम् । गुण इत्या-  
 देर्विधेयबोधकत्वेन तत्रैकत्वसंख्याया विवक्षणेनोभयो  
 पूर्वपरयोरेकवाक्यतयैव विधेयान्वये ‘अनयोः पुलयोः

वर्तीत्यर्थः । वैशिष्ट्यञ्च स्ववृत्तित्व-स्वस्थानिकादेशवृत्तित्व-स्व  
 स्थानिकादेशेतरयावद्देशवृत्तित्वमिति सम्बन्धव्रितयेन । एव चे  
 कोयणित्यनेन इकारस्य स्थाने तालुस्थानजन्यत्वधर्मस्य स्ववृ  
 त्तित्वात्स्वस्थानिकादेशयकारवृत्तित्वात्तदितरवकारादिष्ववृत्तित्वेन  
 स्ववैशिष्ट्यात्तद्वतो यकारस्यैव प्रवृत्तेरित्यन्यत्र विस्तरः ।

कटं कुरु'इत्यादाविवोभयसम्बन्ध्येकविधेयस्य प्रतीतेरेक-  
ग्रहणं स्पष्टार्थमित्यन्यदेतत् । न च सर्वत्र विधा-  
वादेशानेव रलपरान्विधायेद् सूत्रं सुत्यजमिति वाच्य-  
म् । “आबज्ञप्युधामीत्” “भृजामिद्”इत्यादौ दोषापत्ते-  
रिति सङ्क्षेपः ।

परस्मादप्यपवादस्य प्रबलत्वाद्बृद्धिरेव बाधिका, त-  
त्रापवादविषये बाध्यविशेषचिन्ताश्रयमूलक न्यायमाह-पु-  
रस्तादिति । “पुरस्तादपवादा अनन्तरान् विधीन् बाधन्ते  
नोत्तरान्” इति न्यायः(१) । प्राग्वर्त्तिनो ऽपवादा  
इत्यर्थः । एतत्सर्वमुपपादयिष्यते ।

“एत्येध—” “एङि पर-”, “ओमाङोः”इति पाठ-  
क्रमः । तत्र अव्यवहितोत्तरवर्त्तिन एङि पररूपस्यैव बाधि-  
का वृद्धिः, न तु तदुत्तरवर्त्तिन “ओमाङोः”इत्यस्य भवति ।  
अपवादस्यावश्यं स्वपरस्मिन् बाधनीये प्रथमोपस्थिता-  
नन्तरबाधेनाकाङ्क्षानिवृत्तेश्चार्थितार्थे पश्चादुपस्थिता-  
न्तरितबाधे मानाभावाद्, आकाङ्क्षाशान्तेः, सकृदुपस्थित-  
ये विप्रतिषेधशास्त्रबाधनेऽपि पुनरुपस्थितये तद्बाधे बी-  
जाभावश्चेति भावः ।

( १ ) पुरस्तात्पूर्वं पठिता अपवादा बाधकशास्त्राणि अनन्तरान्  
स्वावधिकोत्तरत्वाविशिष्टान् विधीन् बाधन्त उत्तरान् स्वबाध्यस्य  
वहितान् विधीन् न बाधन्ते इत्यर्थः ।

असाधुरेवेति । वृद्धियुक्तोऽयं प्रयोगो ऽप-  
पाठ इत्यर्थः । आडिणोरेकादेशस्य पूर्वान्तवद्भावेनाङ्त्वे  
विप्रतिषेधसूत्रप्राबल्याद् “ओमाङोश्च” इत्यनेनोपैतीत्यत्र  
लब्धावकाशवृद्धेर्बाधादिति भावः । ननु प्रौढ इत्यत्रैव  
प्रौढत्वानित्यत्रापि वृद्धिः प्राप्तेत्यत आह अर्थवदिति ।  
विशिष्टरूपापादाने (१) उपस्थितस्यार्थस्य शब्द प्रति विशे-  
षणतयाऽन्वयसम्भवे तत्त्यागे मानाभावो ऽस्याः परिभा-  
षाया मूलम् (२) । 30018 <sup>453-5</sup><sub>45</sub>

किञ्च “स्वं रूपम्” इति सूत्रे स्वशब्देनात्मी-  
यवाचिनाऽर्थो गृह्यते रूपशब्देन स्वरूपम्, तेन तदुभयं  
शब्दस्य सङ्गीति सूत्रार्थः । तत्रार्थो न विशेष्यो, ऽर्थे  
शास्त्रीयकार्यासम्भवात्, किन्तु शब्दस्य विशेषणम् ।  
एवं चार्थविशिष्ट शब्द सङ्गीति फलितम् । तेनैषा

(१) अयम्भाव-रूप आवणप्रत्यक्षविषयतावच्छेदको धर्मः स  
चोपस्थितत्वात्तेनैव स्वाश्रयोत्तरवृत्तित्वसम्बन्धेन विशिष्टः । एव  
चोक्तसम्बन्धेन विशिष्टरूपमानुपूर्वीति फलति । तस्योपादानं बोध  
विषयतावच्छेदकत्वेन स्वीकारो यत्र तत्रेत्यर्थः । तथा च आनुपूर्-  
व्यवच्छिन्नविषयताप्रयोजकपदस्थले इत्यर्थः पर्यवस्यतीति दिक् ।

(२) शब्देऽर्थे च पदानां खण्डशक्तिमत्त्वेन तदुपस्थितयारुभ-  
वोर्मध्ये शब्दस्याप्राधान्यम् अर्थस्य विशेष्यता लोके, इह शास्त्रे तु रा-  
ज इत्यादौ अर्थे कार्यस्य बाधेन शब्दे प्राधान्यमाश्रीयत तत्र  
च विशेषणतयाऽर्थस्यान्वयसम्भवादर्थविशिष्टशब्दग्रहणं सिध्य-  
ति इति दिक् ।

परिभाषा निष्पन्नेति भाष्ये समाख्यातम् । कुत्रचिद-  
र्थस्य शब्दो विशेषणमित्यादिकं सवादचिन्तामणौ व्य-  
क्तम् । प्रकृते चार्थवत्तायाः समुदाये व्यासक्तत्वादूढ-  
वत् एकदेशस्योढस्यानर्थकत्वादवयवस्यार्थवाचकत्वा-  
भावान्नात्र वृद्धेः प्राप्तिरिति भावः ।

केचित्तु “प्रादूह” इतिविधेः पदविधित्वेन “समर्थ पद-  
विधि” इत्यस्यावश्यमुपस्थितौ प्रशब्दचोत्सार्थान्वितार्थकेषु  
वृद्धौ निर्व्यूढायामुत्तरपदाक्षेपे सति क्तवत्त्वं तैकदेशोढ-  
शब्दे परे वृद्धेः प्राप्तिरेव नास्तीति नार्थोऽर्थवत्परिभाषा-  
सञ्चारेण । सञ्चारयिव्यश्चावश्यं पुनः समर्थः पदविधिः,  
उत्तरपदाक्षेपश्चात्र । अन्यथोढश्च घटश्चोढघटौ, प्रकृ-  
ष्टावूढघटौ प्रोढघटावित्यत्र ऊढशब्दस्य द्वन्द्वेन सह  
सामर्थ्ये तदवयवेन सह सामर्थ्यस्य निष्प्रत्यूहत्वात्  
ऊढस्य शक्यार्थवत्त्वाच्च, अथ वा सत्यप्युत्तरपदा-  
क्षेपे यदि कस्याचिन्नाम ‘ऊढ’ इति क्रियते तदा तस्मि-  
न्नुत्तरपदे प्रोढ इत्यत्रातिप्रसङ्गवारणाय प्रसिद्धयप्र-  
सिद्धिनिबन्धनो गौणमुख्यन्यायोऽनुसरणीयः, स  
चार्थवत्परिभाषाप्रवृत्त्यधीन इत्यभिप्रायकस्तत्सञ्चारो  
ऽस्त्वित्याहुः ।

ननु रपरश्चुतेरन्यत्त चरितार्थत्वादुपाच्छेदीत्यादा-

वेकादेशस्थले विसर्गः स्यादत आह अन्तवद्भावे-  
नेति । मानमाह निर्देशादिति । न च “कर्त्तरि  
चर्षि” इत्यादौ गुणस्य पदद्वयसम्बन्धिवर्णद्वयापेक्षत्वेन  
बहिरङ्गासिद्धत्वाद्रेफाभावान्न विसर्ग इति वाच्यम् ।  
गुणस्येव विसर्गस्यापि रेफषकारात्मकवर्णद्वयाश्रितत्वे-  
न बहिरङ्गत्वात् । परनिमित्तकत्वं तूभयो समम् ।  
“उरण् रपरः” इत्यत्र भाष्ये तु “रेफस्य पूर्वान्तवत्त्वे  
विसर्जनीयप्रतिषेधो वक्तव्यो नार्कल्पिनाकुटाद्यर्थम्”  
इत्यपूर्वचनमेवारब्धमिति दिक् ।

उपसर्गेणैवेति । य विना यस्यानुपपत्तिः स  
तेनाक्षिप्यते यथा “आकृति पदार्थः” इति दर्शने ‘घट-  
मानय’ इत्युक्ते जातेरमूर्तत्वादानयनानुपपत्त्या जातिर्व्य-  
क्तिमाक्षिपति, तथोपसर्गसंज्ञायाः (१) क्रियामन्तराऽनुप-

(१) क्रियायोग एवोपसर्गसंज्ञाविधानात्तेन विनोपसर्गत्वा  
नुपपत्तिरिति भावः । क्रियायोगो हि त्रिविध उपसर्ग  
संज्ञोपयोगी । तत्र स्वविशेषविषयकतात्पर्यग्राहकत्वरूपं प्र-  
थमं प्रहरतीत्यादौ वर्तमानः, स्वानुयोगिकसम्बन्धबोधकत्वरूपो  
द्वितीयः, वृक्षं प्रतिसिञ्चतीत्यादौ कर्मप्रवचनीयसंज्ञकस्थले वर्-  
तमानः । अत एव तत्रोपसर्गसंज्ञाप्राप्त्या तदपवादत्वं कर्मप्रवच-  
नीयसंज्ञायाः ग्रन्थकृद्भिस्तु सङ्गच्छते । तृतीयस्तु अभ्यागच्छती-  
त्यादौ उक्तद्विविधयोगरहिते उक्तद्विविधयोगाभावविशिष्टस्ववाच-  
कधातुघटितवाक्यघटकत्वरूपस्तत्रत्यकर्मप्रवचनीयसंज्ञायाः उपस-  
र्गसंज्ञाऽपवादत्वसिद्धयेऽभ्युपगन्तव्यः । अथवा आगमनक्रिया-

पन्नत्वादुपसर्गः क्रियामाक्षिपति । सा च धात्वर्थ , त-  
स्याश्चाक्षेपासम्भवात्तद्वाचिन आक्षेपः फलतीत्यामिप्रे-  
त्याह धातोरिति । पुनर्वृद्धीति । तत्सामर्थ्याद्वृद्धि-  
रेव, न कदाऽपि तदभाव इति फलितार्थः ।

ननूपसर्गेणाक्षिप्तेऽपि तस्मिन् प्रगत ऋद्ध प्रद्ध  
इत्यादौ प्रस्योपमर्गत्वाद्वृद्धस्य ऋकारादिधातुप्रभव-  
त्वाच्च वृद्धेः प्राप्तौ तन्निवारणायोपसर्गताप्रयोजकधा-  
तुप्रभवत्वलाभार्थं धातुग्रहणमस्तु कथमन्यार्थतेति चेन्न ।  
'यत्क्रियायुक्ताः प्रादयस्त प्रत्येव गत्युपसर्गसञ्ज्ञे भवतः'  
इति "उपसर्गात्सुनोति" इत्यत्राष्टमे भाष्योक्त्यैव समा-  
धानात् । ज्ञापितश्चायमर्थ 'उपसर्गा क्रियायोगे' इति  
सूत्रस्थयोगग्रहणेन(१) । अन्यथा तृतीयान्तेन सप्तम्य-  
न्तेन वा क्रियापदेन तदर्थे सिद्धे तद्वैयर्थ्यमेव । पा-  
क्षिको ऽपीति । "ऋत्यक" इत्यस्य विकल्पप्राप्तिक-  
त्वात्तदभावे यथाश्रुतेनैव सिद्धेर्योगविभागस्य पाक्षि-  
कानिष्टवृद्ध्यभाववारणफलकत्वादिति भावः ।

रूपविशेषस्य आभी द्विर्बद्धमिति न्यायन द्योतकौ स्वीकृत्य प्रथमे-  
नैव तत्त्वसिद्ध्या न तृतीय आश्रयणीयः । एतेन अवदत्तमित्यादाबु-  
पसर्गप्रतिरूपकाव्ययस्थलेऽतिव्याप्तिं वदन्त परास्ताः इति दिक् ।

(१) अयम्भाव -स्तोश्चुनेत्यादाविव विनाऽपि योगशब्देन  
क्रियया इति तृतीयान्तमात्रेणैव योगार्थे लब्धे कृत योगग्रहणमुक्ता-  
र्थज्ञापकमिति ।

ननु “न माडयोगे” इत्यत्र भाष्ये “अटश्च” इति सूत्रयित्वा ‘अस्वपो हसन्’ इत्यत्र वृद्धिमाशङ्क्य धाता-वित्यपकृष्य समाहितत्वेन धातावित्यस्य चारिताथ्याद्योगविभागे मानाभावः (१) इति चेन्न । पूर्वत्र कर्तव्ये

(१) अयं भावः—“लुङ्लङ् लृङ्लृ” इत्यादिनाऽजादिधातुसाधारणेन अङ्घ्रिधानेनैव सिद्धौ वार्तिककृता ‘आडजादीनाम्’ इति प्रत्याख्यातम् । नन्वाटि सति वृद्धिरेचि इत्यनेनैव प्रत्यादिसिद्धावपि पेन्दिददित्यादि नै सिद्धेः, तत्र वृद्धिरप्राप्ते । किञ्च “अतो गुणे” इति पररूपप्रवृत्त्यैधतेत्याद्यपि न सिध्यत् ।

यदि तु ‘आटश्च’ इत्यस्य स्थाने ‘अटश्च’ इति क्रियते तथा सत्यैधतेत्यादौ पररूपापवादवृद्धेः सिद्धावपि अस्यपऽहसन्नित्यत्र वृद्धिः स्यात् । ‘रुदश्च पञ्चभ्य’, ‘अङ्गार्यगालवयः’ इति विहिताङ्गमस्य सत्त्वात् “अतो रोःप्लुतात्” इति रोःरुत्वेऽच्परत्वादिति चेत् । ‘उपसर्गादिति धाना’ इत्यतो धातावित्यस्यापकर्षादजादौ धातोवित्यस्य धात्ववयवेऽचीति वा व्याख्यानान् ।

“आण् नद्याः” इत्यत्र तु अङ् वक्तुमशक्यः, बहुश्रेयस्यै इत्यत्र “वृद्धिरेचि” इति वृद्धिः बाधित्वा “अतो गुणः” इति पररूपापत्तेः । ‘अटश्च’ इत्यस्य तु न प्रवृत्तिस्तत्र धातावित्यस्यापकर्षाद् धात्ववयवाच् परत्वाभावात् । अतो विधानसामर्थ्यमपि न बहुश्रेयस्यामित्यादौ नुड्बाधनेन चारिताथ्यात् । न चास्वपोऽस्तीत्यादौ ओकारस्यान्तवद्भावे नादत्त्वात् परत्राजादिधातुसत्त्वाच्चोक्तदोषस्तदवस्थ इति वाच्यम् । ‘आद् गुणः’ इत्यस्मादादित्यनुवर्त्याकाररूपादटोऽचि परे वृद्धिरिति व्याख्यानेनादोषात् । एतेनाटश्चेत्युक्तावटगतावित्यस्मादल्लुल्लुटनमित्यत्रातिप्रसङ्गः स्यादित्येतदपि नरस्तम् ।

यत् तु शेषरक्तता ‘आटश्च’ इत्यस्य प्रत्याख्यानेऽजादीनामप्यङ्गमे “अतो गुणः” इत्यस्यानन्तरम् ‘अटो न’ इति विन्यस्य अटपररूपं नेत्यर्थः इति व्याख्यायातीदित्यादौ पररूपं नेत्युक्तम् । एवञ्च ‘अटो न’ इति न्यासेनैव बहुश्रेयस्यै इत्यादावपि पररूपनिषेधे

सिद्धे अत्राद् वक्तुमशक्य इति ग्रन्थो विरुद्ध इत्याहुस्तत्र ।  
 'अतो न' इत्यस्य 'अटश्च' इति वृद्धि बाधकपररूपबाधकत्वस्यैव  
 सप्रमाणत्वात् । प्रमाण तु 'अटश्च' इति चकारेण पुनवृद्धिवि  
 धान बाधकबाधनार्थम्, तेन 'अतो न' 'उस्योमाङ्क्षु' इत्यादि ना  
 रम्भणीयमिति वाच्यम् । अन्यथा "वृद्धिरचि" इति वृद्धिबाध  
 कपररूपबाधनाय तस्यावश्यकतयोक्तिर्व्याहतैव स्यात्, बहुश्रेय-  
 स्यै इत्यत्र 'आगुया' इत्यत्र 'अणुया' इत्युक्तौ पररूप स्या  
 देवेति केचित् ।

अत्रापि 'अणुया' इत्येव सुवचनम् । ह्रस्वविधानसा-  
 मर्थ्यात् 'अतो गुणे' इत्यस्याप्रवृत्तो यथायथ वृद्धिसवर्ण  
 दीर्घाभ्या बहुश्रेयस्य बहुश्रयस्या इत्यादिरूपसिद्ध । ननु  
 'परत्वादाटा नुङ् बाध्यते' इत्युत्तरग्रन्थपर्यालोचनया डेरामि कृत  
 तस्य नुङागमनिवारणार्थमाङ्घ्रिधानावश्यकत्वात् सामर्थ्यमुपक्षीणमि  
 ति चेद्, एव तर्हि 'ह्रस्वनद्याप' इत्यस्यानन्तर 'डेर्ने' इत्येव सूत्र्य-  
 तामामीत्यस्यानुवृत्त्या डेरामो नुङ् नेत्यर्थलाभात् । तस्मात् 'अगु  
 या' इति विधानसामर्थ्यात् 'अतो गुणे' इति न प्रवर्तत इत्यन्ये ।

न चैवमपि आतत् आतीदित्यादि न सिद्ध्यति 'अटश्च' इत्यस्य  
 ऐन्दिददित्यादौ सावकाशतया परत्वादिह "अतो गुण" इत्य  
 स्यैव प्रवृत्तरिति वाच्यम् । 'अतो न' 'उस्योमाङ्क्षाट' इति  
 सूत्रवार्त्तिकादिप्रत्याख्यानानां 'अटश्च' इत्यत्र 'च' इति-योगविभा-  
 गेन पुनर्वृद्धिविधान बाधकबाधनार्थमित्यभ्युपगमादातत् आतीद्  
 बहुश्रेयस्यै इत्यादौ सर्वत्राटश्चेत्यस्यैव प्रवृत्ते । अस्वपोऽहस  
 क्षित्याद्यर्थ धातावित्यस्यापकर्षणमपि न कार्यम् । तन्मान्तरङ्गप  
 रिभाषया वृद्धिवारणात् । तद्यथा अटि कृतेऽस्वपस् अहसक्षिति  
 स्थिते सकारस्य ह्रस्वे 'अतो रो' इत्युत्वेऽस्वप-उ-अहसक्षिति  
 स्थिते पकारोत्तराकारस्योकारेण वृद्धि प्राप्ता तत्र एकपदसम्ब-  
 न्धिवर्णापेक्षस्वरूपेण 'न धातुलोप'-इति सूत्रस्थभाष्यस्वरससि  
 द्धान्तरङ्गत्ववता वृद्ध्यादेशेन पदद्वयसम्बन्धिवर्णद्वयापेक्षस्वरूप-  
 बहिरङ्गत्ववतो 'अतो रो' इति विहितस्योत्वस्यासिद्धत्वेन इ-  
 ञ्छेरप्राप्तन दोषलेशोऽपि ।



अत्र करणात्(१) । अत एव “धातावित्युभयोः शेषः”  
इत्युक्तं भाष्यकृता ।

केचित्त्वाक्षिप्तेनैव सिद्धे ऽतिरिच्यमानधातुपदे-  
नोपसर्गावयवाकाराद्धात्ववयव ऋकारे परे तयो पू-  
र्वपरयोर्वृद्धिरेवेत्युचितार्थं सम्पद्यते । तथा चैवंरीत्या  
पाक्षिकप्रकृतिभाववारणे सिद्धे नार्थो गौरवग्रस्तेन  
योगविभागेनेत्याहुः ।

यत् तु ‘नाजानन्तर्ये’—इति परिभाषया निषेधेन अन्त  
रङ्गपरिभाषाया अप्रवृत्त्या दोषस्तदवस्थ इति वाच्यम् । तस्या  
अनित्यत्वात्, अनित्यत्वस्येष्टानुरोधिप्रवृत्तेरत्राप्रवृत्त्यैवेष्टसिद्धे ।  
किञ्च “षत्वतुकोरसिद्ध” इत्यत्रत्यतुग्रहणज्ञापितान्तरङ्गपरि-  
भाषानित्यत्वस्वरूपवैषा, तथा सति पूर्वोक्तयुक्त्याऽत्र प्रवृत्तेरि-  
ष्टत्वादिष्टसिद्धिरिति परे ।

न च ‘आडजादीनाम्’ इति सूत्राभावे आस्ताम् आसन्निति  
कथमटा सिद्ध्यति “इनसो” इत्यल्लोपेऽटश्चेति तत्र वृद्ध्यप्रवृत्तेरिति  
चेन्मैवम् । अन्तरङ्गत्वात् प्रागेवाडागमे कृते वृद्धौ च कृताया पश्चात्  
‘असो’ अल्लोपस्याप्रसक्ते । न च “वार्णादाङ्गम्” इति परिभा-  
षया वृद्धे प्रागल्लोप एव स्यादिति शङ्क्यम् । व्याभ्यत्वात् । वार्णं  
परिभाषाया अनित्यत्वाद्वा । तत्र हि “इनसोरल्लोप” इत्यत्रत्यत  
परकरणमेव लिङ्गम् । यदि वृद्धे प्रागेवाल्लोप स्यात् तपरक-  
रणमनर्थकमेव ।

यद्यपि वैदिकप्रक्रियायामानट् आव इत्यादौ “छन्दस्यपि  
दृश्यते” इत्याडागमस्य वक्ष्यमाणत्वात् तदथमाङ्गविधानं कर्त्त-  
व्यम्, तथाऽप्याट विनैवाङ्गव्यत्ययोनाङ्पूर्वकत्वेन वा व्याख्ये-  
मित्यल विस्तरेण ।

( १ ) ‘इह किञ्चित् त्रपो’ इति न्यायेनेति भावः ।

ननु सूत्रे उपसर्गपदं विसृज्य गतेरिति कुतो नो-  
क्तं लाघवात् । मैवम् । अच्छच्छतीत्यादौ वृद्ध्यापत्तेः,  
“अच्छ गत्यर्थवदेषु”इति गतिसंज्ञत्वात् ।

वाक्यभेदेनेति । एकवाक्यत्वे हि प्रेजत इत्याद्य-  
सङ्गत्यापत्तेरिति भावः । सुब्धाताविति । सुबन्तप्रकृ-  
तिके धातावेडादौ पररूपं वा स्यात्, तदभावे उत्सर्ग-  
सूत्रेण वृद्धिरिति द्वितीयवाक्यार्थः ।

अत्र वदन्ति—“एङ्येङ्”इति सूत्रयितव्ये पर-  
ग्रहणमुत्तरार्थम् । रूपग्रहणं तु स्पष्टार्थम् । “अमि  
पूर्वः” इतिवद् ‘एङि परः’ इत्येव सिद्धेरिति । (१)

( १ ) “एङ पदान्तादति”इत्यत्रेङोऽति-इत्येवास्तु । ‘अयमभि-  
प्राय —अपदान्तेऽपि हरय इत्यादौ चेत् “ङसि ङसोश्च” इति  
व्यर्थः तेन ‘असति बाधके प्रमाणानाम्’-इति न्यायेन ‘भवतेर’  
इति निर्देशेन चापदान्तस्य चेदेङोऽति परे ङसि ङसोरेवातीति  
नियमेन हरय इत्यादावदोषात् । एव च भवतीत्यादावपि नि-  
यमेनैव ‘अपरिहारे पदान्तस्य किं भवति’ इति शेषरोक्तमप्यसङ्गत  
मिति । न चानुबन्धादौ चेद् ङसि ङसोरेवेति सजातीयनि-  
यमेन भवतीत्यादिव्यावृत्तावपि औपगव, अचिनवम्, सय इ  
त्यादिषूक्तदोषस्य तादवस्थमित्यपि न, ‘घर्णका तान्तवे’ ‘अनु-  
गवमायामे,’ इत्यादिनिर्देशेनैतन्नियमासम्भवादुक्तदोषाभावात् ।

यत् तु ङसि ङसोश्चेत्यस्य विभक्तिविषयत्वेन विभक्तावपदान्त  
स्य चेद् ङसि ङसोरेवेति विशेषनियमेन हरय इत्यादौ न  
दोषः । न च यदि जस्येव प्रयोजनं तर्हि “ङसि ङसोश्च”इत्यत्र  
‘न जसि’इत्येव ग्र्यात्, शसि सय इत्यादाविदानीं पूर्वरूपापत्तिः,  
नियमे तु तेनैव वारणाच्च दोष इत्यपि न ‘न हि पदान्तादेङो

अचि किमिति । अज्झलोः सावर्ण्यनिषेधात्  
सवर्णोऽग्रेव भविष्यतीति प्रश्नः । अनिष्पत्तेरिति ।  
“नाज्झलौ” इतिसूत्रविषयनिर्णये ऽपवादविषयपरिहारे-  
ण तत्तद्वर्णीयसवर्णपदवाच्यत्वनिर्णयोत्तर तावतां ग्रह-  
णस्य ग्रहणकशास्त्रेण बोध्यतया निषेधबोधकाले ग्र-  
हणकशास्त्रस्य तावद्ग्रहणबोधनासिद्धिरित्यर्थः । अत्र  
वक्तव्यमुक्तं प्राङ् न विस्मरणीयम् । अकोऽकि

हरस्ति’ इति भाष्यात् से-प्रभृतीनामनभिधानात् । अभिधानेऽपि  
‘न जश्शस्सु’ इत्येव ब्रूयात् । तथाऽप्यचिनवमित्यादौ दोषसद्भाव  
इति वाच्यम् । नामजश्शस्स्वित्युक्तावप्यदोषात् । अमित्यस्य ति  
ङ्त्वेन विभक्तित्वात् । एशब्दादाचारकिबन्ताल्लटि झेरन्तादेशे  
ऽयन्ति धूधातोर्भवन्तीत्यादौ अन्तिघटकाकारस्य शपोऽकारेणै  
कादेशे विभक्तिपरत्वेन नियमे व्यावृत्तिसम्भवेऽपि न्यासे दो  
षस्य बुरुद्धरत्वात् । एशब्दस्यैतादृशस्यानभिधानेऽपि भवन्ती  
त्यस्य सत्त्वात् तस्माद्विभक्तिविषयकनियमस्यैव न्यासापेक्षया यु  
क्तत्वात् ।

केचित् तु ङसिङ्सो सुप्त्वेन सुपि चेद् ङसिङ्-  
सोरेवेति विशेषनियमे जासि व्यावृत्ति फलिता, तत्तात्पर्येण ‘न  
जसि’ इति न्यासः । शसि सय इत्यत्र तु न दोषस्तस्यान-  
भिधानत्वस्योक्तत्वात् । तथा चापरनियमद्वये भवतीत्यत्र शपा  
व्यवधानाद्विभक्तिपरत्वाभावेन चय इत्यादावचा व्यवधाने विभ  
क्तिसुप्परत्वाभावेन चाव्यावृत्त्या शेषरक्ता भवतीत्युक्तम् । त  
स्मादेतन्नियमद्वयमेव नागेशाभिमतमिति प्रतिभाति ।

वस्तुतस्तु ‘सर्वत्र विभाषा गो’ ‘अवद् स्फोटायनस्य’ इत्याद्यर्थ  
मुत्तरार्थमावश्यकत्वेन स्पष्टार्थमिदं कृतमिति सर्वं प्रपञ्चो नि  
रर्थक इति दिक् ।

दीर्घ इत्येव सुवचमिति । दध्यत्वेत्यादौ यथासख्यवि-  
ज्ञानेनातिप्रसङ्गभङ्गाद्, होतृलृकार इत्यत्रापि ऋकार-  
लृकारयोः सावर्ण्यादुपपत्तेः, ईकारशकारयोः सति साव-  
र्ण्ये ऽचीत्यनुवृत्तिमन्तरा ऽपीष्टसिद्धेर्लीघत्राच्चेत्याशयः ।

ननु यथान्यासे सूत्रान्त कोटिनिविष्टसवर्णपदम-  
ग्रिमवार्त्तिकद्वयेऽनुवर्त्यम्, एव सति तत्रैव तत्करणे  
विपरीतगौरवापत्तिरिति चेन्न । वचनद्वयविधेयम् “अक-  
सवर्णे” इत्यनेनैव निष्पाद्य तस्य तुल्यास्यसूत्रे भाष्य-  
कृता प्रत्याख्यानात् ।

तथा हि—“अक ” इति सूत्रेणैव ऋकारद्वयस्य  
स्थाने रेफद्वयवत्तारूपगुणकृतान्तर्येण कदाचिद्रेफद्वय-  
गर्भस्य, विवृतत्वान्तर्येण कदाचिद्विवृतस्य, लृकारे ल-  
कारवत्ताऽऽन्तर्येण कदाचिद् द्विलकारकस्य, कदाचिद्वि-  
वृतत्वसाम्येन रेफवत्तासाम्येन च नादृशस्य ऋकारस्य  
सिद्ध्या विकल्पफलसिद्धेः । कैयटे च स्पष्टतरमिदम् ।

ननु गोअग्रमित्यादाविव पक्षे प्रकृतिभावो दुर्वा-  
रो ऽन आह व्यवस्थितविभाषयेति । विगताऽवस्था  
विकल्परूपा जानाऽस्याः, सा चासौ विभाषा च, तथा  
नैमित्तिकप्रवृत्त्येत्यर्थः । विभाषारूपे विकल्पे विधिनिषे-  
धरूपांशद्वय सामान्येनोपस्थितम्, अत्र विशेषविधिरू-

पा व्यवस्थिता । तथा च मूले वक्ष्यति “क्वचिन्न पा-  
पे ऽभिनिवेश” इत्यादि ।

गवाक्ष इति । ‘गवा किरणानामक्षीव’ “अक्ष्णो  
ऽदर्शनाद्” इत्यच् । पुस्त्वं लोकात् । वातायनेऽयं रूढ ।

नन्वेवं रीत्या गवेन्द्र इति सिद्धे “इन्द्रे च”  
इति व्यर्थम् । मैवम् । भाष्योक्तातिरिक्तव्यवस्थित-  
विभाषाणामप्रामाणिकत्वज्ञापनार्थं तत्सत्त्वात् । “अग्नी-  
त्प्रेषणे परस्य च” इतिसूत्रेण ‘अग्नीदग्नीन् विहर’ इत्यत्र  
प्राप्तप्लुतत्वव्यावृत्त्यर्थं तत्र बहुलग्रहणस्य वार्त्तिककृ-  
ता कृतस्य प्रत्याख्यानाय “विभाषा पृष्टप्रतिवचने  
हे.” इति सूत्रे विभाषेति योगविभाग कुर्वता भाष्य-  
कृतैतस्या विभाषाया व्यवस्थितविभाषात्वध्वननात् ।

देवत्रातो गलौ ग्राह इतियोगे च सद्भिधिः ।

मिथस्ते न विभाष्यन्ते गवाक्षः सशितव्रतः ॥ इति—

“शाच्छो ” इतिसूत्रे भाष्ये स्पष्टम् । कृते ऽवडि  
सन्निपातपरिभाषाया अनित्यत्वात्सर्वर्णदीर्घ इति केचित् ।

विभाषानुवृत्ते. स्फोटायनपदमदृष्टार्थम् । अगिति  
सूत्रयितव्ये अवङ्ग्रहणमदृष्टार्थमेवेत्याहुः ।

नित्यग्रहणं किमिति । यद्यपि “प्लुतप्रगृह्याः” इति  
सूत्रान्तःकोटिनिविष्टप्लुतादिज्ञानाय तत्सज्ञाबोधकसूत्रपा-

ठानन्तर प्लुतेतिसूत्रे पठितव्ये तदलेखनेन प्राचीनपठिते-  
 “इन्द्रे च नित्यम्” इतिन्यासे नित्यमित्यस्य प्रामादिकत्व-  
 कथनान्नित्यमित्यस्यानुवृत्त्यभावः, तथाऽपि विकल्पनि-  
 वृत्त्यैव नित्यत्वलाभो भविष्यतीति प्रष्टुर्भावः । मा  
 भूदिति । हरी ईशावित्यत्र “प्लुतप्रगृह्या” इति साव-  
 काशम् । चक्रि अत्रेत्यादौ “इको ऽसवर्णे” इति लब्धा-  
 वसरम् । हरी एतावित्यादौ विप्रतिषेधेन परत्वाद्ध्रस्वस-  
 मुच्चित एव प्रकृतिभावः स्यादिति विकल्पो दोषः ।  
 नित्यग्रहणेन तु सामर्थ्यात्परमपि बाध्यते इति भावः ।

न च प्रकृतिभावे कर्तव्ये प्लुतस्यासिद्धत्व शङ्-  
 क्यम् । प्लुतमनूद्य प्रकृतिभावविधानसामर्थ्यात् ।

नन्वचीत्यनुवृत्ते ऽज्जग्रहण सूत्रे सुत्यजम् । सामर्थ्यात्  
 प्रत्यासत्त्या यस्मिन्नचि प्रकृतिभावस्तदज्जनिमित्तकार्य-  
 स्यैव तेनाभाव इत्यर्थसम्पादनेन जानु उ अस्य रुज-  
 तीत्युजः प्रगृह्यत्वे ऽपि जानू अस्येति सवर्णदीर्घरूपस-  
 न्धिफलकत्वान्न दोषः ।

ह्रस्वविधानसामर्थ्यादेवेति । “चकारेण प्रकृत्येत्य-  
 नुकृष्यते” इति भाष्यम् । चकारखण्डनपरभाष्यस्याय  
 भावः—तेन प्रकृतिभावानुकर्षणेऽपि “चानुकृष्टं नोत्तरत्र”  
 इतिपरिभाषया चकारेणानुकृष्टत्वेन प्रकृतिभावस्य “ऋत्य-

कः”इत्यत्र सम्बन्धाभावेन तद्वाक्यार्थासामञ्जस्येन तदर्थं ह्रस्वविधानसामर्थ्यस्यावश्यकत्वाच्चकारो व्यर्थ इति ।

उक्तपरिभाषाया ज्ञापकं तु “स्वादुमि णमुल्” इत्यतो णमुल्यनुवर्तमाने “अव्यये यथाभिप्रेताख्याने कृञ् क्त्वाणमुलौ” इति सूत्रे णमुलग्रहणम् । अन्यथा “क्त्वा च” इति वदेत् । तद्धि उत्तरत्वं “तिथ्यच्यपवर्गो” इत्यादिसूत्रेषु उभयोः सम्बन्धार्थम् ।

अत एव “वदः सुपि कप् च” इति सूत्रे चानुकृष्टस्य “अचो यद्” इत्यतो यतो “भुवो भावे” इत्यत्र नानुवृत्तिः ।

“लुटि च कलृपः” इत्यत्र “सर्वे चकाराः प्रत्याख्यायन्ते” इति भाष्येण विरुद्धेयम् । व्याख्यानादेवानुवृत्तिनिवृत्तिभ्यां निर्वाह इति तदाशय इति दिक् ।

भाष्ये स्थितमिति । प्रकृतसूत्रे पूर्वोक्तो भावः स्थित इत्यर्थः ।

ननु ह्रस्वाभावे प्रकृतिभावार्थं चकारोऽस्तु, तेन च-  
क्री अत्र, चक्रि अत्र, चक्यत्रेति रूपत्रयसिद्धिरिति चेन्न ।  
समुच्चयार्थकत्वं उक्तभाष्यविरोधात् । त्वदुदितरूपस्य  
सहिताया अविवक्षयैव सिद्धेश्चेत्यलं भाष्यविरुद्धकल्पनया ।

चक्यत्रेत्यत्र “स्को.” इति कलोपो न, स्थानिवद्भा-

वात् । “पूर्वत्तासिद्धे न स्थानिवद्” इत्यपि न वाच्यम् ।  
 “तस्य दोष. सयोगादिलोपलत्वणत्वेषु” इति निषेधस्य  
 वक्ष्यमाणत्वात् ।

नन्वको ऽसवर्णे इति सूत्रमस्तु, माऽस्तु “ऋ-  
 त्यक ” इति पृथक् सूत्रमिति चेन्न । सवर्णार्थमनिगर्थं  
 च तस्य पृथक् करणात् । होतृऋकारो ब्रह्मऋषिरित्या-  
 दावित्याहुः । (१)

(१) ‘इकोऽसवर्णे शाकल्यस्य’, अत्र पदस्य शाकल्यस्य  
 ह्रस्वश्च इति विन्यस्येको यणचीत्यस्यानन्तरमस्य पाठनेकोऽ-  
 चीत्यस्यानुवृत्त्येगन्तस्य पदस्याचि परे ह्रस्वविशिष्ट प्रकृतिभा-  
 व इत्यर्थेन सामञ्जस्ये गुरुन्यासो विफल इति तत्त्वविद् । चि-  
 नुहि इतीत्यादौ प्लुतविषये ‘अप्लुतवदुपस्थिते’ इत्यादीनामेत-  
 द्बाधकत्वेन ‘ई ३ चाक्रवर्मणस्य’ इत्यनेनात्रानार्थेतिशब्दावयवाजति-  
 रिक्तत्वेनाजशे सङ्कोचात् तत्रैतदप्रवृत्तेर्विकल्पेन रूपद्वयसिद्धौ वा-  
 धकाभावात् । यथान्यासे ‘अप्लुतवत्’ इत्यत्र इकोऽसवर्णे इत्यतो ऽस-  
 वर्णपदानुवृत्त्येतिशब्दावयवासवर्णाचीत्यर्थेनान्यसवर्णाव्यस्य चा-  
 रितार्थ्यात् सवर्णे ‘ई ३ चाक्रवर्मणस्य’ इत्यस्य प्रवृत्तौ बाधकाभावात्  
 न कथञ्चिद् दोषलेशोऽपि । न चैतादृशन्यासे सूत्रेऽसवर्णप्रवृत्ता-  
 भावेन चक्रीकृत्यत्रापि प्रकृतिभाव स्यादिति चेत् । इदानीमक-  
 सवर्णे इत्यस्यैतदपेक्षया परत्वेनाकाराशे चारितार्थ्येन वा सवर्णा-  
 चि चरितार्थस्यास्य परत्वेनाच्चेन बाधादिति ।

केचित्तु ‘न समासे’ ‘सितिच’ इत्युभयत्र ‘वृत्तौ न’ इति  
 न्यासेन वाप्यश्व पाश्चर्मित्यत्र च समासतद्धितस्यो सस्त्वेन प्रकृ-  
 तिभाववारणेन वार्तिकद्वयाकरणरूपलाघव दर्शयन्ति । तत्र दध्यु-  
 पदेश दध्युपपीडमित्यादौ ‘सप्तम्या खोपपीड’-इत्यादिना णमुव्युप-  
 पदसङ्गाया ‘तृतीयाप्रभृति-’ इत्यादिना समासे इष्टनिषेधसिद्धावपि



वत्किमिति । अप्लुत इत्युक्तेऽपि प्लुत इत्य-  
स्याध्याहारे विधायकमेवास्तु सूत्रम्, लाघवमप्यस्तीति  
प्रश्नः । सत्यमित्याह प्लुत एव निषिध्येतेति । प्लु-  
तस्य स्थानेऽप्लुतविधानेन विजातीयत्वविरोधेन प्लुतो  
निवर्तेतेति भावः । एवञ्च सत्यन्यत्र दोष स्यादित्याह  
प्रगृह्याश्रयेति । एतमग्नी ३ इति वाक्यैकदेशमग्नी  
इत्यनुकृष्य “दूराद्धूते” इति प्लुत एकसंज्ञाधिकाराभावाद्  
“ईदूदेद् द्विवचनम्” इति प्रगृह्यत्वे “प्लुतप्रगृह्या.” इति  
प्रकृतिभावे सति प्लुतस्यासिद्धत्वादीर्घत्वबुद्धिवत्तद्गतं  
“प्रकृतिवदनुकरणम्” इति वक्ष्यमाणातिदेशादनुकरणे  
सुलभमनुकार्ये त्वन्यथैवेतिसिद्धान्ते प्लुतोऽपि श्रूयेत ।

समासविकल्पपक्षेऽपि कृद्वृत्ते सत्त्वादनेन निषेधेऽभिमतोऽपि यण्  
न स्यात् । यदपि पाइर्वमित्यत्र णस्विधायकेन ‘सिति च’ इत्यनेन  
द्वुण विधाय डित्वाट्टिलोपे इगभावेन प्रकृतिभावाप्राप्त्या तन्निषेध  
कसितिचेतिवार्त्तिकस्याकर्तव्यत्वेन लाघव वदन्ति । तदपि पशु  
शब्दादचक्षादाचक्षाण्यन्तात् किपि विचि वा टिलोपणिलोपयो  
सतोस्ततो द्वुणि णसि च रूपे विशेषस्योपलब्धेर्ह्यमेव । टिलोपस्य  
स्थानिवत्त्वेऽपि पार्श्व पाइर्वमित रूपभेदवैषम्यस्य सत्त्वात् । न च  
‘रका सिद्धे आकारोच्चारणमन्यतो विधानार्थम्’ इति ‘गोधाया ढूक्’  
इतिसूत्रभाष्यात् प्रातिपदिकप्रकृतिकण्यन्तप्रकृतिकक्खिबन्ताद्विजन्ता  
द्वा तद्धितस्यानभिधानमन्यथा गोधाशब्दादप्युत्तरीत्वा किपि  
विचि वा रक्यारकि च रूपे विशेषस्य सत्त्वात् तदुक्तमसङ्गत  
स्यादिति वाच्यम् । ज्ञापकश्च सजातीयापेक्षत्वेन तस्याबन्तविषय  
कत्वकल्पनयाऽपि सङ्गतत्वात् ।

अयं भावः—व्रतिप्रत्ययः सादृश्यार्थकः, सादृश्यं च तन्निमित्तत्वे सति तद्वगतभूयोधर्मवत्त्वम् । यथा ‘चन्द्र-  
वन्मुखम्’ इत्यादौ मुखचन्द्रयोर्भिन्नत्वे चन्द्रगताह्लादकत्वं  
मुखे । तथा “प्लुतोऽप्लुतवद्” इत्युक्ते तयोर्भिन्नत्वेऽप्लुत-  
गतं सन्ध्यादिरूपकार्यं प्लुतेऽतिदिश्यते, न तु प्लुत-  
निवृत्तिः क्रियते ऽतिदेशानां स्वभावात् । अत एवो-  
क्तम् ‘अप्लुतकार्यं यणादिकं करोति’ इति मूले । अतिदेशा-  
भावे विधायकत्वे स्वीकृते तु प्लुतस्य निवृत्तिः स्यादिति ।

अत्र भेदघटितसादृश्यं प्राचामनुरोधेन व्या-  
ख्यातम्, अभेदेऽपि सादृश्यं भवतीति चिन्तामणौ  
नागेशीये च निरूपितम् ।

न च ‘अग्नी इति’ इत्यादौ प्रगृह्याश्रयप्रकृतिभावं  
बाधित्वा परत्वादप्लुतवद्भावे यणादिकं स्यादिति वाच्यम् ।  
इतिशब्दसापेक्षाप्लुतवद्भावापेक्षया वर्णमात्रापेक्षप्रकृतिभा-  
वस्यान्तरङ्गत्वात् ।

मात्किमिति । एवं सति गौरवमिति प्रश्नः ।  
अमुके ऽत्रेति । अदस्शब्दात् कृताकचो जसि त्य-  
दाद्यत्वे मुत्वे जसः श्यादेशे आद्गुणः । असतीति ।

अयं भावः—“ईदूदेद्” इति सूत्रादीदूतान्नेषानुवर्त्तते,  
एकदेशे स्वरितत्वप्रतिज्ञानात् । तत्रोकारानुवृत्तिः

कलीबल्लीलिङ्गयोरमू आसाते इत्यत्र “नपुसकाच्च”  
 “औङ् आपः” इति सूत्राभ्यामौकारस्य श्यदेशे आद्गुणे  
 एकारान्तत्वात्पूर्वसूत्रेण सिद्धेर्व्यर्था, तथाऽपि पुसि म-  
 कारात्परौकारान्तस्य सम्भवात्पूर्वेणाप्राप्ते सति सफ-  
 ला । अत एव मूले रामकृष्णावित्युक्तम् । “अदसो  
 माद्” इति सूत्रं प्रति मूत्व मीत्व नासिद्धम्, आरम्भसा-  
 मर्थ्यात् । एवञ्चादसो मात्परस्यैकारासम्भवादेकारो  
 नानुवर्त्तते । तस्मादेकाराननुवृत्तितात्पर्यग्रहफलकमेव  
 माद्ग्रहणम् ।

अर्थग्रहणं किमिति । तदभावे “ईदूदेद् द्विवच-  
 नम्” इति वदीदूदन्ता या सप्तमीत्यर्थापत्तावेकादेशस्य प-  
 रादिवद्भावेन सप्तमीत्वाद्ययी आस्त इत्यादावेव स्या-  
 न्न तु गौरी अधिश्रित इत्यादौ, सप्तम्या लुकाऽपहा-  
 रात् । अत्रापि सर्वणदीर्घ एकादेश इत्युक्तौ तु परत्वा-  
 दाङ्गत्वादेकादेश बाधित्वा डेराम् “आण् नद्या” इत्याट्  
 च स्यादिति तु न वाच्यम् । “ईदूतौ सप्तमी प्रगृह्यम्”  
 “अदस.” “एच्च द्विवचनम्” इत्येव सूत्रयितव्ये गौ-  
 रवग्रस्तन्यासकरणेन तत्तत्प्रकरणापेक्षया ऽस्य वैजा-  
 त्यबोधनादूकारांशे त्वदुक्तार्थासम्भवाद्, यस्यैदेरनभिधा-  
 नाच्च । सञ्ज्ञाविधौ प्रत्ययग्रहणे तदन्तग्रहणं नास्ती-

तिज्ञापयिष्यमाणपरिभाषाया इहाप्रवृत्तिः, तदन्तग्रहणे सतीदूदन्त ससम्यन्तं प्रगृह्यसज्ञमित्यर्थसम्पत्तौ सकललक्ष्यनिर्वाहे नार्थोऽर्थग्रहणेनेति पर्यनुयोक्तुराशयः ।

अत्र समाधत्ते—वृत्ताविति । कृत्तद्धितसमाससनाद्यन्तधातुरूपायामित्यर्थः । अर्थान्तरेति । अवयवार्थान्वितसमुदायार्थोपसर्जने इत्यर्थः । उपसङ्क्रमश्च तदालिङ्गितस्यैव स्वार्थस्योपस्थितिः । तत्र समासवृत्तिमुदाहरति—वाप्यश्व इति । “संज्ञायाम्” इति समासः, “सुप्सुपा” इति वा ।

अयं भावः — वृत्तौ तावदेकार्थीभावः, “समर्थः पदविधिः” इति सूत्रात् । स च विशिष्टविषयकशक्यैकोपस्थितिजनकत्वम् । “राजपुरुष इति वाक्ये पृथगर्थानि पदानि, राजपुरुष इति वृत्तावेकार्थानि” इति समर्थसूत्रभाष्यात्, अन्य एवावयवार्थान्वितः समुदायार्थः प्रादुर्भवति तदपेक्षैकार्थीभाव इति कैयटाच्च “संसृष्ट समर्थम्” इति भाष्याच्च लभ्यते । एवं च वाप्यश्व इत्यादाववयवार्थान्वितसमुदायेन वाप्यधिकरणकद्रव्यरूपोऽर्थ उच्यते इति अतिरिच्यमानेनार्थग्रहणेन तु सामर्थ्यादाधेयासंसृष्टाधारबोधकत्वरूप समभिव्याहृतपदान्तसार्थानन्वयित्वेनोपस्थितिविषयत्वरूपं वा ससम्यर्थपर्यवसन्नत्व

बोध्यते । वाप्यश्च इत्यत्राधेयमश्वरूप द्रव्यम्, तत्र सं-  
सृष्ट एवाधारः सप्तम्यर्थ, एकार्थीभावस्योक्तत्वादिति  
न भवति प्रगृह्यसज्ञा । ‘सोमो गौरी अधिश्रितः’ इत्या-  
दौ सोमादिराधेयस्तत्ताससृष्ट एवाधिकरणरूप सप्तम्यर्थ  
इति सञ्ज्ञा भवति ।

ननु गौरीपदबोध्याधिकरणत्वस्याधिश्रयणक्रिया-  
या विशेषणतयाऽन्वयः, कारकाणां क्रियायामन्वयसि-  
द्धान्तात्, तत्कुतो नाधेयससृष्ट आधार इति चेन्न ।  
यस्यावयवार्थस्य समुदायार्थमन्तरा नोपस्थितिस्तस्यैवा-  
त्रोक्तलक्षणकोटिप्रविष्टैकार्थीभावविषयत्वात् । इह तु  
अत्रयवार्थस्य पार्थक्येनाप्युपस्थितिरिति दोषाभावात् ।

तदुक्तमत्रैव भाष्ये—“अर्थग्रहणे क्रियमाणे क-  
स्मादेवात्र न भवति वाप्यश्च इति, जहत्स्वार्था वृत्ति-  
रिति । अथाजहत्स्वार्थायां दोष एव, अजहत्स्वा-  
र्थायामपि न दोषः समुदायार्थो ऽभिधीयते” इति ।

अत्र कैयटः—अस्त्येवात्र सप्तम्यर्थ इति प्र-  
श्नप्रतिपत्तिः । जहत्स्वार्थेति । समासस्यैवार्थवत्त्वात्पूर्वो-  
त्तरपदयोर्वर्णवदानर्थक्यात्सप्तम्यर्थो ऽत्र नास्तीत्यर्थः ।  
समुदायार्थ इति । वृत्तौ हि पूर्वपदं स्वार्थमभि-  
धत्ते प्रधानार्थमपीति । स्वार्थससृष्टस्य प्रधानार्थस्या-

स्याभिधानात्पांसूदकवत् स्वार्थस्थ विवेकानवगमा-  
त्समुदायार्थो वृत्तौ संसृष्टरूप एवाभिधीयते सप्तम्य-  
र्थगूहणेन यावत् स्वार्थ यावानेवार्थो वाक्ये सप्तम्य-  
न्तेनाभिधीयते केवलो ऽसंसृष्ट उद्भूतस्तस्यैव गूहण-  
मिति समासे न भवति प्रगृह्यसंज्ञेतिव्याख्यातवान् ।

तत्र वर्णवदानर्थक्यादितिकैयटस्य सज्ञायामिति  
समासे पूर्वोत्तरपदयोरानर्थक्ये ऽवयवार्थान्वितेत्याद्यु-  
क्तकैयटेन पूर्वापरविरोधः स्यात् ।

अत्राहु —जहतस्वार्थापदेनैकार्थीभावः पदे वर्ण-  
वद्वर्त्तिपदानामानर्थक्यमिति तदर्थः । अजहतस्वार्थप-  
देन व्यपेक्षेतिभूषणकृत्प्रभृतयः । तन्न । एकार्थीभाव-  
मुपक्रम्य जहतस्वार्था अजहतस्वार्था वेति समर्थ-  
सूत्रभाष्योक्तेरेकार्थीभाव एव पक्षद्वयलाभात् । तत्रो-  
पसर्जनपदस्यार्थत्यागो न वेति भाष्याशयः । ‘जहतस्वा-  
र्था तु तत्रैव यत्र रूढिर्विरोधिनी’इति वृद्धोक्तेश्च, सर्व-  
थाऽर्थत्यागे पूर्वोक्तकैयटविरोधाच्च, महाबाहुरित्यादौ महतो  
ऽनर्थकत्वाद् “आन्महतः” इत्यात्वानापत्तेश्च । तस्माद्दृ-  
त्तावयवार्थान्वितः समुदायार्थ इति सिद्धम् । अधिकं  
संवादचिन्तामणावधसेयम् ॥

इति स्वरसन्धिः ॥

टो किमिति । अस्ति तावत्परिभाषा “एकयोग-  
निर्दिष्टानां सह वा प्रवृत्तिः सह वा निवृत्तिः” इति ।  
तत्र वाशब्द एवकारार्थे । परस्परान्वितार्थकपदानां सहैव  
प्रवृत्तिनिवृत्ती इति तदर्थः । एव चैतत्प्राग्वर्तिष्ठुनाष्टु-  
रित्यस्मात् ष्टुनेत्यनुवर्त्य पदान्तादिति सामानाधिकर-  
ण्येन पञ्चमी कल्प्यते, ततश्च पदान्तात्षकारटवर्गात्  
स्तो ष्टुर्न स्यादित्यर्थसम्पत्तेः सर्पिष्टममित्यादौ ष्टुत्वप्र-  
तिषेधप्राप्तावपि “ह्रस्वात्तादौ तद्धिते” इत्यनेन जातस्य  
षस्य “झलाञ्जशोऽन्ते” इति जश्त्वस्यैव विधानान्न का-  
ऽप्यनुपपात्तरिति प्रश्नः ।

उत्तरयति सर्पिष्टममिति । जश्त्व प्रति षत्वस्यासिद्ध-  
त्वात् जश्त्वाप्रवृत्तेरुक्तरीत्या ष्टुत्वनिषेधापत्तौ रूपासिद्धेः ।

यदि तु “एकयोगनिर्दिष्टानामेकदेशोऽप्यनु-  
वर्तते” इति परिभाषान्तरम् । एकदेशे स्वरितत्वप्रतिज्ञा  
बललब्धमिदम् । एकत्रार्थे योगः सम्बन्धस्तेन निर्दिष्टयो-  
समुदायाभिधायिद्वन्द्वनिर्दिष्टयोरिति तदर्थः इति “पक्षा-  
त्तिः” इति सूत्रे पञ्चमे कैयटः । अत एव “अलुगुत्तरपदे”  
इत्येकयोगनिर्दिष्टत्वेऽपि “अलुगधिकारः प्रागानङ्,  
उत्तरपदाधिकारस्तु प्रागङ्गाधिकाराद्” इति सङ्गच्छते ।  
किञ्च “दामहायनान्ताच्च” इत्यत्र सख्यादेरित्यनुवर्तते,

अव्ययादेरिति निवृत्तमित्युपपद्यते । स्पष्ट चेद “दामहा-  
यन”-इतिसूत्रे चतुर्थे भाष्ये । एवं च ष्टुनेत्यकदेशस्य टो-  
रेवानुवृत्तिः । किं च ष्टुनेत्यसमस्तमेव ततोऽपि टोरेवा-  
नुवृत्तिः । तस्मात्पदान्ताद्वर्गादित्येवार्थसम्पत्ते स-  
र्पिष्टममित्यादौ दोषाभाव इत्युच्यते । तदा टोर्ग्रहणम-  
दृष्टफलकमेवेत्याहुः ।

स्थानप्रयत्नाभ्यामिति ।

अयं भावः—“स्थानेऽन्तरतम उण्परः” इति  
सहिते सूत्रकृताऽनुक्रान्ते पाठेऽन्तरतम इति सप्तम्यन्त-  
प्रथमान्तो वेति विचारः ।

तत्राद्यपक्षे षष्ठीत्यनुवर्तते । अन्तरतमो य आदेश-  
स्य स्थानी तत्रैव षष्ठी उपसंहर्तव्या यत्रैव षष्ठी तत्रा-  
देश इति सूत्रार्थेन प्रकृतिर्नियम्यते । तथा च “वान्तो  
यि” इत्यत्रैव इत्यनुवृत्तावपि आदेशस्य वान्तस्यान्तरतमे  
स्थानिनि ओऔरूपे षष्ठी उपसंहृतेति तत्रैवादेशो  
न तु सम्पूर्णस्थैचः ।

अन्त्यपक्षे तु आदेशोऽन्तरतमो भवतीति सूत्रा-  
र्थेनादेशो नियम्यत इत्यादेशनियमपक्षे सम्पूर्णस्थैचो वा-  
न्तापत्तिदोषात्सप्तम्यन्तपाठ एव युक्तः । प्रकृतेऽप्यनु-  
नासिकस्यादेशस्यान्तरतमे स्थानिनि सति षष्ठ्या



उपसंहाराद्रेफस्यानुनासिकणकारप्राप्तिरिति ता मत्वा  
वारयति रेफे न प्रवर्तते इति ।

जातिपक्षे लक्ष्यत्वजातेरैक्याच्चारितार्थाद्विधेरिति  
भावः । व्यक्तिपक्षे तु लक्ष्यभेदे लक्षणभेदादस्यां व्य-  
क्तौ लक्षणस्याचारितार्थाद्रेफेऽपि प्रवृत्तिर्दुर्वारैवेति ल-  
क्ष्यानुरोधाज्जातिपक्ष एवाश्रितः । व्यक्तिपक्षेऽपि तादृ-  
शव्यक्तौ चरितार्थस्य एतद्व्यक्तिविषयतयोपप्लव एव  
नेति दोषाभाव इत्याहुः ।

इत्थं च सप्तम्यन्तच्छेदपक्षे प्राप्तौ समाधानम्,  
परन्तु स पक्षो भाष्ये दूषित एव ।

तद्यथा “इको यणाचि” इति यण् ह्रस्वानामेव  
स्यादत्र पक्षे, न तु दीर्घाणाम् । आदेशस्यार्द्ध-  
मात्रिकस्य यणोऽन्तरतमः स्थानी (१) सन्निकृष्ट-  
त्वान्मात्रिको ह्रस्व एवेति तत्रैव षष्ठ्या उपसंहा-  
रात् । “वान्तो यि” इत्यत्रोक्तो दोषो वान्तग्रहणदूष-  
णेनैवोद्धृतः । दूषणप्रकारश्चोक्तं प्राङ् न विस्मर्तव्यः ।  
तस्माद् “अनुस्वारस्य” इति सूत्रात्सवर्णग्रहणमपकृष्य परः  
सवर्णोऽनुनासिको भवतीति सूत्रार्थो रचनीयः,

(१) अयं भावः—सप्तम्यन्तपाठपक्षे आदेशान्तर्यं स्थानिनि ग्राह्यं  
तत्रैको यणित्यादौ यणोऽन्तरतमो द्विमात्रान्यूनकालिकत्वेन ह्रस्व  
एव स्यान्न तु दीर्घादय इति तेषां स्थाने तदप्राप्त्यापत्तिरिति ।

एवञ्च यरन्तर्गतरेफस्य सवर्णाभावान्न प्रकृतानुपपत्तिः । तदुक्तम्—“रेफेऽनुनासिकपरसवर्णत्वयोः प्रतिषेधो वक्तव्यः, न वक्तव्य, रेफोष्मणा सवर्णा न सन्ति” इति हयवरट्सूत्रे भाष्ये । ननु सवर्णाभावेऽपि रेफ एवानुनासिकोऽस्तु । मैवम् । उक्तसूत्रार्थादिनि दिक् ।

दकारनिपातनादिति । तत्र प्रकृतिप्रत्ययसमुदायस्य पाठादिति मतेनेति भावः ।

केचित्तु “यच्च भन्तसौ मत्वर्थे” इतिसहितापाठे तकारात्पूर्वत दकारप्रश्लेषेणाभत्वान्नानुनासिकः । द्विवचनं तु द्वयोः समाहारद्वन्द्वोत्तरं सकारेण सहेतरेतरयोगादिति न युक्तम्, (१) अल्पाच्तरत्वात्सस्य पूर्वनिपातापत्तेः । किन्तु तसयोर्द्वन्द्वोत्तरं दकारेणेतरेतरयोगादिति । न चानुनासिकप्रवृत्तौ झयन्तत्वाभावेन झय इति वकाराभावाद्गणे पाठानर्थक्यादेव समाधेयम् । अनुनासिकविधेरसिद्धत्वेन झयत्वानपायादित्याहुः ।

थस्यासिद्धत्वादिति । त्रिपाद्यां परत्वादित्याशयः । एतच्च पाणिन्यनुक्रान्तपाठरीत्या । भाष्यकृत्समते “अनुस्वारस्य ययि, वा पदान्तस्य, तोर्लि, उदःस्था, झयो हो, शञ्छो-

( १ ) अत्राच्ग्रहणात्तकारसकारयो समाच्त्वेन सकारस्य पूर्वनिपातापत्ति कथमिति विभाव्या ।

टि”इतिषट्सूत्र्युत्तरम्—“झला जश्, अभ्यासे चर्च,  
खरि च, वाऽवसाने, अणोऽप्रगृह्यस्य”इतिपाठे तस्या-  
सिद्धत्वाभावेन चत्वे भवत्येव । अत एव प्रकृतसूत्रे  
भाष्ये “उदः पूर्वत्वे स्कन्देऽच्छन्दस्युपसख्यानम् ।  
उत्कन्दो रोग ”इत्युक्तम् ।

ननूत्थानमित्यादौ “झलो झलि”इति सलोपे  
चत्वे चोपपत्तिरितीदं सूत्रमेव निष्प्रयोजनमिति चेन्न ।  
सामर्थ्यादनेन झलादौ प्रत्यये लोप इति तदर्थस्य  
ज्ञापनात् । ‘उदस्थाद्’इत्यत्र तु निर्दिश्यमानादेरेव स्था-  
नित्वान्न दोष इत्याहुः ।

सस्कर्तेति । “सम्परिभ्याम्”इति करोते सुट् । ननु लोप-  
पक्ष एव द्वित्वेन द्विसकारस्य सिद्धत्वात् “समस्सुटि”  
इति व्यर्थमत आह त्रिसकारकमपीति । “स्को.”इति  
लोपस्तु न, अस्यासिद्धत्वात् । ननु पुनर्द्वित्वे त्रिसकार-  
सिद्धिः । मैवम् । लक्ष्ये लक्षणस्य सकृदेव प्रवृत्ते (१) । तेन  
“समः सुटि”इतिसूत्रे वेतिपाठेनैव पक्षे मोऽनुस्वारेण सिद्धे-  
“अनुनासिकात्पर.” इति सूत्रं व्यर्थमित्युक्तिर्निरस्ता ।

नन्वनुस्वारस्यानच्त्वात्कथं द्वित्वमत आह अनु-

(१) प्रथमप्रवृत्तावुपयोगित्वेनाधीयमाणशब्दसमुदायो यस्त  
द्वघटकस्तद्वघटकमात्रोद्देश्यकविकारागमातिरिक्तस्तद्वघटितत्वरूप  
तल्लक्ष्ये लक्षण सकृदेव प्रवर्तत इति तदर्थ्यादिति भावः ।

स्वारस्येति । “अयोगवाहानामट्सूपसख्यानं शर्षु च”  
इति हयवरट्सूत्रे भाष्योक्तेरिति भावः ।

अकारोपरीति । इकाराद्युपरि पाठे तु पयःसु इत्या-  
दौ “इण. ष ” इत्यादिषत्वादेरापत्तिरिति भाष्याशयः । न  
चाच्त्वे हरिं स्मरेत्, राम पातु, हरिः करोतीत्यादौ य-  
णादिप्रसङ्गः । त्रिपादीस्थत्वेन विसर्गादीनामसिद्धत्वात् ।  
लक्ष्ये लक्षणस्य सकृदेव प्रवृत्तेराह वचनान्तरेणेति ।  
‘अचो रहाभ्याम्’ इति “यणो मय.” इत्यनेन चेति भावः ।

अथ “उणादयोऽव्युत्पन्नानि व्युत्पन्नानि च प्रा-  
तिपदिकानि” इति तत्र तत्र भाष्योक्तेराह व्युत्पत्ति-  
पक्ष इति । “पूजो डुमसुन” इति व्युत्पादि-  
तस्य पुंसः सयोगान्तलोपेऽवशिष्टभागस्येदमनुकरण  
पुम इति । पर्युदासादिति । “इदुदुपधस्य” इतिसूत्रे  
ऽपत्ययस्येत्यस्य प्रत्ययान्वयवभिन्नस्येत्यर्थादिति भावः ।  
अव्युत्पत्तीति । तत्पक्षे प्रकृतिप्रत्ययविभागाभावा-  
दिति भावः । ‘अयं च “अतः कृकमि—” इतिसिद्धे  
कसग्रहणेन ज्ञाप्यते’ इति कैयटः ।

ननु कथमेतत्पक्षोपपत्तिः, शास्त्रव्युत्पादनाभावात्त-  
त्प्रयोगाणामधर्मजनकत्वेन हेयत्वात् । तदुक्तम्, “शास्त्रपू-  
र्वके प्रयोगे धर्मोऽन्यथा त्वधर्मः” इति भाष्ये । मैवम् ।

‘अबुधबोधनाय व्युत्पाद्यमाना अपि उणादयो व्युत्पत्ति-  
निमित्त कार्यं न लभन्ते’इति “आदेशप्रत्यययोः” इत्यत्राष्ट-  
मे कैयटोक्तरीत्याशयेन तथाव्यवहारात् ।

रूढिशब्द इव तत्राप्यवयवसाजात्सेन व्युत्पादनाद्  
अन्याचार्याभिप्रायेणैतत्पक्षस्य भाष्योक्तावपि पाणिने-  
र्व्युत्पत्ति—( रव्युत्पत्ति ) पक्षस्यैवायनेति सूत्रादौ भाष्ये  
सिद्धान्तितत्वाच्चेत्यप्यन्ये ।

षत्वप्राप्ताविति । एतच्चानुनासिकपक्षे ज्ञेयम् । अ-  
नुस्वाराविधाने त्विदुदुपधत्वाभात् ×क×पयोरेव  
प्राप्तिः । “कुप्त्रो ” इत्यस्यापवादकत्व तत्फल चाह ये-  
न नेति । “येन नाप्राप्ते यो विधिरारभ्यते स तस्य  
बाधको भवति” इति हि न्याय । येनेति कर्तरि तृतीया,  
प्राप्तेति भावे क्त , नञ्द्वय प्रकृत्यर्थदार्ढ्यबोधकम्, तेन  
यत्कर्तृकावश्यप्राप्तावित्यर्थः । तदुक्त “शर्पूर्वा.” इत्येत-  
द्दलादि शेषस्य बाधकम् । कथं विषयभेदे बाधकत्व-  
म् । इदं तावदयं प्रष्टव्यः, यदि तन्नोच्येत किमिह  
स्यात्, हलादिः शेषश्चेन्नाप्राप्ते तस्मिन्नारम्भादिदं तावद्  
बाधकं भविष्यति” इति । “अजादेर्द्वितीयस्य” इति सूत्र-  
भाष्येऽपि स्फुटमेतत् । अपवादे वृत्रहन्शब्दे निरूपयिष्य-  
माणौ बाध्यसामान्यचिन्ताबाध्यविशेषचिन्तापक्षौ । तौ

च लक्ष्यानुरोधाद्व्यवस्थितौ । तत्र बाध्यविशेषचिन्तापक्ष  
प्रवृत्त्याऽऽह न तु शर्पर इत्यस्येति ।

ननु 'विसर्जनीयस्य सो ऽशर्पर' इत्येव सूत्र्यता-  
म् । अशर्पर इति बहुव्रीहिणा पर्युदासेन च व्यवहिताद-  
पि "खरवसानयो "इतिसूत्रात् खरीत्यनुवृत्तिः सुकरा ।  
"वा शरि"इति सत्त्वविकल्पात् पक्षे विसर्गश्रुत्या विसर्गस-  
हितरूपासिद्धिः । कुप्वोरित्यत्र शर्पर इत्यनुवृत्त्याऽपि दोषा-  
भाव । एवञ्च वासः क्षौममित्यादौ कुप्वोरित्यस्यैवाप्रवृ-  
त्तिरिति चेन्न । एव सति सूत्रे विसर्गभावे कुप्वोरित्ये-  
तद्विषये चकाराद्विसर्गलाभानापत्तेः ।

ननु "वा शरि कुप्वोः"इत्यस्यैवाप्रवृत्तिरिति  $\times$ क $\times$ -  
पौ विसर्जनीय इत्यपि न्यासो ऽस्तु । मैवम् । विषय-  
विभागस्य दुर्विज्ञेयत्वापत्ते , बहुलाघवाभावात् प्रति-  
पत्तिगौरवाच्च ।

ननु शर्पर इत्येतद्विहितविसर्गस्य  $\times$ क $\times$  पौ  
दुर्निवारौ । किञ्च एतद्विसर्गस्यैव तौ स्याताम् । "खर-  
वसानयोः"इतिजातस्य त्वेतयोरासिद्धत्वात् सत्त्वमेव  
स्यात् एवं च वासः क्षौममित्यादावसङ्गतिरिति चेन्न ।  
"शर्परे विसर्जनीयः"इति सूत्र "कुप्वोः"इत्यत्रानुवर्त्य  
शर्परयोः  $\times$ क $\times$  पयोरपवादो विसर्गस्य विसर्गो भ-

वतीति पृथग् वाक्यार्थेन व्याख्याने दोषाभावादिति भाष्ये स्पष्टम् ।

जश्त्वेन द इति । स्वशब्दे उपपदे “छो च्छेदने” इत्यस्मात्कप्रत्यये ऽन्तर्वर्तिविभक्त्या स्वशब्दस्य पदत्वाद् “आद्यन्तौ ट्कितौ” इति तुकोऽपि तदवयवत्वेन पदान्तत्वाज् “झलाञ्जश” इति प्रवृत्तेरिति भावः ।

ननु दीर्घादितिपञ्चमीश्रवणाच्छे इति सप्तमीश्रुत्या पञ्चम्या षष्ठीप्रकल्पनेन छस्य तुकि छकारोपरि प्रकृतचकारश्रवणापत्तिरित्याशयेनाह दीर्घस्यायमिति । ज्ञापकाद्व्याख्यानाद्वा दीर्घादिति षष्ठ्यर्थे पञ्चमीति भावः । इदमेओङ्सूत्रे भाष्येऽपि ध्वनितम् । चेच्छिद्यत-इति । “छे च” इतिसूत्रे ऽकार उच्चारणार्थो न तुविवक्षित इत्याशयः । नन्वत्र तुको हलादि.शेषोऽस्तु । मैवम् । अभ्याससंज्ञाप्रवृत्तिकाले स्थानिद्वारा साक्षाद्वा सन्निहितानां हलामेव तेन निवृत्तिकरणात् । अत एव “नुगतोऽनुनासिकान्तस्य” इत्यादि चरितार्थम् ॥

इति ह्रस्वसन्धिः ॥

“इदुदुपधस्य चाप्रत्ययस्य” इतिसूत्रे इदुतावपधे यस्य समुदायस्य तस्यावयवो यो विसर्ग इति नार्थः । सम्भव-

ति सामानाधिकरण्ये वैयधिकरण्यस्यान्याय्यत्वात्। अप्रत्ययो  
 यो विसर्ग इत्यपि न। प्रत्ययविसर्गालाभात्। अग्निः करो-  
 तीत्यादौ न स्थानिवद्भावेन लाभः, विसर्गस्य स्थान्यलूरूप-  
 रेफवृत्तिप्रत्ययत्वस्य स्थान्यलधर्मत्वेन “अनल्विधौ” इति  
 निषेधात् (१)। तस्मात् सूत्रे प्रत्ययपद प्रत्ययसम्बन्धिपर-  
 म्। तेनेदुदुपधस्य प्रत्ययसम्बन्धिभिन्नविसर्गान्तस्य षत्वं  
 स्यादिति वर्तुले सूत्रार्थे अलोऽन्त्यपरिभाषयाऽन्त्यस्य ष-  
 त्वे निष्कृत दुष्कृतमित्यादिसिद्धिः। कविभिः कृतमि-  
 त्यादौ तु न दोषः, भिन्न प्रत्ययत्वेन तद्विन्नविसर्गा-  
 भावात्। एवरीत्या मातुः कार्यमित्यादावपि दोषाभावा-  
 वान्नाप्ये मूले च ज्ञानं तत्फलं चासङ्गतमिति तु न  
 वाच्यम्। अत्र प्रत्ययत्वाभावात्।

तद्यथा मातृशब्दान्दस “ऋत उद्” इत्युत्वे  
 रपरत्वे “रात्सस्य” इति लोपे रेफस्य विसर्गः।  
 तत्र सकारसन्निधावकारे नास्ति प्रत्ययत्वम्, प्रत्ययसं-  
 ज्ञायाः समुदायनिवेशिनीत्वादिति तदादेशस्योरः प्रत्य-  
 यत्वाभावेन विसर्गस्य प्रत्ययसम्बन्धित्वाभावः। यस्तु

---

(१) अल्लवव्याप्यधर्मावच्छिन्नस्थानितासमानाधिकरणधर्मा  
 वच्छिन्नविषयके कार्ये स्थानिवत्त्वनिषेध इति अनल्विधौचित्यस्य  
 नागेशमतोऽर्थसत्त्वादिति भावः।



उत्वे कृते ऽवशिष्टः सकारः प्रत्ययसञ्ज्ञकः स लुप्त एवे-  
ति कैयटः ।

न च “अन्तादिवच्च” इत्यस्य पूर्वस्य परस्य वा समुदाय-  
स्यान्तादिभ्या वर्णाभ्यां पृथगवस्थिताभ्या ये व्यवहाराः  
प्रत्ययत्वादयस्ते एकादेशविशिष्टस्यापीत्यर्थादुर्सित्यत्र प्र-  
त्ययत्वस्य सुलभत्वाद् “एकदेशविकृतमनन्यवद्” इतिन्या-  
येनोर इत्यस्य प्रत्ययतया न दोष इति वाच्यम् । त्रि-  
पाद्या असिद्धत्वेन तत्र “अन्तादिवच्च” इत्यस्याप्रवृत्तेः ।  
स्थानिवद्भावेनापि न प्रत्ययत्वम् । उपात्तस्थानिनो ऽका-  
रस्य प्रत्ययत्वाभावात् । प्रत्ययसम्बन्धित्वमपि न स्था-  
निवद्भावलभ्यम् अशास्त्रीयत्वादिति दिक् ।

एतदुक्तम्—“मातु करोति । अप्रत्ययस्येति षत्व  
प्रसज्येत, अप्रत्ययविसर्जनीयस्येत्युच्यते प्रत्ययविस-  
र्जनीयश्चायम्, लुप्यते ऽत्र प्रत्ययो रात्सस्येति” प्रकृतो-  
रण्परसूत्रयोर्भाष्ये ।

एवं चात्र प्रत्ययभिन्नविसर्जनीयत्वात् षत्व स्या-  
दिति सकलमभिसन्धायाह—एकादेशेति ।

तदुक्तम्—“एव तर्हि भ्रातुष्पुत्रग्रहणं ज्ञापकमे-  
कादेशनिमित्तात् षत्वप्रतिषेधस्य, कथं कृत्वा ज्ञा-  
पकम्, यदयं कस्कादिषु भ्रातुष्पुत्रशब्द पठति त-

उज्ञापयस्याचार्य एकादेशनिमित्तात् षत्व न भवति’  
इति तत्रैव भाष्ये ।

“ऋत उद्”इत्येकादशविधायक शास्त्र तद् निमित्तं  
प्रयोजकं यस्य विसर्गस्येत्यर्थः ।

विसर्गस्यैकादेशशास्त्रनिमित्तकत्वं तु एकादेश-  
शास्त्रसम्पन्नरेफस्थानिकत्वाद् बोद्धव्यम् ।

पाठादिति । न च “षत्वतुकोरसिद्धः” इति सूत्रे-  
णैकादेशशास्त्रस्यासिद्धत्वात् षत्वाप्राप्तौ तत्र पाठो  
विध्यर्थ एवास्तु, कथं ज्ञापनायेति वाच्यम् । षत्वे  
तुकि च कर्त्तव्ये पदान्तपदाद्योरेवैकादेशो ऽसिद्ध इति-  
भाष्यसम्मतार्थेन ‘कोऽसिचद्’इत्यादावेकादेशस्यासिद्ध-  
त्वादिति कैयटादयः ।

ननूक्तज्ञापकाद् ‘मातुः कृपा’इत्यादाविव ‘शकान्  
ह्वयन्ति’इत्यत्र “आदेच उपदेशे”इत्यात्वे किपि सम्प्रसारणे  
“सम्प्रसारणाच्च”इत्येकादेशे “हलः” इति दीर्घे ‘शकहूषु’  
इत्यत्रापि षत्वं न स्यादिति चेन्मैवम् । तुल्यजातीय-  
कत्वात् नियमस्य कश्च तुल्यजातीयः, कुप्नोरिति दिक् ।

हयव्रट्सूत्रे भाष्ये तु “उपधाग्रहणं न करिष्यते  
इदुज्जया तु पर विसर्जनीय विशेषयिष्यामः” इति  
प्रत्याख्यातं सूत्रस्थमुपधाग्रहणमित्यन्यदेतत् ।

यद्यपि द्वित्रिभ्या सुजन्ताभ्या चतुश्शब्दस्यापि सुजन्तत्वे लब्धे कृत्वोर्थग्रहणं 'साहचर्यं न व्यवस्थापकं सर्वत्र' इत्यर्थज्ञापनार्थम् । तेन "दीधीवेवीटाम्" इत्यन्तागमस्येटो ग्रहणं न तु धातोरिति ज्ञापनफलं दर्शितम्, तथापि 'प्रकृते किम्' इति पृच्छति कृत्वोऽर्थे किमिति ।

नन्वस्त्वेवं कृत्वोऽर्थ इत्यनेनैव कृत्वोर्थे वर्त्तमानस्येदुदुपधस्य पदस्य यो विसर्गस्तस्य षत्वं वेति सूत्रार्थे 'दशकृत्वः करोति' इत्यादौ नातिव्याप्तिर्न वा चतुष्करोतीत्यादावव्याप्तिरिति "द्विस्त्रिश्चतु" इति न कर्तव्यमिति चेन्न । कृत्वोर्थ इत्यस्य "इदुदुपधस्य" इति-सूत्रं प्रत्यसिद्धेश्चतुश्शब्दे नित्यषत्वापत्तेः ।

ननु "प्रकरणे प्रकरणमसिद्धं न तु योगे योगः" । तदुक्तम् "उपसर्गादिसमासेऽपि णोपदेशस्य" इत्यत्राष्टमे भाष्ये "समासे पूर्वपदादिति नियमान्न प्राप्नोति, असिद्धमुपसर्गाण्णत्वं तस्यासिद्धत्वान्नियमो न भविष्यति, एवं तर्हि सिद्धे सति यदसमासग्रहणं करोति तज्ज्ञापयत्याचार्यः—'न योगे योगोऽसिद्धः किं तर्हि प्रकरणे प्रकरणमसिद्धम्' इति" । एव च तदग्रणं व्यर्थमेवेति चेन्न । "रषाभ्याम्" इत्यत्र समानपदं समानमेव यन्नित्यं पदं तदाश्रीयत इति समासे नास्य प्रवृत्तिरिति "पूर्वपदात्सञ्ज्ञायामगः"—

इत्यस्य विध्यर्थत्वेन समासग्रहणस्य ज्ञापकत्वानुपपत्तिरिति कैयटेन तत्पक्षस्य दूषितत्वात्, “पूर्वतासिद्धम्” इत्यत्र पूर्वपदेन प्रकरणग्रहणे व्यवहितप्रकरण एव त्रिपाद्या असिद्धत्व स्यादिति दोषादस्याधिकारत्वे प्रतियोगमुपस्थित्या प्रतिसूत्रमसिद्धत्वस्य दुर्वारत्वाच्च ।

ननु “सुच ” इत्येवास्तु सूत्रम् । “पदस्य” इत्यधिकारात् सुजन्तपदावयवविसर्गस्येत्यर्थसम्भवेन द्विष्करोतीत्यादेर्निष्प्रत्यूहत्वात् । न च परमद्विष्करोतीत्यादौ षत्वानापत्तिः, प्रत्ययग्रहणपरिभाषया ज्ञापयिष्यमाणया ऽवयवस्य सुजन्तत्वेऽपि ‘उत्तरपदत्वे चापदादिबन्धौ’ इति निषेधेनापदत्वादिति वाच्यम् । “अनुत्तरपदस्थश्च” इति निषेधेन क्वचिदुपात्तविशेष्यासत्त्वेऽपि शब्दरूपविशेष्यमादाय तदन्तविधिरिति ज्ञापनेन शब्दरूपविशेष्यमादाय प्रत्ययग्रहणपरिभाषया लब्धस्य तदन्तार्थकस्य पदविशेषणतया सुजन्तान्तस्येत्यर्थेनादोषात् । एवमेव “वनोर च” इत्यादेरर्थ इति दिक् । तस्मात् “सुच” इत्येव सूत्रयितुमुचितमिति प्राहुः ।

चतुष्कपाल इति । चतुर्षु कपालेषु संस्कृत इत्यर्थे “संस्कृत भक्षा.” इत्यनेन जातस्याणो “द्विगोर्लुगनपत्ये” इति लुक् । चतुःशब्दस्याव्युत्पन्न-

त्वाद् “इदुदुपधस्य” इति नित्यं ष । अत एव “च-  
तुष्पाद्भ्यो ढञ्” इत्यादिनिर्देशसङ्गति । न च हयव-  
रट्सूत्रभाष्ये “इदुदुपधस्य सस्य यो विसर्ग ” इतिसू-  
त्रार्थकथनेन कथमत्र प्रवृत्तिः, विसर्गस्य पाठाभावेनोप-  
धात्वासम्भवात्तत्स्थानिनिमित्तमुपधात्व ग्राह्यमिति भा-  
ष्यकर्तुराशयात् । अत एवाष्टमे “सम सुटि” इति-  
सूत्रे “सपुंकानाम्” इतिवार्त्तिकेन रुविधानमेवास्त्व-  
त्याशङ्क्य “नैवं शङ्क्य पुस्कामेत्यत्रेदुदुपधस्येति षत्व  
प्राप्नोति” इत्युक्त सङ्गच्छते ।

नन्विह सामर्थ्यपदस्यैकार्थीभावे प्रचुरत्वात्तदेव  
युक्तम्, तथा च सर्पिष्कगेतीत्यादौ प्रवृत्तेरभावात्, सू-  
त्राप्रवृत्तौ “इदुदुपधस्य” इति नित्यषत्वप्राप्तिरत आह इह  
व्यपेक्षेति । इहैवेत्यर्थ । अत एवोत्तरसूत्रे भाष्ये “पू-  
र्वयोगे व्यपेक्षा सामर्थ्यम्, न चात्र व्यपेक्षासामर्थ्य-  
म्” इत्युक्तम् ।

अयं भावः—इहैकार्थीभावसामर्थ्यग्रहणे परम-  
सर्पिःकुण्डिकेत्यादवेकार्थीभावरूपसमासे ऽप्येतत्प्रवृत्त्या  
विकल्पापत्तिः । उत्तरसूत्रान्तःकोट्याऽनुत्तरपदस्थेत्य-  
न्वा “नि षं समासे” इति कोट्येव्युदासादिति ।

सामर्थ्यं किमिति । नन्वेतदभावे प्रतियोगित्वे-

नैकार्थीभावपर्यवसाने तत्र चोक्तदोषसद्भावात्प्रश्नानुप-  
पत्ति । न च परस्पराकाङ्क्षारूपा व्यपेक्षा किम-  
र्थमाश्रीयत इत्याशय इति वाच्यम् । एतदर्थभावे  
प्रतियोगित्वेनैकार्थीभावार्थपर्यवसाने निरुक्तदोषात्तृ-  
तीयकोटेश्चाभावात् । न चोत्तरसूत्रे एकार्थीभाववृत्तिरू-  
पसमासग्रहणेनैतत्सूत्रविषयता स्वातिरिक्तविषयिणी  
ज्ञाप्यत इति व्यपक्षालक्षणे सामर्थ्ये लब्धे किमर्थं  
तदित्याशय इति वाच्यम् । एतत्सूत्रेण सिद्धिमाश-  
ङ्क्योत्तरसूत्रवैयर्थ्यं तत्सामर्थ्यादनयोर्भाष्यकैयटयोर्निर्द-  
लत्वापत्ते । इदं च समनन्तरमेव दर्शयिष्यते चेत् ।  
सत्यम् । नाय किंशब्दोऽत्र पृच्छायाम्, क तर्हि  
जिज्ञासायाम् । व्यपेक्षादेन कीदृशोऽर्थो विवक्षित  
इति तात्पर्यम् ।

प्रत्युदाहरणमुखेन ज्ञापयति तिष्ठतु सर्पिरिति ।  
तत्र परस्पराकाङ्क्षारूपोऽर्थ इति नात्र प्रवृत्तिरिति  
भावः । विभक्तेः क्रियान्तरानुत्पादादेकक्रियान्वये  
ऽन्यत्रापेक्षाभावादित्यर्थः । वैपरीत्येनान्वये त्विष्टमेवेति  
बोध्यमिति दिक् ।

अनुत्तरपदस्थस्येति किमिति । इतिशब्दोऽप्यर्थे  
समाप्त्यर्थे वा । इतिशब्दापाठे तु अवयवद्वारा

समुदायस्य सङ्ग्रहः । उभयत्रापि सूत्रे किमर्थ-  
मिति प्रश्नः ।

भाष्ये त्ववशिष्टसूत्रवैयर्थ्यादेराशङ्कनात् । तद्य-  
था—“किमर्थं तर्हीदमुच्यते । प्रतिषेधार्थस्तु यत्नोऽ-  
ऽयमनुत्तरपदस्थेति”इति ।

इदं व्याचष्टे कैयटः—“इसुसोऽसामर्थ्ये” इ-  
त्यत्र व्यपेक्षालक्षणसामर्थ्यग्रहणात् समासे “इदुदुप-  
धस्य”इति नित्य षत्व सिद्धम्, तत्किमर्थमिदं सूत्रमिति  
प्रश्नाशयः । उत्तरपदस्थस्य समासे षत्वनिवृत्त्यर्थं  
सूत्रमित्यर्थं इति ।

तदेव समाधत्ते परमसर्पिरिति । नित्यग्रहणं तु  
न कर्त्तव्यम्, समासे “इदुदुपधस्य”इति नित्य षत्व-  
सिद्धेरिति कैयटः । “नित्य समासे” इत्यनेन निषे-  
धापत्तेर्वैयर्थ्यमाशङ्क्याह कस्कादिष्विति ।

ननु तत्र पाठसामर्थ्यादुत्तरपदस्थस्यापि षत्वम-  
स्तु, कथमन्यार्थतेति चेन्न । अनुत्तरपदस्थस्येतिग्रह-  
णस्य तज्ज्ञापकभाष्यस्य चासङ्गत्यापत्तेः । असमासे  
व्यपेक्षाविरहेऽपीति । तिष्ठतु सर्पिः कुण्डिकामानयेत्या-  
दौ “नित्य समासे” “इसुसोः”इत्यनयोरप्रवृत्तेः षत्वं न  
स्यादिति भावः । व्यपेक्षायामिति । सुन्दर सर्पिः कु

ण्डिकाया इत्यादौ “इसुसो.” इतिविकल्पापत्तिरिति भावः।

इति विसर्गसन्धिः ॥

—०—

ननु यत्वस्यासिद्धत्वादुत्वे कृतेऽपि तस्य स्था-  
निवद्भावेन रुत्वाद्यत्व स्यादित्यत आह यत्वस्या-  
पवाद इति । ननु पूर्वत्रासिद्धत्वेनोत्वे कर्तव्ये रु-  
त्वमसिद्धमत आह न भवतीति ।

ननु “रो. सुपि” इत्यस्यानन्तरम् ‘अत उरति’ इत्येवास्तु  
सूत्रम् । मैवम् । उत्त्वस्यासिद्धत्वेनाद्गुणप्रवृत्त्यनाप-  
त्तौरेत्याहुः ।

अशि किमिति । अशतिरिक्तै यादेशेऽपि  
भोभगो—खरवसानयोरुभयोस्त्रिपादीस्थत्वेऽपि पूर्वं प्रति  
परस्यासिद्धत्वाद्विसर्गविधि प्रति यत्वविधेरसिद्धत्वा-  
द्विसर्गस्यैव लाभान्न कुत्राप्यनिष्टमापद्येनेति ना-  
र्थो ऽश्ग्रहणेनेति पर्यनुयोक्तुराशयः । सत्य-  
मिति तदाशयमनूद्य समाधत्ते यद्यपीत्यादिना ।  
स्थानिवद्भावेनेति । न चातिदेशं प्रति विसर्गविधे-  
रासिद्धत्व शङ्क्यम् । “न मु ने” इत्यत्र नेति योगाभिभा-  
गेन “प्रत्ययः” “परश्च” इति निर्देशैश्च कैचित्प्रादी पूर्वं  
प्रति नासिद्धेति ज्ञापनात् ।



अत एव भगवद्भिखुदासीनैरुत्तरार्थं तर्हीत्युक्तम् । त-  
स्मादग्रहणमदृष्टार्थम् मूलं तु यथाश्रुतमेव । पदे  
किमिति । गौरवात्प्रश्नः । तन्त्रयुतमिति । तन्त्रउ-  
तम् । एकारस्याधादेशः । उत्तरार्थमिति । तदुक्तमत्र  
भाष्ये “पद इति शक्यमवक्तुम्, कस्मान्न भवति तन्त्र-  
युतम् । लक्षणप्रतिपदोक्तयोरिति । उत्तरार्थं तर्हि “ङमो  
ह्रस्वादचि ङमुण्णित्यम्” इत्यादेर्मा भूदण्डिनेति” ।

“भुवश्च महाव्याहनेः” इतिसूत्रे महाव्याहृतिग्रह-  
णेनोक्तपरिभाषा ऽनित्या ।

‘यदि तु’ इति वदतो मूलकृतो ऽप्ययमेव स्वरसः ।  
तेन पदग्रहणमिहार्थमपीति कश्चित् ।

अजादे पदस्य ङमुण् नेति भाष्याक्षरार्थः । ह्र-  
स्वात्परो यो ङम् तदन्त यत्पदमित्यादिके तत्सूत्रार्थे  
तु परमदण्डिनावित्यादावन्तर्वर्तिविभक्त्या पदत्वान्नु-  
द् स्यात् ।

ननु “उत्तरपदत्वे च” इतिनिषेध इति चेन्न । “अप-  
द्वादौ” इतिपर्युदासेन पदान्तत्वनिमित्तके विधौ प्रत्ययल-  
क्षणं नेति “नलुमता” इत्यत्र भाष्यसम्मतार्थेनेहाप्रवृत्ते ।  
किं च यत्रोत्तरपदस्य कार्यित्वं तत्रैव तत्प्रवृत्तिः ।  
अत एव भाषकुम्भवापेनेत्यादौ “पदव्यवायेऽपि” इतिप्रति-

षेधसिद्धिरित्यधिक नागेशीये । दर्शयिष्यते चेदं हल-  
न्तनपुसके । तस्मान्मण्डूकप्लुत्योत्तरार्थं पदग्रहणमिति  
स्थितम् ।

अण् किमिति । दीर्घश्रुत्या “अचश्च” इति परिभा-  
षयाऽच एव दीर्घो भविष्यतीति प्रष्टुर्भावः । तृढो वृढ-  
इति । ऊदिस्वेन वेट्कत्वाद् “यस्य विभाषा” इति नेट् ।  
ढत्वधत्वष्टुत्वढलोपा । ऋकारो नाणन्तर्गत इति  
दीर्घो नेति भावः ।

अण्ग्रहणसामर्थ्यादेवात्ताण् पूर्वैणान्यथोक्तरीत्यै-  
व सिद्धेः । अत्राण् पूर्वैणैव व्याख्यानादिति तु न युक्तम् ।  
व्याख्यानस्यागतिकगतित्वादित्याहुः ।

ननु पूर्वस्येति न कार्यं सप्तमीश्रुत्यैव “तस्मिन्”  
इति परिभाषोपस्थानादत आह पूर्वग्रहणमिति । अ-  
स्य सूत्रस्योत्तरपदाधिकारस्थत्वादुत्तरपदस्थयोरेव ढरे-  
फयोः परतो दीर्घविधानं स्यादिति भावः । एव चे-  
दिहापीत्याह अजर्घा इति । गृधेर्यङ्लुकि द्वि-  
त्वेऽभ्यासस्य रुगागमे लङः सिपि शब्दलुकि लघूप-  
धगुणे रपरत्वे “इतश्च” इतीकारलोपे हल्ङ्यादिलोपे  
भणभावे जश्त्वे “दश्च” इति रुत्वे अजर्घरू इतिस्थिते  
“रोरि” इति रेफलोपेऽनेन दीर्घ इति दिक् ।

मनस् रथ इत्यादि । “हर्शि च” इति देवो हसती-  
 त्यादौ सावकाशम् । “रोरि” इति पुनारमत इत्यादौ  
 लब्धावसरम् । उत्वमेवेति । सिद्धासिद्धयोरतुल्यबलत्वे  
 न विप्रतिषेधसूत्राप्रवृत्तौ निष्प्रतिपक्षत्वादुत्वमेव भ-  
 वतीत्यर्थः । तदुक्तम् “पूर्वत्रासिद्धे नास्ति विप्रति-  
 षेधो ऽभावादुत्तरस्य” इति । अकोः किमिति । अक-  
 च्सहितयोः शब्दान्तरत्वादेव तत्र नातिप्रसङ्ग इति प्र-  
 श्नः । एषक इति । अकोरिनिनिषेध एव “तन्म-  
 ध्यपतितस्तद्ग्रहणेन गृह्यते” इति परिभाषा ज्ञाप-  
 यतीति समाधानम् । अनञ्समास इति किमिति ।  
 नञो ऽभावार्थकत्वेनाभावे प्रतियोगिनो विशेषणत्वात्  
 पूर्वपदार्थप्रधानेनोपसर्जनत्वात् “त्यदादीनाम्” इत्यस्या-  
 प्रवृत्तौ हल्लङ्यादिलोप एव भविष्यतीति शङ्कितुराश-  
 यः । तत्र पूर्वपदार्थप्रधानत्वेऽनौ स्त इत्यत्र द्विव-  
 चनादि, अत्व भवसीत्यादौ पुरुषव्यवस्थादि च न सि-  
 ध्येदित्याशयेन समाधत्ते अस इति । एतद्ग्रहणमु-  
 त्तरपदार्थप्रधानतां नञ्समासे ज्ञापयतीति भावः । अत  
 एवोत्तरपदार्थप्रधानस्तत्पुरुष इति प्रवादो ऽपि स-  
 म्भवति इति दिक् । इति स्वादिसन्धिः ॥

इति सन्धिप्रकरणम् ॥

अथ पाचक औपगव इत्यादौ प्रत्ययान्तत्वेन प्रातिपदिकसंज्ञापर्युदासात्कृत्तद्धितयोर्ग्रहणमावश्यकम्, समामे तु स्वरसन्ध्युत्तरीत्या समुदायस्यार्थवत्त्वादर्थवत्सूत्रेणैव सिद्धे व्यर्थं तदग्रहणमत आह नियमार्थमिति ।

ननु राजपुरुष इत्यादावपि प्रत्ययान्तत्वेन निषेधाद्विध्यर्थमेवास्तु, कथमेतदिति चेन्न । “प्रत्ययग्रहणे यस्माद्”इतिपरिभाषया स्त्रीप्रत्यये ज्ञापयिष्यमाणया वारणात् । तद्यथा—कृते समासे “सुपो धातुप्रातिपदिकयोः”इति सुपो लुगर्थमपेक्षिता प्रातिपदिकसंज्ञा, तत्र च पुरुषशब्दस्य प्रत्ययान्तत्वेऽपि राजपुरुष इति समुदायस्योक्तपरिभाषया प्रत्ययान्तत्वाभावात् । ननु राजकुमारीत्यादौ “स्त्रीप्रत्यये चानुपसर्जने न”इतिवाचनिक्याः “ष्यङ् सप्रसारणम्”इतिसूत्रे भाष्योक्तपरिभाषाया अप्राप्तेर्दोष इति चेन्न ।

“अन्तरङ्गानपि विधीन् बहिरङ्गो लुग्बाधते”इति हलन्तपुलिङ्गे ज्ञापयिष्यमाणया परिभाषयाऽन्तरङ्गहलङ्घादिलोपस्याप्रवृत्ते श्रूयमाण एव सुपि समासेन तत्र चाप्रत्ययान्तत्वेन प्रवृत्ताया प्रातिपदिकसंज्ञाया “एकदेशविकृतमनन्यवद्”इति परिभाषया निर्जरशब्दे वक्तव्यतया विभक्तिलुक्पि सुलभत्वात् ।

ननु चार्थवत्त्वं शक्तिलक्षणाव्यञ्जनान्यतमसम्बन्धेनार्थबोधकत्वमिति स्वीकाराच्छशशृङ्गमित्यादौ तदभावात् समासग्रहणं विध्यर्थामाति चेत् । मैवम् । तत्रापि बौद्धार्थे शक्तिस्वीकारस्यान्यत्र प्रपञ्चितत्वात् ।

ननु 'वृत्तिमत्प्रातिपदिकम्' इत्येवास्तु सूत्रमिति चेन्न । भाषाशब्दानामप्यवश्यं शक्तिस्वीकारेण तत्रापि संज्ञया साधुतापत्तेः, तिङादावपि दोषापत्तेश्च । न च कृदादिवृत्त्यभिप्रायेण तादृशसूत्रमास्तामिति चेन्न । अव्युत्पन्ने ङित्थादावव्याप्ते सनाद्यन्तेष्वतिव्याप्तेश्चेति दिक् ।

ननु भाष्यकृदभिहितप्रत्याहाराद् 'अनिष्प्रातिपदिकम्' इति न्यासस्वीकारेण सुसिङन्तभिन्नं प्रातिपदिकसंज्ञं स्यादित्यर्थात् ममासस्यापि स्यात्, माऽऽस्ता च नियमसूत्रमिति चेन्न । प्रत्येक वनमित्यादौ च, दश दाडिमानि षड्पूपा इति समुदायेषु च सञ्ज्ञानिरासाय बहुपटव इत्याद्यर्थं चार्थवत्सूत्रस्यावश्यकर्णीयत्वे नियमसूत्रस्यापि करणीयत्वात् ।

एतेनाहान्नित्यत्र हन्तेर्लङि नलोपवारणायाधातुग्रहणस्यावश्यकत्वात्, काण्डे कुण्डे इत्यादावतिव्याप्ते-  
श्वोक्तन्यासो न कार्य इति मन्दोक्तमपास्तम् । प्रत्यय-

लक्षणेन लुप्ततिङन्तसुबन्तत्वाश्रयणेनैवेष्टासिद्धेः । “स-  
सम्यधिकरणे च” इत्यादिनिर्देशविभक्त्यादेशस्यान्तवद्भा-  
वानभ्युपगमात् काण्ड इत्यादौ दोषाभाव इति यथान्यास  
इवात्रापि वक्तुं शक्यत्वादिति दिक् ।

नियमस्वरूपमाह यत्रेति । सङ्घाते ऽर्थवति  
पदसमुदाये इत्यर्थः । समासस्य सजातीय एव नियम  
इत्याह पूर्वो भागः पदमिति । चतुर्विधेऽपि समासे  
पूर्वभागस्य पदत्वाव्याभिचारित्वादिति भावः ।

ननु जन्मवानित्यादौ “स्वादिष्वसर्वनाम—” इत्यनेन  
पूर्वभागस्य पदत्वात् सञ्ज्ञानायत्तिः । न च तद्धिता-  
न्तत्वात् सिद्धिः । तस्यौपगवमित्यादौ “यच्चि भम्” इति-  
पूर्वभागस्य भत्वेन नियमाप्राप्त्या चरितार्थत्वादिति  
चेन्न । पूर्वनियमे ‘उत्तरस्तु प्रत्ययो न’ इत्यशपूरणात् ।  
एवमपि राजेयानित्यत्र पूर्वभागस्य पदत्वेऽप्युत्तरस्य  
प्रत्ययत्वाद् नियमाप्राप्तेः समुदायस्य प्रातिपदिकत्वं  
स्यादिति चेत् । मैवम् । पूर्वभागप्रकृतिकप्रत्ययो नेति-  
व्याख्ययाऽत्रातथात्वात् ।

न चोक्तरीत्या पूर्वो भागः पदमिति  
नियमांशः विनाऽपि समीहितसिद्धेस्तदशो व्यर्थ इति  
वाच्यम् । बहुपटव इत्याद्यर्थमावश्यकत्वात्तद्यथा-

बहुच्विशिष्टस्य प्रातिपदिकत्वेन जसो लुकि सति 'चित्' सप्रकृतेर्बह्वकजर्थम्'इत्यनेन प्रत्यये सति प्रकृति-  
प्रत्ययसमुदायस्यान्त उदात्तो वाच्य इत्यर्थकेन पटुपदो-  
त्तरोकारस्योदात्तत्वसिद्धिः । अन्यथा जस एवोदात्तत्वे  
अनिष्टापत्तेः । न च तद्धितग्रहणस्य तद्धितविशिष्ट-  
परत्वान्न दोष इति शङ्क्यम् । पचनकीत्यादावतिव्याप्तेः ।

ननु वृषण्वसुरित्यत्र 'वृषण्वस्वश्वयोः' इतिसूत्रेण  
पूर्वभागस्य भत्वान्नियमाप्राप्त्या सज्ञानापत्तिरिति चेन्न ।  
तस्य च्छान्दसत्वात्, वृषण् सु वसु सु इत्यवस्था-  
याभेव प्रातिपदिकसंज्ञाप्राप्तेः, तदानीं च वसुशब्द-  
परत्वाभावेनैव भमज्ञाया अप्रवृत्तेश्चेति दिक् ।

नियमफलमाह वाक्यस्य नेति । गामानय  
शुक्लां दण्डेनेत्यादौ सति प्रातिपदिकत्वे सुपो ऽश्रव-  
णापत्तिरिति भावः ।

ननु "कृद्ग्रहणे गतिकारकपूर्वस्यापि ग्रहणम्"इति  
परिभाषया समासे कथयिष्यमाणया मूलकेनोपदश  
भुङ्क्ते इत्यादिवाक्यस्य स्यादेव सज्ञा । न च भुजि-  
क्रियाया मूलकेनेत्यस्य करणत्वेनान्वयादुपदश कृद्-  
न्तं प्रति कारकत्वमेव नास्तीति भ्रमितव्यम् । उपद-  
शमित्यत्र कर्मत्वेनाप्यन्वयस्य वक्तुं शक्यत्वात्, तत्र

च प्रधानभुजिक्रियानिरूपितकरणत्वसज्ञाप्रयुक्ततृतीयैव  
पश्य मृगो धावतीत्यादाविवेति स्पष्टमन्यत्रेति चेन्न, समा-  
सकृतनियमेन परत्वात्कृदन्तप्रयुक्तकार्यबाधनस्या-  
ङ्गीकारादिति सङ्क्षेपः ।

अधिकाग्रसूत्रे ङ्यागोर्ग्रहण माऽस्त्वित्याक्षिपति  
लिङ्गविशिष्टस्यापीति । लिङ्गबोधकप्रत्ययविशिष्ट-  
स्यापीति तदर्थः । इयं च परिभाषा “युवा खलति”  
इत्यादिसूत्रे युवग्रहणादिभिर्ज्ञापितेति स्पष्टमाकरे ।  
तद्धितोत्पत्तिरिति । अन्यथोभयत्रापि प्रत्ययत्वेनो-  
त्पत्तावनियमः स्यादिति भावः ।

ङ्याबन्तात्तद्धितोत्पत्तौ तु आर्यका आर्यिके-  
तिरूपद्वयसिद्धिस्तद्यथा प्रथममार्थपदादापि ततः स्वा-  
र्थिके कनि “के ऽण.” इति ह्रस्वत्वे “उदीचामातः स्थाने  
यकपूर्वायाः” इत्याकारस्थानिकाकारस्थेत्वविकल्पात् । अ-  
न्यथा तु “प्रत्ययस्थाद्” इत्यनेनोत्सर्गविधिना नित्यमेवेत्वे  
आर्यिकेत्येकमेव रूपं सिध्येत् । ङ्याब्रह्मण स्त्रीप्रत्य-  
यमात्रोपलक्षणम् । तेन युवतितरेत्यादौ वयोवाचके  
वैकल्पिकजातित्वस्य स्वीकाराज् “जातेश्च” इति पुंस्त्व-  
निषेधसिद्धिः । किं च तद्धितग्रहण समासान्तप्रत्ययाद्य-  
तिरिक्तपरम् । तेनयूनीनिरिति बहुगोमतीकेति प्रयोगो-



नेति बोध्यम् ।

वस्तुगत्या ड्याबूगूहणं न कर्तव्यम् । तथा हि “वकालानेषु कालनाम्नः” इत्यादिज्ञापनात्सुबन्तात्तद्धितोत्पत्तिरिति परमार्थः । तत्र स्वार्थद्रव्यलिङ्गसङ्ख्याकारकेतिपञ्चविधप्रातिपदिकार्थप्रयुक्तकार्याणां क्रमनियमः, प्रथमं शब्दप्रवृत्तिनिमित्तत्वेन जातिबोधः । ततो धर्मित्वेन प्रधानत्वाल्लिङ्गादिभिरपेक्षितत्वाच्च व्यक्तिबोधः । ततः स्वमात्रापेक्षत्वाल्लिङ्गबोधः । ततो त्रिजातीयक्रियापेक्षया कारकापेक्षया सजातीयपदार्थापेक्षसंख्यायां प्रथममुपस्थितत्वात् सङ्ख्याबोधः । ततः कारकरूपविभक्त्यर्थापेक्षया कारकबोधः । तथा च लिङ्गकार्यानन्तरमेव तद्धितोत्पत्तेः पूर्वोक्तप्रयोगाणां नानुपपत्तिरिति वदन्ति ।

ननु रामा इत्यादौ दीर्घो न स्यात् सवर्णबाधकत्वाद् अतो गुणस्य इत्याशङ्क्यापत्तादविषयबाध्यविशेषचिन्तापक्षमूलन्यायेन समाधत्ते पुरस्तादिति ।

अयं च न्यायो “नादिचि” इतीज्यहणेन ज्ञाप्यते । तद्धि रामा रामानित्यादौ निषेधाभावार्थं क्रियते, पररूपेणैव पूर्वसवर्णदीर्घबाधने हि तद्गूहणं व्यर्थमिति ।

एव हि पाठक्रमः—“अतो गुणे, अकः सवर्णे

दीर्घः, प्रथमयो पूर्व सवर्णः” इति । अत्र वक्तव्यमुक्तं स्वरसन्धौ, वक्ष्यते च ।

हे रामेत्यादौ विप्रतिपत्तिं निरस्यति सम्बुद्ध्या-  
क्षिप्तस्येति ।

प्रत्ययविधावङ्गस्यापेक्षितत्वेनाङ्गाक्षेपस्योचितत्वादिति भाव इत्येकं ।

सम्बुद्धे प्रत्ययत्वेन “यस्मात् स विहितस्तदादि” इत्यंशरूपस्याङ्गस्याक्षेपो, न त्वङ्गेतिसूत्रस्येति स्पष्ट भाष्य इत्यन्ये ।

एवञ्च मौलिकार्थस्य हे राम इत्यादिर्विषयो न त्वन्य इत्याह हे कतरदिति । इह प्रकृत्यकारस्य टिलो-  
पेनापहाराद् ह्रस्वान्ताङ्गात् परहलो ऽभावादित्याशयः ।  
ननु “येन यद् आक्षिप्यते तत्तस्यैव विशेषणम्” इति  
न्यायस्य जात्याक्षिप्तव्यक्तौ व्यक्तत्वात् प्रकृतेऽपि स-  
म्बुद्ध्याक्षिप्तस्याङ्गस्य सम्बुद्धावेवान्वयस्योचितत्वेन  
‘अङ्गात् परस्या सम्बुद्धेरवयवस्य हलो लोपः’ इति  
सूत्रार्थ उचित, ततश्च हे कतरदित्यादिसिद्धेर्मूलो-  
क्तार्थो न युक्त उक्तन्यायविरोधादिति चेत् । मैवमित्याह  
कुलोति । तथा सतीद न सिध्यतीत्यभिप्रायः । अत्र  
“स्वमोर्नपुसकाद्” इतिलोपात् परत्वाद् “अतो ऽमि”

कृते ऽमि पूर्वरूपत्वे च हलन्ताङ्गात् परसम्बुद्धेरभावाद्  
मलोपो न स्यात् ।

नन्वेकादेशस्य पूर्वान्तवद्भावेन ह्रस्वान्ताङ्गात् प-  
रत्वमिति चेत्, हन्त भोः परादिवद्भाव त्रिना अमि  
सम्बुद्धित्वस्यैवाभावात् । न च द्वयोराश्रयणम्, “उभ-  
यत आश्रयणे नान्तादिवद्”इति निषेधात्, सत्यप्येव  
ह्रस्वसम्बुद्धयो पौर्वापर्यव्यवहारासम्भवापत्तेश्च । एव  
च लक्ष्यानुरोधादन्याक्षिसस्याप्यन्यत्रान्वय इति स्वी-  
कारेण कुत्रचिन्न्यायास्वीकार इति भाव ।

नन्वेवमपि कथमत्र मकारलोपः सम्बुद्धित्वस्य  
सकारमात्रनिष्ठत्वेन स्थानिभूताल्धर्मत्वाद् “अनल्विधौ”  
इति निषेधेन स्थानिवद्भावाभावेनामः सम्बुद्धित्ववि-  
रहान्मस्य सम्बुद्धयवयवत्वाभावादिति चेन्न । सुप्-  
सञ्ज्ञाया उकारविशिष्टे सत्त्वेन सुबुपस्थाप्ये जायमा-  
नैकवचनसञ्ज्ञाया विशिष्टे सत्त्वेन सम्बुद्धिसञ्ज्ञा-  
यामित्संज्ञकोकारविशिष्टस्यैवोद्देश्यत्वेन तस्थानल्वि-  
धित्वात् स्थानिवद्भावेन सम्बुद्धित्वस्य सुलभत्वादिति  
न कश्चित् क्षुद्रोपद्रवः ।

एङ्ग्रहण किमिति । हरे विष्णो इत्यादावङ्गाधि-  
कारस्थात् परनिमित्तापेक्षाच्च गुणात् पूर्वं ह्रस्वान्तत्वा-

देव सिद्धिः । सेप्रभृतीनां त्वनभिधानमेव, सति वा-  
ऽभिधाने एग्रहणेनैव सिद्धेः प्रत्याहारो व्यर्थ इति  
प्रष्टुराशयः । समाधत्ते हरे इति । तत्सामर्थ्यादेवात्र  
सन्निपातपरिभाषानिवृत्तिः, 'गुणात्सम्बुद्धेः' इति वक्तव्ये  
ह्रस्वग्रहणसामर्थ्याच्चेति दिक् । सन्निपातपरिभाषाया  
अप्रवृत्तेरेव हे लक्ष्मि इत्यादौ सम्बुद्धिलोप इत्याहुः ।

सन्निपातेति । “सन्निपातलक्षणो विधिरनिमित्त  
तद्विघातस्य” इति परिभाषाशरीरम् । सन्निपातः संश्ले-  
षः, स लक्षणं निमित्तं यस्य तः सन्निपातः यो विह-  
न्ति निवर्तयति स तद्विघातः, तस्य निमित्तं का-  
रणं न भवतीति तदर्थः । एवं चेयं परिभाषोपजी-  
व्योपजीवकभावविरोधमूलिका । उपजीवकविधिरुपजी-  
व्यविधेर्विघाते कारणं न भवतीति वक्तुंलार्थः ।

ननु यजादित्वसापेक्षदीर्घस्य बहिरङ्गनयाऽसिद्ध-  
त्वाच्चेह सन्निपातविघात इति चेन्न । आरोपितासि-  
द्धत्वेऽपि वास्तविकताद्विघातस्य जायमानत्वेन तत्प्रवृत्ते-  
रिति दिक् ।

कष्टयेति । नचान्न “अकृत्सार्वधातुकयोः” इति दीर्घः,  
अतः कथमस्यानित्यताज्ञापकत्वम् । तस्यापि सन्निपात-  
परिभाषयैवाप्राप्तेरित्याशयात् । विरोधाभावात्फलविशे-

षाभावाच्च परत्वेऽपि “अकृद्” इति सूत्रमत्र नोपन्यस्तम् ।  
नतु “अकृत्सार्व—” इति पर्युदासेन तिङन्त एवास्य प्रवृत्ति-  
रित्यपि युक्तम् । अङ्गवृत्तपरिभाषां ज्ञापयितुं “ज्यादादी-  
यसः” इति सूत्रे ह्रस्वमकार विधाय ज्यायानित्यत्र “अकृ-  
त्सार्व—” इति दीर्घं विदधतां भाष्यकृतां विरोधापत्तेः ।

इलि किमिति । रामाणामित्यादिकं सन्निपात-  
परिभाषया न दोषसहम् । “उतो वृद्धिर्लुकि” इत्यतो ह-  
लीत्यनुवर्त्य हलि परत एव एत्वाविधानादिति प्रश्नः ।  
अतिरिच्यमान इलग्रहणमेत्वविधावुक्तपरिभाषाया  
अनित्यता ज्ञापयति, तेन सर्वेषामित्यादावेत्व सिद्ध-  
मित्युत्तरम् ।

स्यादेतत् । ‘बहुवचने इलीग्’ इत्यस्तु लाघवात्  
सूत्रम् । मैवम् । “आद्यन्तौ टकितौ” इति किदागमस्यान्ता-  
वयवत्वादिगन्तनपुसकत्वेन “इकोऽचि” इति सूत्रेण ज्ञान-  
योरित्यादौ नुमापत्तेः । न चादगुणोऽन्तरङ्गत्वात् प्रवर्ते-  
तेति वाच्यम् । ‘वार्णादाङ्गम्’ इति न्यायेन नुम एव प्रवृत्तेः,  
न च समाननिमित्तकत्वरूपसमानाश्रयत्व एवायं न्या-  
य इति वाच्यम् । इयाय इयेषेत्याद्यसिद्धेः । द्वित्वे  
कृते अन्तरङ्गं सवर्णदीर्घं न्यायेनैव बाधित्वा वृद्धि-  
प्रवृत्तौ रूपसिद्धिः, त्वदुक्तसमानाश्रयत्वाभावेन तद-

सङ्गति स्याद् । आङ्गवार्णयो समानकार्षित्वे एव न-  
त्प्रवृत्तिरित्युक्तेर्न दोषः । इहापीकारस्य नुमस्था-  
नित्वाद् “आद् गुण” इत्यस्यापि “पूर्वपरयोः” इत्यादि-  
निर्देशेनेकारस्य स्थानित्वेन समानाश्रयत्वात् ।

एतेनेह ‘वार्णादाङ्गम्’ इत्यस्याप्रवृत्तेरन्तरङ्गत्वान्नु-  
म पूर्वमेकादेशस्यैव प्रवृत्तिरिति मन्दोक्तमपास्तम् ।

ननु टकारो ऽनुबध्यताम् । एवमपि सुबाध्यवयव-  
त्वात् निर्जेरेभ्य इत्यादौ जरसादेशापत्तिरिति केचित् ।

वस्तुगत्या एभ्य इत्यत्र नित्यत्वादिति कृते  
हलि लोप बाधित्वा ऽनादेशापत्तेः । एतेन प्रतिप-  
त्तिक्लेशवारणाय तथा न्यासो न कृत इति मन्दोक्त-  
मपास्तम् ।

ननु “बहुवचने रभ्येद्” इति न्यासोऽस्तु । मैवम् ।  
“सुट्तिथोः” इत्यादाविकारोच्चारणेन “न पुनरन्तरेणाचम्”  
इति “उच्चैः” इतिसूत्रस्थभाष्येण च शास्त्राबोधिताजव्य-  
वहितहल्समुदायस्यासाधुत्वबोधनात् । स्कोरित्यादिस्तु  
सौत्रप्रयोग इत्याहु । (१)

( १ ) परे तु उक्तन्यासस्य लाघवानुगृहीतत्वेन पाणिनेरेवैतस्य  
करण सम्भाव्यते तदा स्कोरित्यादिवदस्यापि सौत्रत्वादुपपत्ति  
सुशक्तेति विचार्यमित्याहु ।

अत्र केवल ‘अल्येद्’ इति न्यासः । सुपीत्यनुङ्गस्या झळादौ

यद्यापि पर इति । ननु इदं न सत्, “नामि”इ-  
त्यस्य नित्यत्वात्, कृते ऽपि “सुपि च”इति दीर्घे प-  
र्जन्यबल्लक्षणप्रवृत्त्या “नामि”इत्यस्य प्रवृत्तेरिति चेन्न ।  
‘शब्दान्तरस्य’इतिन्यायेनानित्यत्वात् । न च “एकदेशत्रि-  
कृतम्”इतिन्यायेन शब्दान्तरत्वाभाव इति वाच्यम् । श-  
ब्दान्तरस्य”इतिन्यायविषये एकदेशन्यायाप्रवृत्ते । अ-  
न्ययोक्तन्यायस्य सर्वथा वैयर्थ्यापत्तेः । अन एव चि-  
कीर्षतीत्यादौ “अञ्जनगमाम्”इतिदीर्घे दीर्घस्य, अन्यथा  
तु ह्रस्वस्येतिशब्दान्तरप्राप्त्या द्वित्वमनित्यमिति भाष्यो-  
क्तं सङ्गच्छते । न च नाम्शब्दमुच्चार्य विहितत्वेन  
प्रतिपदोक्तत्वात् नामीत्यस्यैव प्रथमं प्रवृत्तेरिति वा-  
च्यम् । प्रतिपदोक्तेऽपि निरवकाशस्य बीजत्वेन “नामि”  
इत्यस्य निरूपयिष्यमाणावकाशत्वात् । नाम्त्वसुप्त्वा-  
श्रयणेन बहिरङ्गत्वं तूभयोः समम् । तस्मान्मूलोक्तं  
युक्तमेवेत्याहुः ।

परिभाषाविरोधादिति । अनित्यता सर्वताभ्युपे-

सुपि एत्वमिति तदर्थः । नचैव राम इत्यत्रैव शङ्क्यम् । एङ्-  
इत्वादिति सुत्रे ह्रस्वग्रहणेन सौ तदभावज्ञापनात् । अन्यथा एङ्-  
ग्रहणादेव सिद्ध्या तस्य वैयर्थ्यापत्तेः । न च हे गौरि इत्याद्यर्थः  
तदावश्यकम् । इदेङ्सम्बुद्धेरिति न्यासेनेष्टसिद्धेः । ज्ञानेत्यादौ  
सम्बुद्धिलोपस्तु उक्तन्यासादूर्ध्वम् ‘अम्’ इति न्यस्य सम्बोधनस्या-  
मोऽपि लोप इति स्वीकाराद्वा घारणात् इति केचिद् ।

येत्यत्र मानाभाव इत्याशयः । आरम्भसामर्थ्यादिति ।  
 “सुपि च” इति तु रामाभ्यामित्यादौ सावकाशमिति  
 भावः । ननु “षट्चतुर्थ्यः” इति नुटि कतीनामित्यत्र  
 परिभाषाप्रवृत्त्यभावात् “नामि” इत्यपि चरितार्थम् ।  
 किञ्च “सरूपाणाम्” इत्यादिनिर्देशेनोक्तपरिभाषाया  
 अनित्यताऽभ्युपगमेऽपि रामाणामित्यादौ परत्वात् “सुपि  
 च” इत्यस्यैव प्रवृत्तेरत्र “नामि” इत्यस्योपन्यासां  
 मोघ एव । न च चतुर्ग्रहणेन हलन्तषट्सञ्ज्ञकादेव  
 नुट् न तु कतिशब्दादिति वाच्यम् । “द्विस्त्रिश्च-  
 तुः” इति सूत्रे कृत्वर्थग्रहणेन साहचर्यस्यानित्यताश्र-  
 यणात् । रेफो यथा हल्सञ्ज्ञकस्तथा ऽम्संज्ञोऽपीत्य-  
 मन्तषट्सञ्ज्ञकादेव नुट् न तु षकारान्तादिति ष-  
 ण्णामित्यत्र नुडनापत्तेश्च । तस्मात् कतीनामिह चा-  
 रितार्थान्नामीत्यस्य कथं वैयर्थ्यमिति चेत् । ‘कते-  
 नीमि’ इत्येवास्तु विशेषसूत्रम् । “नैकमुदाहरणं योगा-  
 रम्भ प्रयोजयति” इति भाष्यकृदुक्तेः । योगारम्भमिति  
 सामान्ययोगारम्भमित्यर्थस्तेनाग्नेयामित्यस्य “अग्नेर्दग्”  
 इत्यादेः प्रयोजकत्वमव्याहृतमिति भावो भाष्यकर्तुः ।

(१) अन्यूनानतिरिक्तधर्मावच्छिन्नविषयताप्रयोजकपदोपादाने कर्त-  
 व्ये व्यापकधर्मावच्छिन्नविषयकपदोपादानं न कर्तव्यमिति परमार्थः ।



सामर्थ्यादित्यस्य सामान्यसूत्रारम्भसामर्थ्यादित्यर्थः ।

ननु “ह्रस्वनद्याप.” इत्यत्र ‘नुङ्’ इति योगं विभज्य सामान्येन नुट विधाय ‘नद्याप.’ इति दीर्घान्ताच्चेन्नद्याप एवेतिनियमादीर्घान्तेषु दोषो न, हलन्ताच्चेत् षट्-चतुर्भ्य एवेति नियमाद्, “वा द्रुहमुहणुहण्णिहाम्” इत्यादिनिर्देशाद्वा हलन्तेषूपपत्तिं प्रतिपाद्य, ह्रस्वप्रहण प्रत्याख्यायते । ततश्चोक्तपरिभाषाया अप्राप्तेर्नामीति नोपक्षीणमिति चेन्मैत्रम् । नद्याप इत्यस्य स्त्रीलिङ्गाच्चेन्नद्याप एवेति विपरीतनियमापत्तौ मतीनामित्यादौ नुडनापत्तेरुक्तकल्पनावैकल्यात्(१) ।

एतेन बहुश्रेयस्यादीना पुलिङ्गानामनदीत्वदर्शनात् तिसृणामित्यत्र नामि दीर्घनिषेधाद् ज्ञापकाच्च स्त्रीलिङ्गाच्चेन्नद्याप एवेति नियम कर्तुमशक्यः । दीर्घान्ताच्चेति नद्याप एवेति तु सुकर एव । आ आबितिप्र-

(१) यत्तु कैश्चिद् नामीत्यत्र न इत्यस्य लुप्तषष्ठ्यन्तत्वं स्वीकृत्य आमि परे नान्तस्याङ्गस्याचो दीघ इत्यथ । आमीति सप्तम्या अङ्गाज्जिषेणत्वेन ‘येन नाव्यवधानम्’ इति न्यायनैकवर्णद्वयवधाने प्रवृत्तिः । ह्रस्वेत्यत्र च लुको विधानं धनानामित्यादौ सन्निपातपरिभाषयाऽल्लोपाभावसाधनम् । एवञ्च पञ्चानामित्यादावप्यनेनैव दीर्घसिद्ध्या “नोपधाया” इति सूत्राकरणलाघवप्रदश्यते तत्तु षण्णा चर्मणामित्यादौ दोषवारणायानेकक्लिष्टकल्पनागौरवेणैव दूषितप्रायम् । इत्याद्यन्यतोऽवसेयमिति दिक् ।

श्लेषेण सिद्धान्ते दीर्घाकारस्य ग्रहणात् । तत्साहचर्ये-  
ण नदीसञ्ज्ञकानामपि दीर्घाणामेव ग्रहणादिति म-  
न्दोक्तमपास्तम् । यतो नदीत्वस्य नित्यस्त्रीविषयत्वे-  
नार्थान्नित्यमित्यस्य सिद्धत्वान्निवेशाद्वा त्रिशब्दस्य च  
नियमानन्तर्गतत्वेन “षट्चतुर्भ्यश्च” इत्यत्र त्रेरित्य-  
स्यानुवर्त्तनेन वा नुट्सिद्धयोक्तज्ञापकासम्भवात् । बहु-  
श्रेयस्यादीनां तु अर्थान्तरसङ्क्रमात् पूर्वं विद्यमानं  
नित्यस्त्रीत्वमादाय तस्यार्थान्तरसङ्क्रमेऽपि नदीत्वं व-  
क्तव्यमित्यर्थकेन प्रथमेतिवार्त्तिकेनाभीष्टं तत् । वार्त्ति-  
काभावेऽपि यथोद्देशपक्षे पूर्वप्रवृत्तां सञ्ज्ञां कार्यकाले  
ऽप्यवयवगतामादायातिदिश्यते ।

भाष्येऽप्युक्तम्—“अवयवस्त्रीविषयत्वात्सिद्धम्,  
अवयवोऽत्र स्त्रीविषयस्तदाश्रया नदीसञ्ज्ञा भवि-  
ष्यति” इति । तस्मादग्रस्वाश्रय एवेह नुडितिपरिभाषा-  
प्रवृत्तेर्नामीत्यारम्भसामर्थ्यात्परिभाषां बाधत इत्युक्तम् ।

इणकोः किमिति । “टाङ्सि” इत्यत्र सकारो-  
च्चारणसामर्थ्यादेव दोषाभाव इति प्रश्नः । तत्र सका-  
रोच्चारणस्येण्कोरित्यनुवृत्तावेव तात्पर्यग्राहकत्वं, अ-  
न्यथा अमुष्येत्यादौ षत्वं न स्यादित्युत्तरम् ।

विशेष्याभावात्सर्वाद्यन्तस्य सञ्ज्ञानुपपत्तिं मत्वा

ता साधयितुं प्रतिजानीते तदन्तस्थापीति । द्वन्द्वे चे-  
ति प्रथमार्थे सप्तमीयम् । द्वन्द्व सर्वनामसञ्ज्ञो नेत्य-  
र्थः । न हि तदन्तविधिं विना समुदायेऽस्ति सञ्-  
ज्ञाप्राप्तिर्या तेन प्रतिषिध्येतेति भावः । नन्वङ्गाधिका-  
रोक्तेस्तदन्तविधिं विनैव परमसर्वस्माधित्यादौ सिद्धेस्त-  
दन्तसञ्ज्ञाया, किं फलमत आह तेनेति । ब्र-  
लादौ “सञ्ज्ञाविधौ” इति निषेधात्तदन्तविध्यभावादित्या-  
शयः । नन्विहावयवनिष्ठसर्वनामत्वेन सुबुत्पत्ते प्रा-  
गेव ब्रलादयः सेत्स्यन्तीति चेन्न । ‘सुबन्तात्ताद्धितोत्प-  
त्तिः’ इति सिद्धान्तात् । सर्वनामप्रकृतिकसुबन्तात् ब्रला-  
दय इति तत्सूत्रार्थेन ‘परमसर्व’ इति समुदायस्यैव  
सुबन्तत्वादिति दिक् ।

किं च प्रथमार्थे सप्तम्यन्तत्वादिदं सूत्रं समुदा-  
यस्यैव सञ्ज्ञानिषेधकं पर्यवस्यति । अवयवानां निषेधे  
तु वर्णाश्रमेतराणामित्यादौ सर्वार्थवाचकसर्वाद्यन्तत्वेन  
समुदायस्य सञ्ज्ञायां सुडापत्तिः । अवयवस्य निषे-  
धेऽपि सर्वार्थवाचकसर्वादित्वानपायात् । अत एव व-  
क्ष्यति समुदायस्याय निषेध इति । न चावयवसर्वना-  
मत्वेनाकजापत्त्या तन्मध्यपतितन्यायेन शीभावः स्या-  
दिति वाच्यम् । “विभाषा जसि” इत्यत्र जसाधारे इत्या-

द्यर्थवर्णनयत्नेनैव तद्वारणात् ।

एतेन वर्णाश्रमेतरका इत्यत्राकचि शीभावः स्यादिति मन्दोक्तमपास्तम् ।

अवयवनिषेधे फलाभावो ऽपि । त्वच्छब्दस्य तान्तत्वे काकचोर्विशेषस्तु न फलम् । तस्य सर्वनामत्वे दृढतरमानाभावाद्, बह्वसम्मतत्वाच्चेत्यधिक नागेशीये ।

वस्तुगत्या ‘येन विधि’ इत्यत्र भाष्योक्ततदन्तत्वस्य “प्रयोजन सर्वनामाव्ययसञ्ज्ञायाम्” इति वार्तिकाद्विशेष्यस्य शब्दस्वरूपस्य सम्भवाच्च विशेष्यविशेषणभावेनैवास्ता तदन्तविधिः । केवलानां तु व्यपदेशिवद्भावेन “सर्वादीनि” इत्यावर्तनेन वा सञ्ज्ञासिद्धिः । गौणे महासञ्ज्ञयैव सञ्ज्ञाभावः । किञ्च “द्वन्द्वे च” इत्यस्य ज्ञापकत्वमेव न युज्यते । द्वन्द्वसमासे हि उद्भूतावयवानुद्भूतावयवभेदरूपसमूहो विशेष्यो घटकपदानि विशेषणानीति बहुव्रीहाविवोपसर्जनत्व घटकपदानाम् । अत एव कुक्कुटमयूर्यात्रित्यादावुपसर्जनह्रस्वत्वमाशङ्क्य “द्वन्द्वे प्रतिषेधो वक्तव्य” इति वचनमवस्थापित भाष्ये, कैयटे च स्पष्टतरमिदम् । एतत् सर्वं दर्शयिष्यते समासे । एवञ्चैदमपि सत्र “न बहुव्रीहौ” इत्येतत्समानगतिकम् । त-

स्मादयमेव प्रकारश्चतुरचित्ते चमत्कारचातुरी विधत्ताम् ।

नानुबन्धकृतमिति । इयं च “अनेकाल्” इत्यत्र शिद्ग्रहणेन ज्ञाप्यत इति तत्र सूत्रे उक्तम् । प्रागित्स-  
ञ्ज्ञाया इति । दृष्टान्ते तु इत्यत्रोपदेश एवोपदेशे ऽजि-  
त्यनेन ऋकारस्येत्सञ्ज्ञेति भवत्वन्त्यादेशः । इह तु  
तावत् सर्वादेशस्तत स्थानिवद्भावेन प्रत्ययत्वम्, ततो  
“लशकु” इतिप्रत्ययादित्वनिमित्तिकेतसज्ञा, तत शित्व  
भवतीति क दृष्टान्तदार्ष्टान्तिकयोः समतेत्याशयः ।

वस्तुगत्या ऽनेकाल्सूत्र इत्सञ्ज्ञायोग्यशकारवत्त्व-  
मेव शित्व स्वीकृतम्, अतो ऽत्र शित्वादेव सर्वादे-  
शः । परिभाषया अनेकाल्त्वाभावात् । तत्र हि “अनु-  
बन्धकृतम्” इत्यस्यानुबन्धनयोग्यकृतमित्यर्थः ।

न च डाणलादौ दोषः । ‘डा आ,’ ‘णअल्’ इति  
प्रश्लेषेणानेकाल्त्वात् सर्वादेशसिद्धेः । एतेनेत्सञ्ज्ञायो-  
ग्यग्रहणे डाणलादीना सर्वादेशताऽनापत्तिरिति मन्दो-  
क्तमपास्तम् । ध्वनित चेदं “लुट्. प्रथमस्थ” “अनेका-  
ल्” इतिसूत्रयोर्भाष्ये इत्यधिक नागेशीये ।

अथ “उभादुदात्तो नित्यम्” “उभस्य सर्वनामत्वे को-  
ऽर्थः” इति सूत्रभाष्यप्रयोगयोः प्रतिपित्सितद्वित्वार्थबोधक-  
द्विवचनान्ततयाऽनुपपत्ति मत्वा स्वरूपाणामनुकरणे “अ

स्मद्युत्तमः” इत्यादावित्रानभिव्यक्तपदार्थकत्वादादेशाभा-  
ववदर्थपरस्यैव द्विवचनान्तंतेति सूचयन्नाह उभशब्द  
इति । उभश्चामौ शब्दश्चेत्यर्थः । व्याप्यव्यापकयोर्म-  
ध्ये व्याप्यस्यैव पूर्वनिपातो भीमभूप इत्यादाविव, तेन  
शब्दस्य विशेषणत्वात्पूर्वनिपात इति न शङ्कनीयम् ।  
‘पञ्चकं प्रातिपदिकार्थः’ इति सिद्धान्तं व्यवस्थापयति  
द्वित्वेति । सख्याप्रकारकसख्येयविशेष्यकार्थाभिवायक  
इत्यर्थः । ननु प्रकृत्यैव सकलार्थबोधे विभक्तिरनर्थि-  
का । किं च ‘द्व्येकयोर्द्विवचनैकवचने’ इत्यादिकमस-  
ङ्गतमित्याशङ्क्य द्योतकत्वेनैव विभक्तिः सार्थिका, सू-  
त्राणि तु नियमार्थान्येवेत्याह अत एवेति । यतः प्रा-  
कृत एवार्थोऽस्मादेव हेतोरित्यर्थः । नित्यमित्यादि । द्वि-  
वचनान्त एवेत्यर्थः । (१)अनन्वितार्थकविभक्तेरपेक्षया

( १ ) अयं भावः—शब्दप्रयोगस्यार्थबोधनफलकत्वेनोक्तफले  
शब्दान्तरात्सिद्धे तदर्थं पुनः शब्दाप्रयोगः । एतन्मूलक एवो-  
क्तार्थानामप्रयोग इति प्राचीनप्रवादः । सत्यवम् एकव्यादि-  
शब्दैरेकत्वज्ञादीनामुक्त्या ततस्तद्वोधकप्रथमाया अप्राप्तौ कर्म-  
त्वादिविशेषाविवक्षया च द्वितीयादिविभक्तीनामप्राप्त्या निर्वि-  
भक्तिकशब्दप्रयोगस्याभेदानुकरणातिरिक्तस्थले “न केवला प्रकृति  
प्रयोक्तव्या नापि केवला प्रत्ययः” इति न्यायेन दूषितत्वात्सबधो-  
क्तशब्दानामप्रयोगे प्राप्ते पाणिनिना प्रातिपदिकार्थसूत्रे वचनग्रहणे  
नोक्तार्थानामिति न्यायानित्यत्वज्ञापनद्वारा एकादिशब्देभ्यो वि-  
भक्त्युपपत्तिर्बोध्यते ततश्च तेभ्य स्वार्थसख्यातिरिक्तसख्यावाचकानां

अनुवादकविभक्तेरन्याय्यत्वादिति भावः । एतत्सर्वं कारके दर्शयिष्यते ।

ननु किमर्थं सर्वादिषूभशब्दपाठः । सर्व-  
नामकार्याणां स्मायादीनां द्विवचनेऽभावात् । न  
च “सर्वनाम्नस्तृतीया च” इतिसूत्रेण षष्ठीतृतीये पा-  
ठफलम् । “निमित्तकारणहेतुषु सर्वासां प्रायो दर्श-  
नम्” इति “हेतौ” इतिसूत्रे भाष्योक्तवार्त्तिकेनैव तयो  
सिद्धत्वादत आह तस्येहेति । ननु कप्रत्ययेनैव सा-  
मान्यतो विहितेन समीहितरूपसिद्धेः कृतमकजर्थगा-  
ठेन । न च काकचो. स्वरेऽस्ति विशेषः । प्रत्यय-  
स्वरचित्स्वराभ्यामन्तोदात्तस्यैव सत्त्वात् । न च “सुब-  
न्तात्तद्धितोत्पत्तिः” इतिमने अकचि तत्प्रयुक्तमन्तोदात्त-  
त्वमुभक्ताभ्यामित्यादौ सुबन्तस्य भवति, कप्रत्यये तु  
प्रकृतेरित्यस्ति विशेषः । तद्धितविधौ प्रातिपदिकादि-  
त्यस्यैवाधिकारात् प्रातिपदिकस्यैव प्रकृतित्वात् । स च  
जायमानो न्यायात् सुबन्तात् (१) पर इत्यन्यदेतत् । न

वचनानां प्रसक्तौ प्रातिपदिकार्थानुवादकवचनसम्भवे तदननुवादक-  
स्योत्पात्तिरयुक्तेति भाष्यकृता अनिष्टनिवारणादिति दिक् ।

( १ ) ‘स्वार्थे सम्पूर्णं पदमर्थान्तरेण सयुज्यते’ इति कुत्सितसूत्रो  
क्तन्यायेनेत्यर्थः । शब्दैः प्रथमं स्वार्थं प्रवृत्तिनिमित्तमुपस्थाप्यते  
आकृत्यधिकरणेन तस्मिन्नेवाव्यामिचाराल्लाघवाद् शब्दार्थत्वस्य तत्प्र-  
योगनिमित्तत्वस्य च कल्पनात् । ततस्तस्याश्रयापक्षत्वाल्लिङ्गस्य

च 'ओकारसकारभकारादौ मुपि सर्वनाम्नष्टेः प्रागकज-  
न्यत्र तु सुबन्तस्य' इति सुबन्तप्रकृतित्वं तत्र मते वि-  
रुद्धम् । वचनप्रामाण्यात् । न चाकचि तन्मध्यपतित-  
न्यायेन तस्योभग्रहणेन ग्रहणे उभकावयवौ यस्ये-  
त्यर्थे उभकशब्दादयचि उभकय इति प्रयोगो भ-  
वति, कप्रत्यये तु नेतिविशेष । ईदृशप्रयोगस्यान-  
भिधानस्य वक्तुं शक्यत्वात् । “कश्चेदानीं काकचोर्वि-  
शेष ” इतिसर्वादिसूत्रभाष्यप्रामाण्यात् । तस्मात् कप्र-  
त्ययनैव सिद्धिरित्यभिप्रेत्य पर्यनुयुङ्क्ते न च के-  
ति । उभकशब्दस्य द्विवचनपरत्वमकचा न विहन्यते ।  
टे प्रागजायमानत्वेन तन्मध्यपतितन्यायेनोभग्रहणेनो-  
भकग्रहणात् । कप्रत्ययेन तु द्विवचनपरत्वं विहन्यते ।  
प्रातिपदिकात्परत्र जायमानत्वेन व्यवधायकत्वादित्या-  
शयेन समाधत्ते द्विवचनेति । अयच्चप्रसङ्गादिति ।

दीना व्यक्तिविशेषकत्वाच्च प्रथमम् आश्रयीभूतद्रव्यस्यापस्थितिः ।  
तदनन्तरं व्यक्त्यन्तरसापेक्षसङ्ख्यात् पूर्वमकव्यक्तिमात्रापेक्षित्वे  
नान्तरङ्गत्वाद्भिन्नस्योपस्थितिः । ततो विजातीयाक्रयासापेक्षकार-  
कापेक्षया सजातीयव्यक्तिसापेक्षसङ्ख्याया अन्तरङ्गत्वात्पूर्वमुपस्थि-  
तिस्ततोऽवश्यम्भाविक्रियान्वयापेक्षकारकस्योपस्थितिरित्यर्थाभि-  
व्यक्तीना क्रमिकत्वेन तन्निमित्तकार्यमपि तत्क्रमणैव प्रवर्तत इति  
पञ्चविधार्थबोधसमर्थप्रत्ययपर्यन्तोत्पत्त्यनन्तरमर्थान्तरयोग इति स-  
त्यपि प्रातिपदिकस्य प्रकृतित्वेन ग्रहणे उक्तरीत्या सुबुत्पत्त्यनन्तर-  
मेव तद्धितप्रवृत्तिरिति भावः ।



उभशब्दात्त्रतसोः परतः स्वार्थे यथाऽयज्भवति, तथा कप्रत्यये ऽपि स्यादिति भावः ।

तथाहि “उभादुदात्तो नित्यम्” इति सूत्रं विभज्यते—“उभादुदात्तः” इत्येको योगः । “द्वित्रिभ्याम्” इति सूत्राद्वेत्यस्य नानुवृत्तिरस्वरितत्वात् । तेनावयववृत्ते सख्यावाचिन उभशब्दादवयविन्यर्थे ऽयच् स्यात्, उभयो मणिः । ततो “नित्यम्” । उभशब्दाद् वृत्तिविषये नित्यमयच् स्यात्स्वार्थे, उभयत उभयत्रेति सिद्धिः ।

नन्वेवमकचि कृतं ऽप्ययं दुर्वारो वृत्तिविषये स्वार्थे नित्यमयजिति त्वयैवोक्तत्वात् । मैवम् । योगविभागस्येष्टसिद्ध्यर्थतया “उभौ साभ्यासस्य” इति निर्देशेन च यत्र द्विवचनं न श्रूयते तत्रैवायच्, न तु वृत्तिविषये इति व्याख्यानात् । ननु द्विवचने नायजिति किं राज्ञाभाज्ञाऽस्तीत्याशङ्क्य वार्त्तिकं प्रमाणयति उभयोऽन्यत्रेति । उभय इति य स्वार्थिकायजन्तस्सो ऽन्यत्र प्रयुज्यते, न तु द्विवचने, उभशब्दादुत्पन्न द्विवचनं लुका नापहत यत्र ततो ऽन्यत्रायजिति (१) विवक्षितार्थात् । तस्मादुभशब्दपाठो ऽकजर्थः सर्वादिगणे इत्याहुः ।

(१) उत्पन्न द्विवचनं यत्र श्रूयते इति नोक्तं सत्यभिधाने उभशब्दादाचारकिपि तदभावप्रसङ्गात् । उक्तीत्या तु ततो द्विवचनात्पत्त्या विशिष्टाभावसत्त्वेन न दोष इति दिक् ।

भाष्ये तूभशब्दपाठः प्रत्याख्यातः । तद्यथा “के-  
ऽप्यन्तरेण वचन द्विवचनपरो भविष्यति, कथम्, स्वा-  
र्थिकप्रत्ययाः प्रकृतितो ऽविशिष्टा भवन्ति” इति ।

अयं भाव — यथा ऽकच्यज्ञातोपसर्जनेऽप्यवैजा-  
त्यार्थात् स्वार्थानुवादकद्विवचनपरत्वमस्ति, तथा क-  
प्रत्ययस्याप्यज्ञाताद्यर्थविशिष्टस्वार्थे विधानेन द्वित्व-  
सख्याप्रकारकसंख्येयविशेष्यकबोधविषयार्थानुवादकत्व-  
मिति ।

ननु “कृत्रिमाकृत्रिमयोः कृत्रिमे कार्यसम्प्रत्ययः”  
इतिन्यायेन कृत्रिमस्यैव द्विवचनस्य वार्तिके ग्रही-  
तुमुचितत्वम् । अन्यथा त्रतसिलादावतिप्रसक्तत्वा-  
दिति चेन्न । उभयशब्देनोभशब्दग्रहणवार्तिके द्विव-  
चनशब्देनाकृत्रिमस्यापि ग्रहणे दोषाभावात् । अत  
एवोभयोरुभावुभोभावित्यादौ नायच् । किं च  
त्रतसिलौ विभक्त्यन्तस्य स्वार्थे विहिताविति त-  
त्तत्कारकशक्तिप्रधानावेवेति न तदुक्तद्विवचनमि-  
ति दिक् ॥

उभयशब्दस्येति । उभाववयवौ यस्येति “उभा-  
दुदात्तो नित्यम्” इति तयपो ऽयच् । “उभयो ऽन्यत्र” इति-  
वार्तिके तयप्समानार्थको ऽप्ययज् गृह्यते, उभयो म-

णि , उभये देवमनुष्याः” इति भाष्ये उदाहरणात्, स्वा-  
र्थिकस्य च ग्रहण तदुपक्रमेण वार्त्तिकप्रवृत्तेः । एवं  
चावयवद्वयारब्धमणिद्वयविवक्षयोद्भूतावयवभेदविवक्षया  
चोभयशब्दस्य द्विवचनमसाधु । अत एवोभयशब्द-  
स्य द्विवचनानुत्पादादसर्वविभक्तित्वेनाव्ययत्वे प्राप्ते,  
परिगणन क्रियते इति “तद्धितश्चासर्व”-इतिसूत्रे  
कैयट आचष्ट । तदाह—कैयट इति । अनभिधानाद्,  
भाष्ये उभयो मणिरुभये देवमनुष्या इत्यस्यैव दर्श-  
नाच्चेति भावः । हरदत्त इति । अयं च पक्षो हेयः,  
उक्तभाष्यविरोधादिति । तत्र तयपोऽयं जादेश इति  
मतं गृहीत्वाऽऽह—तस्मादिति । उभयशब्दादित्य-  
र्थः । जसीति । द्यवयवारब्धसमुदायबहुत्वविवक्षा-  
यामित्यर्थः । अन्तरङ्गत्वादिति । “अन्तरङ्गबहिरङ्ग-  
योरन्तरङ्गं बलवद्” इति न्यायादित्यर्थः ।

अयं च “ओमाडोश्च” इत्याङ्ग्रहणेन ज्ञाप्यते ।  
तद्धि ‘शिव आ इहि’ इति स्थिते परमपि सवर्णदीर्घ बाधि-  
त्वा ‘धातूपसर्गयोः कार्यमन्तरङ्गम्’ इत्यन्तरङ्गत्वादाद्गुणे  
वृद्धिप्राप्तौ सत्या पररूप यथा स्यादिति क्रियते । यदि  
दीर्घ एव स्यात्तदा वृद्धिप्राप्तौ किं तेनेति “सम्प्रसार-  
णोच्च” इत्यत्र षष्ठे भाष्ये स्पष्टम् ।

ननु सर्वार्थबोधकत्वरूपार्थस्यापेक्षितत्वेन नित्य-  
सञ्ज्ञाया एव बहिरङ्गत्वमिति चेन्न । तस्य “प्रथम-  
चरम”इत्यस्याप्यपेक्षितत्वात् । अन्यथोपसर्जनादौ प्र-  
वृत्तिः स्यात् । ननु नोक्तपरिभाषाया इह विषयः,  
युगपत्प्राप्त्यभावात् । नित्यसञ्ज्ञा प्रातिपदिकसं-  
ज्ञासमकालमेव प्रवर्त्तते । अत एवोभय इत्यत्र सर्व-  
नाम्नो विहितत्वेन शीमावसिद्धिः । वैकल्पिके तु  
जस् निमित्तम् । किं चैव न्यायेनैव सिद्धे वैकल्पिकीं  
सञ्ज्ञा माशङ्क्यायप्रत्ययान्तरेण साधयता भाष्यकृता  
सह विरोधापत्ति ।

तद्यथोक्त स्थानिवत्सूत्रे “तथादेशे उभयप्रतिषेध  
उभये देवमनुष्याः, तयपो ग्रहणेन ग्रहणाज्जासि त्रि-  
भाषा प्राप्नोति, नैष दोषः, अयच् प्रत्ययान्तरम्,  
यद्येवमुभयीति डीब्न प्राप्नोति, मा भूदेवम्, कथ-  
म्, मात्रजिति प्रत्याहारग्रहणम् । मातशब्दात्प्रभृति  
आ अयचञ्कारात्, तर्हि कतीत्यत्रापि प्राप्नोति, अत  
इति वर्तते, एवमपि तैलमात्रा अत्रापि प्राप्नोति, स-  
दशस्याप्यसन्निविष्टस्य न भवति प्रत्याहारग्रहणेन  
ग्रहणमिति” ।

किं च त्रिभाषेति व्यवस्थितत्रिभाषाश्रयणेनापि

मिद्धम् । न च भाष्योक्तातिरिक्तविभाषाया व्यवस्थितत्वम् “इन्द्रे च”इति सूत्रेणाप्रामाणिकमित्युक्तमिति वाच्यम् । तथैवादेशायचप्रत्ययान्तरयोः फलाभेदायास्याः व्यवस्थितत्वस्य भगवता ध्वननादिति चेत् । सत्यम् । नवीनानुरोधेन तथोक्तेरित्याहुः ।

सुप्तिङन्तमिति ज्ञापकादिति । तत्सूत्रे सुप्तिङ्तीयत्युच्यमाने प्रातिपदिकादिना विशेषणत्वेन “येन विधिः”इत्यनेनैव सिद्धेर्व्यर्थादन्तग्रहणाज् ज्ञापकादित्यर्थः । तेन “प्रयोजनं सर्वनामाव्ययसज्ज्ञायाम्”इति “येन विधिः”इत्यत्र भाष्योक्तवार्तिकेन उतरान्त गृह्यत इति भावः । न च परमकतरशब्दे कथमिति चेत्, “प्रत्ययग्रहणे तदन्तग्रहणम्”इतिपरिभाषणात् । उतरान्ते तु व्यपदेशिवद्भावेन बोध्यम्(१) ।

(१) अयं भावः—सुप्तिङन्तमित्यन्तग्रहणेन प्रत्ययविशेषणकतदादिविशेष्यकतदन्तविधौ निषिद्धे गणे प्रत्ययमात्रपाठात्तस्यैव सञ्ज्ञाप्रसक्त्या कतरादीना सर्वनामत्वाप्राप्ता प्रयोजनमिति वास्तिकात्तदन्तविधिनोक्तदोषवारणेऽपि परमकतरेत्यत्रेष्टस्य सर्वनामत्वस्यासिद्ध्यापक्षे प्रत्ययग्रहणपरिभाषया तदादिविशेषकतदन्तविध्युत्तर प्रयोजनमिति वार्तिकेन शब्दस्वरूपमुक्ततदादिरूपेण विशिष्य पुनस्तदन्तविधौ उतरान्तान्तमिति लाभेनोक्तदोषवारणम् । सञ्ज्ञाविधाविति निषेधस्तु मूले पक्षवारित इति उक्तरीत्या तदन्तविधिद्वये केवलउतरप्रत्ययान्ततदादे सञ्ज्ञाऽप्राप्तिशङ्काया व्यपदेशिवद्भाव उक्त इति दिक् ।

तत्रैव मानान्तरमाह केवलयोरिति । प्रयोजनाभावात्, फलाभावादित्यर्थः । प्रकृतिप्रत्यययोरन्यतरप्रयोगाभावादिति भावः । ‘न केवला प्रकृति. प्रयोक्तव्या न च केवल. प्रत्ययः’ इतिसमयात् ।

अयं च “परश्च” इतिसूत्रेण ज्ञाप्यते । तस्य त्रैयर्थ्यमुक्तं तृतीये प्रकृते भाष्ये—“किमर्थमिदमुच्यते परो यथा स्यात्पूर्वो मा भूदिति । बहुचि पुरस्ताद् ग्रहणेन बहुजैव पूर्वो नान्य इति ज्ञायते, मध्ये तर्हि मा भूदिति, मध्ये ऽपि “अव्ययसर्वनाम्नाम्” इति प्राक्-ट्ग्रहणेन न भविष्यति । य इदानीमतोऽन्यः प्रत्ययः शेषः सोऽन्तरेण वचनं पर एव भविष्यति इति नार्थः. परवचनेन” इति ।

प्रत्ययविधौ सर्वविभक्तेः पञ्चमीकरणेन परः पूर्वो वेत्यनियमेनाध्याहारे प्रसक्ते पर एवेति नियमार्थमिदं सूत्रम्, तच्च “तस्मादित्युत्तरस्य” इत्यनेन सिद्धमिति व्यर्थं सज्जं ज्ञापयतीति कैयटे विस्पष्टम् ।

प्रकृतिश्च च प्रत्ययविधावुद्देश्यतावच्छेदकाक्रान्तिमत्त्वम् । ननु लिट् इयानित्यादौ दोष इति चेन्न । शास्त्राबोधितान्यतरप्रयोगविषये एवास्मिन् न्यायस्य प्रवृत्तेरिति दिक् ।

एतन्न्यायमूलकमेव “अपदं न प्रयुज्जीत” इति प-  
ठ्यते । अपरिनिष्ठितमिति तदर्थः । परिनिष्ठितत्वं चाप्रवृ-  
त्तनित्यविध्युद्देश्यतावच्छेदकानाक्रान्तत्वमिति दिक् (१) ।

ननु बहुव्रीहावन्यपदार्थस्य प्रधानत्वेन घट-  
कपदार्थानां स्वार्थविशिष्टार्थान्तरबोधकत्वरूपोपसर्जन-  
प्रतिषेधेनैव सञ्ज्ञाव्युदासस्य सिद्धत्वाद्वयर्थं सूत्रमि-  
त्याशङ्क्य बहुव्रीहाविति विषयसप्तमीत्वेन समामात्  
पूर्वं सञ्ज्ञानिषेधार्थं तत् सार्थकमित्याशयेनाह त्वकमि-  
त्यादि । अज्ञाते कुत्सिते वा “अव्ययसर्वनाम्नाम्” इ-  
त्यकच् । प्रक्रियेति । अलौकिकविग्रहवाक्य इत्यर्थः ।  
तत्त्वं च लोके प्रयोगानर्हत्वम्, तच्च युष्मद् सु पितृ  
सु इत्याद्याकारम् । न चालौकिके समासप्रवृत्त्यैका-  
र्थीभावस्यापि तत्रैव कल्पनादुपसर्जनत्वादेव निषेधसि-  
द्धौ सूत्रस्य वैयर्थ्यमेवेति वाच्यम् । तत्रैकार्थीभावस्या-  
रोपे ऽप्युक्तरूपोपसर्जनत्वाभावेनातिभवकानित्यत्रैव  
प्राप्तस्याकचो ऽभावार्थं सञ्ज्ञानिषेध इत्यत्र सूत्रतात्प-  
र्यात् ।

( १ ) हरिर्गच्छतीत्यादौ “तिङ्ङतिङ्” इति शास्त्रेण नि-  
घाते कृतेऽपि अतिङन्तात्परतिङन्तत्वरूपोद्देश्यतावच्छेदकस्या  
व्याघातादपरिनिष्ठितत्वं मा भूदिति लक्षणेऽप्रवृत्तेत्युक्तम् । वैकल्पि-  
कस्थलेऽतिव्याप्तिवारणाय नित्येति बोध्यम् ।

लौकिकेति । तत्र च लोके प्रयोगार्हत्वम् ।  
 तदाकारस्तूक्त एव त्वक पिता यस्य इत्यादिः ।  
 ननु तत्रापि निषेधोऽस्तु । मैवम् । लौकिके समा-  
 सस्य चिकीर्षितत्वाभावात् । नन्वास्तामकच् को दोष-  
 स्तत्राह श्रूयेतेति । न चाकृतव्यूहपरिभाषयाऽकचः  
 समासे निवृत्तिः, तस्या अनित्यत्वात् । तत्र च  
 ज्ञापकमिदं सूत्रम् । लौकिकवाक्यसमासयोर्दृष्टान्ता-  
 वाह अतिक्रान्त इत्यादिना । एवमकजभावार्थं  
 सूत्रमिति वृत्तिकारमतम् । सिद्धान्तमाह भाष्यकार  
 रिवति । “अकच्स्वरौ तु कर्तव्यौ प्रत्यङ्गमुक्तसंश-  
 यौ” इति भाष्योक्तिः । (१) द्वकिपुत्रस्त्वकत्पितृक इत्या-  
 द्यनकारान्तेष्वकच्, विश्वप्रिय इत्याद्यदन्तेषु “स्वाङ्ग-  
 शिटामदन्नानाम्” इत्याद्युदात्तः स्वर इति तदर्थः ।

ननु स्मृतिद्वयबलाद्विकल्पः स्यात्, प्रत्याख्यानं कथ-  
 मत आह यथोत्तरमिति । तथा चेदानीं पतञ्जल्युक्तव्य-  
 वस्थैव ज्यायसीति भावः । ननु अविशेषात् सर्वनाम-  
 सञ्ज्ञाया विधानात् सर्वत्र स्यादत आह न सर्वादय  
 इति । सर्वनामत्वाभावेन सर्वादिपाठाभाव इत्यर्थः ।

अयं भावः—सर्वनामेतिमहासज्ञाकरणमन्वर्थस-



ज्ञाविज्ञानार्थम्—सर्वेषां नामानीति । तद्वलात् सर्वाभिधानसामर्थ्यविशिष्टानामेव सञ्ज्ञित्वमनुमीयते । एव च तथाभूतानां गणे ऽनुकरणावश्यकतया प्रकारान्तरीभूतानामनुकरणे प्रमाणाभावेनैव विशेषे ऽवस्थितानां संज्ञानामुपसर्जनानां च सर्वादिपाठबहिर्भावः । एकद्रव्योपनिवेशिनी हि संज्ञा । इतरविशेषणत्वेनार्थोपस्थापकत्वं चोपसर्जनत्वमित्युभयभूतानामन्वर्थसंज्ञाननुरूपत्वात् सर्वनामत्व नास्तीति ।

तदाह—महासंज्ञेति । अन्यथा टिघुभादिवल्लघ्वक्षरसंज्ञैव क्रियेत । प्रातिपदिकसंज्ञा तु आथर्वणश्रुत्यनुरोधादिति दिक् । एवं च प्रवृत्तिनिमित्तेन प्रयुक्ता इतर प्रत्यनुपसर्जनीभूता एवेह सञ्ज्ञिनः । ननु कृत्स्नसकलादिशब्दानामतिप्रसङ्गोऽत आह गण इति । अत्रिंशदात्मक इत्यर्थः । सन्निवेशादिति । तदनुमानादित्यर्थः । अन्वर्थसंज्ञायां फलमाह अत इत्यादि । संज्ञाप्रयुक्तं स्मायादिकम्, अन्तर्गणकार्यं तु “अद्भुततरादिभ्यः” “त्यदादीनामः” “तदो. सस्सौ”-इत्यादिकमित्यर्थः । यच्च स्वरूपाश्रय कार्यं न तु गणपाठं संज्ञां वाऽपेक्षते तद्वत्येव प्रकारान्तरजुषाम् । यथा “युष्मदस्मद्भ्यां ङसोऽङ्” इत्यादिकम् । “युष्मद्युपपदे

समानाधिकरणे' इत्यादौ तु न त्वमादिप्रसङ्गः ।  
 'अभिव्यक्तपदार्था ये स्वतन्त्रा.'इतिन्यायेन लोक-  
 प्रसिद्धार्थपरतायामेव त्वमादिप्रवृत्तेरिति दिक् ।

ननु वार्तिकरीत्या एकसंज्ञाधिकारे सर्वनामसंज्ञा-  
 नन्तरम् "एकद्रव्योपनिवेशनी संज्ञा"इति संज्ञासंज्ञया सर्व-  
 नामसंज्ञा बाधिर्यते । किञ्च "पूर्वापर"इतिगणसूत्रे "अस-  
 ज्ञायाम्"इति योगं विभज्य पूर्वोत्तरयोः शेषो व्याख्ये-  
 यः । पूर्वादयो वक्ष्यमाणाश्चादयश्चासञ्ज्ञायामिति ।  
 अपि च संज्ञाव्यावृत्तिर्गौणमुख्यन्यायेनापि सेत्स्यति  
 तथोपसर्जनव्यावृत्तिरप्यन्यथैव, तद्यथा "अनुपसर्जना-  
 द्"इति सूत्रे ऽनुपसर्जनेति लुप्तषष्ठीकं पदम् "अ आव्"  
 इति च्छेदः । अश्च अच्च तयोः समाहार आत् । अ-  
 कारात् परौ अ अदित्यादेशौ यत्र क्रियेते तत्रा-  
 नुपसर्जनस्य गृहणमिति तदर्थः । तेनाद्द् त्यदाद्य-  
 त्वं च गौणे न भवतीति सर्व भाष्ये स्पष्टम् । तथा  
 च महासंज्ञा विफलैवेति चेन्न । अतिसर्वाथेत्यादिसा-  
 धनफलकत्वात् ।

ननु "तदोः सः सौ"इति सूत्रे 'अदस एव दस्य  
 नान्यस्य'इति नियमे "द्वीयतेरप्रत्यये द्वइति प्राप्नोति स्वं  
 इति चेष्ट्यते"इति अत्वसत्वयोगौणे ऽवारणस्य सिद्धान्ति-

तत्त्वादिति चेन्न । तस्यैकदेश्युक्तित्वेनादोषात् । अन्यथा प्रकृतसूत्रस्थानेकभाष्यविरोधः स्यादिति सङ्क्षेपः ।

ननु जराशब्दस्यादेशविधानान्निर्जरशब्दस्य कथमत आह पदाङ्गेति । पदमङ्ग च विशेष्यं विशेषणेन तदन्तविधेर्लाभादिति भावः । इदं च “येन विधिः” इति सूत्रस्य प्रपञ्चभूतमेव न त्वपूर्वं वचनम् । सोपपदस्यादेशवारणायाह निर्दिश्यमानस्येति । “षष्ठी स्थानेयोगा” इति सूत्रमावर्तते । तत्र द्वितीयस्यायमर्थः-षष्ठ्यन्तमुच्चार्यमाणमेव स्थानेन स्थाननिरूपितसम्बन्धेन युज्यते न तु प्रतीयमानमिति । तेनेय परिभाषा निष्पन्ना ।

न च “अस्य च्चौ” इत्यत्राकारस्यैव निर्दिश्यमानत्वान्मालीभवतीत्यादावादेशो न स्यादिति वाच्यम् । तत्र जातिपक्षाश्रयणात् । “न भूसुधियो” इति निषेधसामर्थ्येन (१) ग्रहणकशास्त्रगृहीताना निर्दिश्यमानका-

(१) अथ भावः—सुत्रोपात्तषष्ठीप्रकृतिजन्यप्राथमिकोपस्थिति विषयस्यैव निर्दिश्यमानत्वे “परनेकाच्च” इत्यत्र “ओ सुपो” इत्यत्र चैरोऽशब्दाभ्यां ह्रस्वस्यैव तादृशस्य निर्दिश्यमानत्वबोधना हीर्षिकारोकारयोर्निर्दिश्यमानत्वाभावाद्यप्यप्राप्ते उक्तनिषेधो व्यर्थः सङ्गोक्तं ज्ञापयतीति । यदि तु स निषेधो भवति तत्कुलं भु शो भन भु यस्मिन्प्राप्ते इति विग्रहे उक्तनिषेधप्राप्तये आवश्यक इति विभाव्यते तदा वर्षाभवत्येति अत्र ज्ञापकं बोध्यम् । वस्तुतस्तु प्रति

रित्वबोधाच्च ।

नन्विद्यङुवङोर्ङित्वं व्यर्थम्, निर्दिश्यमानत्वेनैवान्यादेशस्य ङित्वं विनाऽप्युपपत्तेरिति चेन्न । धातोरपि निर्दिष्टत्वादन्त्यादेशत्वार्थं तस्यावश्यकत्वात् । रीङ्ग्रीङोर्ङित्वं तु स्पष्टार्थमेवेत्यधिक नागेशीये ।

नन्वय जरशब्दो न जराशब्दो ऽत आह एकदेशेति । “(१) एकदेशविकृतमनन्यवद्” इति न्यायशरीरम् । अनन्यवदित्यस्यान्यवन्नेत्यर्थः । तत्रान्यसादृश्यनिषेधेऽन्यत्वाभावः सुतराम् । अत एव तादृशादर्थबोधः । अन्यथा शक्ततावच्छेदकानुपूर्व्यज्ञानात्ततो बोध एव न स्यादिति शब्दकौस्तुभगुणे विवेचितमस्माभिः ।

इदं च “प्राग्दीव्यतः” इत्यत्र चतुर्थे भाष्ये स्पष्टम् । तद्यथा—“दीव्यत इति को ऽयं शब्दः, दीव्यतिशब्दैकदेशदीव्यच्छब्दानुकरणमिदम्, किमर्थं विकृतनिर्देशः, एतदेव ज्ञापयत्याचार्यो भवत्येषा परिभाषा एकदेशविकृतमनन्यवद्” इति ।

कारकेतरपूर्वपदस्य यणोऽनेषणात् तन्निषेधस्याचारितार्थ्याज्ज्ञापकता सुस्थेति बोध्यम् ।

(१) एकदेशविकृतत्वं च विकारविशिष्टत्वरूपम् । वैशिष्ट्यं स्वघटितत्वम् स्वप्रतियोग्यघटितत्वम्, स्वप्रतियोगिसमिध्याहृतयावद्गर्णघटितत्वम्, स्वप्रतियोग्यसमिध्याहृतयावद्गर्णघटितत्वमिति सम्बन्धचतुष्टयेन लक्षणसमन्वयश्चोक्त इति दिक् ।

यत्र त्वर्द्धं तदधिकं वा विकृतम्, तत्र जा-  
निव्यञ्जकभूयोऽवयवदर्शनाभावे तत्त्वाप्रतीतौ कार्य-  
सिद्ध्यर्थं विकृतानल्लूपावयवप्रतीत्यर्थं च स्थानि-  
वत्सूत्रमिति दिक् ।

परत्वाज्जरसिति । “जरायाः” इतिसूत्रं निर्जर-  
सावित्यादौ सावकाशम् । “टाडसि” इत्यादिकं तु  
रामेणेत्यादौ सावकाशम् । इनादिविषये विप्रतिषेधशास्त्र-  
प्राबल्याज्जरसादेश एव । वृत्तिकृतेति । इति केचिदि-  
त्युक्तमित्यन्वयः । किमुक्तं तदाह पूर्वविप्रतिषेधेने-  
त्यादि । विप्रतिषेधसूत्रे परशब्दः क्वचिदिष्टार्थवाची ।  
इष्टश्चेनाद्यादेश एव, स च नादादेशे विधातव्ये  
इकारदीर्घाकारौ क्वचिदपि स्वरूपश्रवणफलकौ वि-  
द्वधतः सूत्रकृतः समाजग्रस्त इति तदभिमानः । त-  
र्हि सन्निपातपरिभाषया कथं जरसित्यत आह अ-  
नित्यत्वमिति । अत्रापीकारदीर्घाकारकरणमेव ज्ञापक-  
मित्यभिमानः । तदनुसारिभिरिति । ये तु निर्जरसि-  
नेत्यादि व्याचक्षते, तेषां मतानुयामिभिरित्यर्थः । षष्ठ्ये-  
कवचन इति । एकसूत्रोपात्तत्वात् स्यादेशविषये-  
ऽपि पूर्वविप्रतिषेधाश्रयणमिति तद्भावः । एतच्चभाष्ये-  
ति । इनातोऽरिः कारदीर्घोच्चारणप्रत्याख्यानपरभाष्येत्यर्थः ।

जराया इति सूत्रे सप्तमे स्पष्टमेतत्सङ्गृहीतम् ।  
 “निर्जरैरिति भावितव्य सन्निपातपरिभाषया”इति भा-  
 ष्येऽपीति चार्थः ॥

इत्थ हि प्रत्याख्यातम्—“टाडसि”इतिसूत्रे नादे-  
 शोऽदादेशश्चास्तु । “आडिचाप”इति सूत्रे ‘आडिच’इति  
 योगं विभज्य “बहुवचने झलि”इत्यत एत्वमनुवर्त्या-  
 डिच परे एत्व स्यादिति विभक्तेन सूत्रार्थेन समीहि-  
 तरूपसिद्धेः । न च नादेशे कृते हलिलोपप्रवृत्त्या  
 ऽनेनेत्येतन्न सिध्यतीति वाच्यम् । “अनाप्यकः”इत्य-  
 त्र अनापीति च्छित्त्वा नपुसकात् सोर्लुकि न-  
 लोपः, नापोः समाहारे सप्तम्येकवचनम् । नकारे परतो-  
 विशिष्यानादेशविधानसामर्थ्येन हलिलोपाप्रवृत्तेः ।  
 न च डसेरदादेशे पररूपापत्तिः । अकारोच्चारण-  
 सामर्थ्यादीर्घसम्भवादिति ।

अन्ये तु अयं भाष्यविरोधो निर्जरसिनेत्यादि-  
 रूपांशे न तु पूर्वविप्रतिषेधाशे इति सूत्रे भाष्ये जरसादे-  
 शविभक्त्यादेशानामेव पूर्वविप्रतिषेधेनेष्टत्वात् । तद्य-  
 था—‘अजरासीत्यत्र नुमजरसो. प्राप्तयोर्विप्रतिषेधेन ज-  
 रस्’इति । विभक्त्यादेशात् पूर्वं जरसः प्रवृत्तौ तु शि-  
 भावात् पूर्वं जरसि कृते तदा सर्वनामस्थानत्वाभावा-

न्नुमा विप्रतिषेधविचारसङ्गतिः ।

किञ्च “टाडूसि” इति सूत्रे कैयटः—भाष्यकार सन्निपातपरिभाषया जरसादेशमनभ्युपयन्नतिजरेणानि जरादिति भाव्यं न तु अतिजरसिनातिजरसादिति गौरवमुद्भावितवानिति । विभक्त्यादेशात् पूर्वं जरसादेशे तु इनाद्यप्राप्त्या ‘सन्निपातपरिभाषया जरसादेशमनभ्युपयन्’ इत्यस्यासङ्गतिरिति दिक् ।

तस्मान्भाष्ये इष्टेन पूर्वविप्रतिषेधेन विभक्त्यादेशे कृते तत् सन्निपातपरिभाषया अत्र भाष्ये सञ्चारितया न जरसित्याहुः ।

तदपरे न क्षमन्ते । विभक्तिसंज्ञाद्यनपेक्षत्वेनान्तरङ्गत्वाज्जरसादेशं बाधित्वा शिभावे तस्य विप्रतिषेधविचारसङ्गतिः । अत एवातिजरसं पश्येत्यत्र सन्निपातपरिभाषया लुग्वारण भाष्ये सङ्गच्छते । व्याख्यात च कैयटेन—परत्वान्नित्यत्वाच्चासम्भावात्प्राग्जरसि कृते ऽनदन्तत्वादमो ऽप्राप्त्या लुकः प्राप्तिरिति ।

इदं तु न सत्, संज्ञाकृतबहिरङ्गत्वस्यानाश्रयणादिति दर्शयिष्यते स्त्रीप्रत्यये । शिभावस्यापि क्लीबत्वाद्याश्रयणाच्च ।

मन्वेकस्यैकैव सञ्ज्ञेति सूत्रबोधिते विशेषानव-

गतिस्तदाह या परोति । द्वयोः सावकाशयोः परैव,  
एकस्या निरवकाशत्वे तु निरवकाशैवेत्यर्थः ।

ननु सञ्ज्ञयैव सज्ञा बाध्यतां परत्वादिना कृतं  
सूत्रेणेति चेन्न । अधिकारातिरिक्तस्थले तव्यादौ कृत-  
कृत्यप्रत्ययसज्ञादीनां समावेशदर्शनेन विरोधाभावाद्भि-  
प्रतिषेधसूत्राप्रवृत्तेः ।

नन्वेव विप्रतिषेधसूत्राप्रवृत्तौ कथमत्र प-  
रत्वादिवर्णनमिति चेन्मैवम् । परत्वादेरन्यत्र  
प्रबलत्वेन दृष्टतयाऽत्रापि तादृशरीत्यैव व्यवस्थोप-  
पत्तेः । न च राजन्य इत्यादौ “सुतिङन्तम्” इत्यनेन  
पदत्वं स्यादेव, परया भसञ्ज्ञया तु न बाध्येत, पदसं-  
ज्ञाया अन्तरङ्गत्वादिति शङ्क्यम् । समानावधिकाया  
अन्तरङ्गाया अप्यनया बाध्यसामान्याचिन्तया ऽपवा-  
दत्वेनैव बाधात् । क्वचित् समानावधिकयोरपि सं-  
ज्ञयोः समावेशस्तु गमकबलादेवेति दिक् ।

तेनेति । अनवकाशत्वेनेत्यर्थः । पदसंज्ञायाः स-  
र्वनामस्थानवर्जं हलजादिष्विषयः । भसंज्ञायास्त्व-  
जादिरित्येतद्विषयेऽपि पदसंज्ञाप्रवृत्तौ भसंज्ञा निर-  
वकाशैवेत्यभिप्रेत्याह शसादावचीति । पूर्वस्मादिति ।  
“अचः परस्मिन्” इत्यत्र पूर्वस्माद्विधिरिति पञ्चमसि-



मासस्याप्याश्रयणादयमर्थो लभ्यत इति भाव (१) ।  
इति पक्षे त्वाति । तुनाऽस्य पक्षस्यानित्यताऽत्रबोध्यते  
इत्यन्यत्र व्यक्तम् । अद्वयवाय इत्येवेति । “अद्-  
कुप्त्राड्” इत्यनेनैवेत्यर्थः । एवकार साधकान्तराभाव  
व्यनक्ति । पूर्वत्रासिद्ध इति ।

इयं च परिभाषा न्यायसिद्धार्थानुवादिका । त्रि-  
पाद्या असिद्धत्वेन तत्रत्ये कर्तव्ये “अच परस्मिन्”  
इत्यतिदेशस्याप्रवृत्ते । एतत्फल त्वतिदेशान्तराणां  
वत्यर्थघटितानां त्रिपाद्यामपि प्रवृत्तेर्बोधनम् । तेनामी  
क्षीरपेनेत्यादौ मीत्वणत्वे सिध्यतः । तत्रेकारस्या-  
द सम्बन्धित्वम्, पे इत्यस्यैकाजुत्तरपदत्व चान्तव-  
द्भावाधीनम् (२) । तस्य दोष इति ।

( १ ) नच पञ्चमीसमासस्य फलाभावेन किमर्थं तत्स्वी-  
कार इति वाच्यम् । अपीपचन्निति सिद्धये तस्यावश्यकत्वात् ।  
अन्यथा जुस् स्यात् । तत्स्वीकारे तु पररूपस्य स्थानिवत्त्वेन  
तद्व्यवधानाच्च जुस् । नच तत्स्वीकारे हे गौरित्यत्र वृद्धे स्था  
निवत्त्वेनैङ्ङ्रस्वादिति सुलोपापत्तिरिति वाच्यम् । प्रविगण  
श्येति भाष्योदाहरणेन पञ्चमीसमासपक्षस्यानित्यत्वबोधनम् । अन्य-  
थाऽल्लोपस्य स्थानित्वाद् “ल्यपि लघु” इति णेरयादेशो न स्यादिति ।

( २ ) नच अन्तवद्भावस्य स्थानिवत्त्वेन गतार्थत्वम् इति वा  
च्यम् । तेन श्रौतस्थानिवृत्तिधर्मस्यातिदेशोऽपि अद सम्बन्धित्व  
स्थाशास्त्रीयस्यानतिदेशात् । पे इत्यत्रैकाजुत्तरपदत्वस्य तद्धर्मत्वा  
भावाच्च । अनल्लिङ्गाविति तदतिदेशनिषेधाच्च । अनुमानिक  
स्थान्यमदेशभावेन तु न निर्वोदः । तेन हि अव्याप्यतित्वा

इदं वाचनिकं, न तु ज्ञापकसिद्धम्(१)। “न मुने”  
इत्यत्र नेतियोगविभागस्य भाष्ये ऽदर्शनेन तस्य ज्ञाप-  
कत्वाभावादित्याहुः ।

तस्य “पूर्वत्रासिद्धे” इत्यस्य, दोषो बाधः, तथा

सिवारणाय श्रोतस्थान्यघटितं श्रौतादेशघटितं श्रौतस्थानिसम-  
भिव्याहृतयावद्वर्णघटितं श्रौतस्थान्यसमभिव्याहृतयावद्वर्णघटि-  
तो यस्तस्यैवादेशतास्वीकारेण पूर्वापरस्थानिघटितवृत्तिधर्मस्याति-  
देशेऽपि अदं सम्बन्धित्वादेस्तद्धर्मत्वाभावेन अमी क्षीरपेणेत्यस्या-  
सिद्धिप्रसङ्गात् । किञ्चान्यतरस्थानिघटितवृत्तिधर्मस्यातिदेशे स्वा-  
श्वेत्यत्र स्वशब्दत्वस्यातिदेशात्तत ईरिन् शब्दे परे “स्वादीरेरिणो”  
इति वृद्ध्यापत्तिः स्यात् ।

वस्तुतस्तु आनुमानिकस्थान्यादेशभावेन गतार्थमिदं सूत्रम् ।  
तत्र कल्प्यमान आदेशपूर्वस्थानिघटितसमुदाये श्रौतादेशान्तसमु-  
दाय आदेशः, परस्थानिघटितसमुदाये श्रौतादेशादिसमुदाय-  
आदेशः पूर्वपरघटितसमुदाये विशिष्ट समुदाय आदेशः क-  
ल्प्यते । अतिप्रसङ्गस्तु उक्तसम्बन्धचतुष्टयवैशिष्ट्येन वारणी-  
यः । तथाच अदेइत्यस्मिन् समुदाये श्रोतपूर्वस्थान्यदं सम्ब-  
न्धकारघटितादं शब्दवृत्त्यदं शब्दत्वस्य श्रौतादेशौकारान्तादे-  
समुदाये आरोपणैकारस्यादं सम्बन्धित्वमर्थसमाजग्रस्तमिति  
न तदानयने व्यापरान्तरापेक्षा । अविद्यमानधर्मस्यैवातिदेशेनापे-  
क्षणीयत्वात् क्षीरपेणेत्यत्र पेइत्यस्मिन् एकाऽत्वस्य स्वतः सिद्धत्वा-  
द्धत्वेनोत्तरपदत्वमात्रस्यानयनेऽनल्लिख्यधावेतिनिषेधाप्रवृत्तेः । स्वा-  
श्वेत्यत्र तु न दोषः स्ववृत्तिधर्मस्य स्वाश्रित्य समुदाये आरोपेऽपि  
श्वेत्यनेनेरिणित्यस्य व्यवधानेन वृद्धिप्रवृत्त्यभावात्—। इतिदिक् ।

(१) नमुने इत्यत्र नेति योग विभज्य पूर्वत्रासिद्धत्वं क्वचिन्न  
भवति इत्यर्थकदपनयेष्टानुरोधेन “तस्यदोष” इति धार्तिकोक्तविषये  
तस्य प्रवृत्तिस्वीकारेण तस्य धार्तिकस्य न्यायसिद्धतेति भाषः ।

च स्थलत्रये स्थानिवद्भावो वक्तव्य इति तदर्थः ।

ननु लाघवाच्छसादाविति वक्तव्ये यत्नाधिक्यं किमर्थमत आह प्रकारार्थमिति । प्रकार क, सादृश्यम्, तच्च साधारणधर्मसम्बन्धप्रयोज्यम् । साधारणधर्मवत्त्वोपमानोपमेयोभयवृत्तित्वम् । उपमानत्वसाधारणधर्मवत्त्वेनेषदितरपरिच्छेदकत्वम् । उपमेयत्वमपि साधारणधर्मवत्त्वेनेषदितरपरिच्छेद्यत्वम् । तथा च स्वादौ शसादौ चोभयत्रापि सुप्तत्वस्य साधारणधर्मस्य वृत्तिमत्त्वात् सुप्तत्वेनैव सादृश्यम्, तद् ध्वनयन्नाह औढः श्यामिति । तत्रैव मानमाह भाष्य इति ।

तत्र हि—“शस्प्रभृतिष्वित्युच्यते, अशस्प्रभृतिष्वपि दृश्यते ककुद्दोषणी याचते महादेव इत्युक्तम् । अस्य भाष्यस्यापि सुप्तत्वेनैव सादृश्यमित्यत्रैव स्वरसः । प्रायो नञ्घटिते “नञ्जिवयुक्तमन्यसदृशाधिकरणे तथा ह्यर्थगतिः” इति न्यायेन सदृशार्थावगमात् ।

तदुक्तं भाष्ये—“अब्राह्मणमानयेत्युक्ते ब्राह्मणसदृशमानयति, न हि कश्चन लोष्टमानीय कृती भवति” इति । अन्यथाऽन्यत्रापि दृश्यत इत्युच्येतेति सर्वं सवादचिन्तामणौ व्यक्तम् । एव च मास्पचन्याः, पदङ्घ्रिः, हन्मानसमित्येतेषु “न लुमताऽङ्गस्य” इत्यस्यानि-

त्यत्वेन स्वादिपरत्व बोध्यम् ।

एतेन शब्दत्वेन प्रत्ययत्वेन वा सादृश्यमिति केषाञ्चिदुक्तिरपास्ता । “वा शोकष्यज्जरोगेषु” इत्यस्य वै-  
यर्थ्यापत्तेः । अत्र सुप्रभृतिष्विति वाच्ये शस्प्रभृति-  
ष्वित्युक्त्या ऽन्यत्र कचिदेव प्रवृत्तिर्बोध्यते, अत एव  
पदहन्निशा ग्रहणं चरितार्थम् । तेषां द्विविधानाम-  
पि कोशसिद्धतया तत्र “तृज्वत्क्रोष्टुः” इत्यत्रेव व्यवस्था-  
र्थताया एव वक्तव्यतया सुब्मात्रे प्रवृत्तौ तस्या अस-  
म्भवेन तद्वैयर्थ्यमेव स्यादिति दिक् ।

काशिकाया प्रामादिकत्वमुक्त ध्वनयन् विवृणो-  
ति आस्ये भवमिति । शरीरावयवाद्यत् । तथा  
च श्रुति — “आस्नो वृकस्य वर्तिकाम्” इत्यादिः । तत्र वृक-  
स्य आस्नो मुखादित्येव निरुक्तार्थात् । अत एवेति ।  
ककुद्दोषणी इति प्रयोगादेवेत्यर्थः ।

यद्यपि दोश्च दोषश्चेति समाहारद्वन्द्वे एकशेषे(१)

( १ ) अयं भावः — शस्प्रभृतिग्रहणे सुत्वेन शब्दत्वेन वा सा-  
दृश्यमाश्रित्य समाहारद्वन्द्वेऽपि पदादीनां प्रयोगे सिद्धे दोःशब्द दोषन्-  
शब्द चाश्रित्य समाहारद्वन्द्वे “विरूपाणामपि समानार्थानाम्”  
इति एकशेषे शिष्टेन नपुसकार्थप्रतिपादकेन दोषन्शब्देन ककु-  
द्वन्द्वस्य पुनर्द्वन्द्वे ककुद्दोषणी इति भाष्यप्रयोगोपपत्तेर्न तेन  
दोष्शब्दस्य नपुसकत्वमपि कल्पयितव्यं तथाऽपि अनुपद-  
वक्ष्यमाणानुपपत्तिपरिहाराय पृथक्पदत्वकल्पनेन उक्तभाष्यस्यावश्यक

च कृते ककुच्छब्देन द्वन्द्वे भाष्यमन्यथोपपन्नम्, दोष्श-  
ब्दस्य नपुसकत्वं च न प्राप्नोति । तथापि ककुच्छब्दस्य  
पृथक्पदत्वं युक्तम् । अन्यथा बाह्वोर्द्वित्वे लब्धेऽपि  
ककुदित्यस्यैकत्वं न लभ्येतेत्याशयः । तेन तमुपा-  
द्रवदुद्यम्य दक्षिणं देर्निशाचर इति(१) रघुकाव्यमनु  
गृहीतं भवति । तत्र दक्षिणं दोर्बाहुमुद्यम्य  
तं शत्रुघ्नं लवणं उपाद्रवदिति(२) सम्बन्धः ।

साहचर्यादिति । पुल्लिङ्गादिनिर्णायकं साहचर्या-  
दिकमपि स्वसङ्केतेनोक्तममरसिंहेन “प्रायशो रूपभेदे-  
न”इत्यादिनेति भावः । दोषमिति । दोषः तस्य तथा-  
विधस्य भजतश्चापस्य गृह्णन् गुणमिति नैषधः । दोषं  
हस्तं दूषणं च भजतश्चापस्येति सम्बन्धः ।

ननु “दीर्घाच्छसि”इति सूत्र्यतां “प्रथमयोः पूर्व-

नपुसकत्वज्ञापकता इति । वस्तुतस्तु उक्तभाष्यस्यान्यथाऽनुपपत्ते-  
रेव दोष्शब्दस्य नपुसकत्वं कल्प्यम् । नचोपर्युक्तरीत्योपपत्तिः ।  
समासद्वयकल्पनप्रयुक्तशक्तिद्वयकल्पनगौरवापत्तेः । किञ्च कृत-  
समाहारद्वन्द्वस्य दोष्शब्दस्य ककुच्छब्देन समासे ककुच्छ-  
ब्दार्थगतैकत्वं विना द्विवचनामुपपत्त्यैव ककुच्छब्दार्थगतैकत्वे लब्धे  
तद्वलाभदोषकथनस्यायुक्ततापत्तेः । समाहारे घटकतया बाहूनाम-  
नैकत्वस्यापि सम्भवेन द्वित्वलाभसिद्ध्युक्तेर्वैपरीत्यापत्तेः । उत्तरप-  
दलोपिसमासाश्रणे तु सुतरां नपुसकत्वमाश्रयणीयमिति दिक् ।

( १ ) रघुकाव्ये पञ्चदशसर्गे श्लोक ३ ।

( २ ) तं लवणमुपाद्रवदितिकचित्पुस्तके ।

सवर्ण ” इत्यनेन सिद्धेर्दीर्घाच्छस्येव पूर्वसवर्णदीर्घ इत्यर्थके नियमे “नादिचि” इत्यत इचीत्यपकर्षणार्थश्चकारोऽनुवर्त्तितनकारश्च नाश्रयणीय । किं च शस्यपि “आतो धातोः” इत्यस्यैवेह प्रवृत्तेरत्रानुपयुक्त चेदं सूत्रमिति ध्वनयन्नाह यद्यपीत्यादि । उक्तं नियमफल दर्शयति गौर्य इति । इत्याद्यर्थमिति । नियमत्वेन पूर्वसवर्णदीर्घव्यावृत्त्यर्थमित्यर्थ । न्याय्यत्वादिति । विश्वपाशब्देऽपि शसि प्रवृत्तियोग्यत्वादित्यर्थ इत्याहुः ।

यद्यपि “क्त्वो ल्यप्” “श्नश्शानज्झौ” इत्यादिसूत्रगतं सौत्रत्वादेव निर्वोढुं शक्यते, तथाऽपि कत्वो ल्यब् भवति श्नश्शानज्झवतीति व्याख्यानवाक्यस्थ तत् साधयितुम् वार्तिककृता “आतो ऽनाप.” इति वक्तव्यमित्यारब्धम्, तच्च भाष्ये प्रत्याख्यातं योगविभागेन, तदाह आत इति ।

एवं च भाष्यस्य वार्तिककृतैव निर्णीयोक्त आकारः सर्वोऽपि लोपविषय इति स्वरसः तर्हि धातुग्रहण व्यर्थमात इतीयतैव सिद्धेरिति चेन्न, आबन्तव्यावृत्तिफलकत्वात् ।

एव च धातोः किं हाहान् अव्युत्पन्नमिदम् । यदि हेति कष्टे जहातीति क्रियाशब्दस्त-

दा आकारो वासुदेवस्तेन सह वर्तते सास्तान्  
सानित्यत्र लोपः स्यादनो धातुग्रहणमित्युक्तिरस-  
माजग्रस्ता । अव्युत्पन्ने हाहाशब्दादौ प्रमाणीभूताभिधाने  
साशब्दादावालोपस्य भाष्यवार्तिकयोरिष्टत्वात् । ए-  
तेनाचारकिबन्तात् कर्तृकिपैते प्रयोगा निर्वाह्या इ  
त्यपास्तम् । आचारकिबन्तप्रकृतिककर्तृकिबन्तस्य  
भाष्ये क्वाप्यनुपन्यासेनादन्तेभ्य कर्तृकिपोऽनाभिधानस्यैव  
लाभाच्चेति दिक् ।

शेषः किमिति । पूर्ववर्तिना “यू स्त्रयाख्यौ” इत्यने-  
न नित्यस्त्रीलिङ्गयोर्दीर्घेदूदन्तयोर्नदीसज्ञाविधानात् “ङिति  
ह्रस्वश्च” इत्यनेन च दीर्घेदूदन्तयो स्त्रीलिङ्गयोर्ह्रस्वेदुदन्त-  
योर्विकल्पेन नदीसज्ञाविधानात् घ्यसखीत्यत्रापि यूह्रस्वप-  
दे अनुवर्त्य तत्रैव सामान्यतो घिसज्ञाविधानेन स-  
मीहितरूपसिद्धेः शेषपद व्यर्थमिति प्रष्टुरभिप्रायः ।  
मत्यै इति । नदीत्वपक्षेऽपि घित्वे सति “आण् नद्या ” इ-  
त्याडागमे “घेङिति” इति गुणे ऽवादेशे च मत्यै इत्य-  
निष्टमापद्येतेत्युत्तगयितुर्भावः ।

वस्तुतः पुन्नपसकयो प्राप्तौ सावकाशा घि-  
सञ्ज्ञा बाधित्वा मत्यै इत्यत्रानवका(१)शत्वान्नदीसञ्-

ज्ञैत्र भविष्यतीति व्यर्थं शेषग्रहणमित्याशयेनाह एकै-  
ति । अधिकारादिति । “कडारा. कर्मधारये” इ-  
त्येतत्पर्यन्तमधिकारस्य बुद्धिस्थत्वादित्यर्थः ।

नन्वेवं पुरुषपरस्मैपदसञ्ज्ञयोरेकत्र समावेशः क-  
थम्, कथं च गुरुनदीत्वयोर्लघुधिसञ्ज्ञयोरिति चेन्न ।  
“णलुत्तमो वा”इति ज्ञापकादेव समाधानात् । अन्ये  
च गुरुलघुसंज्ञे वर्णस्य नदीधिसंज्ञे तदन्तस्येति  
भिन्नावधिकत्वात् समावेशादिति दिक् ।

स्पष्टार्थमिति । स्पष्टतया तदन्तविधिलाभार्थ-  
मिति भावः । यू किमिति । ह्रस्व इत्यनुवृत्त्या  
निर्देशज्ञापकादिनेष्टप्रतिपत्तावपि विशेष्येणेदुतोरप्यनुवृ-  
त्तौ किं फलमिति प्रश्नः । मात्रे इति । अत्र धित्वे “धे-  
र्ङिति”इति गुणः स्यादिति धित्वनिवृत्तिः फलम्(१) ।

शास्त्रेण कथमनवकाशत्वमिति वाच्यम् । पति स्त्रियामिति  
न्यासेनैव सिद्धे सामान्यसूत्रकरणस्य वैयर्थ्यमित्याशयात् ।

(१) नच ऋतोडीति सूत्रे डिग्रहणसामर्थ्याद्वदन्ताङ्गस्य-  
ङिति सुपि गुणोडावेवेतिनियमेवनोक्त दोष इति वाच्यम्  
विधिनियमसम्भवे विधिरेव ज्यायानितिपरिभाषया डिग्रहणस्य  
यू इत्यनुवृत्तावेव तात्पर्यग्राहकत्वमित्याशयात् । किञ्च अ-  
कारान्तस्यापि धिसञ्ज्ञाया हरिश्च हरश्चेत्यत्र कदाचिद्वरद्वरी इ-  
त्यपि अनिष्ट स्यात् । द्वयोरपि धिसञ्ज्ञात्वेन द्वन्द्वधीत्यस्य प्रवृत्तेरि-  
ति दिक् ।



ननु “ऋतो ङि” इति गुणेन व्यर्थेन ऋदन्ते घि-  
संज्ञाभावज्ञापनेनात्र दोषाभावः, तस्मात् परिच्छेत्तृवाचि-  
नो मातृशब्दस्य टाविभक्तौ घित्वे सति “आङो ना”  
इति नात्वापत्त्या मात्रेति प्रत्युदाहर्त्तव्यमिति चेन्न । “ऋ-  
तो ङि” इत्यस्य यू इत्यनुवृत्तावेव तात्पर्यग्रहफलकत्वादे-  
वमुक्त्युक्तत्वात् ।

ननु “यू स्याख्यौ” इत्यत्रैव यूग्रहणं न कर्त्त-  
व्यं “ङेरा नद्याम्” “ह्रस्वनद्यापः” इति ज्ञापकेन “ने-  
यङुवङ्स्थानौ” इति नदीत्वनिषेधे इयङुवङ्स्थानत्वेन  
“अचिश्नु” इत्यत्र खोरेव प्रसिद्धत्वेन चेदूदन्तयो-  
रेव स्याख्यं नदीत्येतावता सूत्रेण सिद्धे, तत्कथमत्रा-  
नुवृत्तिरिति चेन्न । अनेकगौरवापत्तेः ।

ननु दीर्घयोर्यू इति निर्देशासङ्गत्या ह्रस्वयोर्ग्रहण-  
णमस्तु, दीर्घयोस्तु ग्राहकत्वात् सिद्धे. । नचाणुदिदि-  
त्यनुवृत्तिः, अन्यथा ऊकालसूत्रे ग्राहकतापत्तिः ।  
“नेयङुवङ्” इत्यत्र निषेधपर्युदासाभ्यां सर्वर्णग्रहण-  
स्य ज्ञापनात् ।

तदुक्तं भाष्ये, “अविशेषेण नदीसंज्ञा उत्सर्ग-  
स्तस्या ह्रस्वयोर्विसंज्ञाऽपवादः” इति । स्याख्यह्रस्वदी-  
र्घयोर्नदीसंज्ञायास्तु बाध्यत्वलक्षणसादृश्यादुत्सर्ग इति

व्यवहार इति चेन्न । अनेकक्लेशकल्पनापेक्षया दी-  
र्घयोरेव निर्देश इति पक्षम्यैव सुकरत्वात्, “छन्दोवत्सू-  
त्राणि” इति भाष्योक्तनिर्देशोपपत्ति ।

ननु यू इति किमर्थमित्याशङ्क्य मात्रे मातुरित्यादौ  
“आण् नद्या.” इत्याट् प्रसज्येतेति भाष्योक्तमसङ्गतम्,  
“नद्यृतश्च” इति ऋग्रहणेन ऋदन्तानां नदीत्वाभावबोध-  
नादिति चेत् । मैवम् । अस्त्यर्थे बहुपितृक इत्यादौ  
कप्फलत्वादित्याहुः ।

ननु घेडीत्येवास्तु । “यस्मिन् विधिस्तदादौ” इति  
परिभाषया ङकारादौ सुपीत्यर्थेन सकललक्ष्या-  
णा निर्बाधत्वात् । न च “आङ्याजयारामुपसंख्यानम्”  
इति वार्तिकेनाङादेशे ङादित्वाभावेन गुणाप्रवृत्तेः  
प्रबाहवेति रूपासिद्धिरिति वाच्यम् । तत्रापि ङादेश-  
स्यैव विधेयत्वादिति चेत् । मैवम् । “आण् नद्याः”  
इत्यत्रापि डीत्यस्यानुवृत्तावलिङ्घित्वेन स्थानिवद्भा-  
वाप्रवृत्त्या मत्यामित्यादात्राङागमानापत्तेः । इद्ग्र-  
हणे तु अनुबन्धकार्यत्वात् स्थानिवद्भावः सुलभ  
इति स्त्रीप्रत्यये स्फुटीभविष्यति ।

ननु सुतरां सखेति विगृहीते “राजाहःस-  
खिभ्य.” इति टच्चा भाव्यमित्याशङ्क्य “न पूजनाद्”

इतिनिषेधप्रवृत्तये विवृणोति शोभनः सखा सु-  
सखेति । एवमतिशयित सखेत्यत्रापि बोध्यम् ।  
ननु सखिशब्दस्य विहितं कथमत्र स्यादन आह आङ्ग-  
त्वादिति । तत्तत्कार्यस्याङ्गाधिकारस्थत्वेनाधिकृतमङ्ग-  
प्रति सख्युर्विशेषणत्वाद“येनविधिः”इतिप्रवृत्तेस्तदन्तला-  
भादिति भाव । सखेत्यादौ व्यपदेशिवद्भावेन(१) बोध्यम् ।

( १ ) व्यपदिश्यनेऽनेनेति व्यपदेशो मुख्यो धर्मः, सोऽस्यास्ती-  
ति व्यपदेशी मुख्यधर्मवान् तद्वत् तस्यैवैकस्यापि कार्यम् इत्यधि-  
कया व्यपदेशिवदेकस्मिन्निति परिभाषयेति यावत् ।

अत्र केचित् एकस्मिन् असहाये एतन्न्यायप्रवृत्तिं व्याचक्षते,  
अत एव रामेषु इत्यत्र सु इत्येतन्मात्रस्यानेन पदत्व न, अ-  
न्यथा तत्राऽपि व्यनित्से इत्यादाविव पदत्वप्रवृत्त्या तत्रेवात्रापि  
“सात्पदाद्यो ” इति निषेधापत्ति स्यात् । असहायत्व च मुख्य-  
धर्मवदघटकत्वे सति मुख्यधर्मवदघटितत्वे सति मुख्यधर्मवदस-  
मभिव्याहृतत्वम् । अत एव सभासनयने भव इत्यर्थे आति  
देशिकवृद्धत्वाभावः, तेन न “वृद्धाच्छ ” इत्यस्य प्रवृत्तिः । अन्यथा  
वृद्धिसञ्ज्ञकाद्यज्वत्त्वरूपमुख्यधर्मवद्भासन्नयनघटिते सभासन्नयने  
तदादेशे वृद्धत्वाच्छो दुर्वीर स्यात् । एव सभासन्नयनवृत्तिप्रातिप-  
दिकत्वस्य सभासन्नयनेऽतिदेशो न, न वा भाकारवृत्तिवृद्धि-  
त्वस्य सकाराकारेऽतिदेशः । तयो क्रमशः प्रथमतृतीयसम्बन्ध-  
व्याघर्त्यत्वात् इत्याहुः ।

तन्न युक्तम् । तथा सति रामशब्दे उक्तरूपासहायत्वस्य सत्त्वेन  
जरशब्दत्वस्यानेनातिदेशो जरसादेशापत्ति स्यात् ।

किन्तु एकस्मिन्नित्यस्य घटकत्वघटितत्वलक्षणकुक्षिप्रविष्टभा-  
सन्नयनसम्बन्धसत्त्वे इत्यर्थः । तथाहि घटकत्व स्वव्यापकत्वम्  
स्वव्याप्यत्वाभाववत्त्वमिति सबन्धद्वयेन समुदायविशिष्टत्वम् ।

व्यापकताव्याप्यतयोश्च नियामक सम्बन्धोऽत्र विषयतारूपः ।

“शेषो ध्यसखि”इत्यत्र नञ् न प्रसज्यप्रतिषेधकोऽसमर्थसमासादिदोषात्(१), किन्तु पर्युदासक । स च सदृशग्राही(२) । सखिसदृशश्च समुदायो नास्तीत्यभिप्रेत्याह(२) समुदायस्येति । ननु पर्युदस्यमानसमर्पकसखिशब्दे तदन्तग्रहे समुदायस्यापि सखिशब्दान्तभिन्नत्वाभावेन कथमत्र निषेधाभाव इति चेत् । मैवम् । विशेष्यासन्निधानेन “येन त्रिधिः”इत्यस्याप्रवृत्तेस्तदन्ताला-

यथा रामशब्दाकारे, यत्र ज्ञाने विषयतासम्बन्धेन रामशब्दस्तत्र तेन सम्बन्धेन तस्याकारस्याभावाभावात् अन्यत्र च रामशब्दाकारस्यासत्त्वात् उक्तसम्बन्धद्वयवत्तया घटकत्वम् । घटितत्वं च स्वव्याप्यत्व स्वव्यापकत्वाभाववत्त्वमिति सम्बन्धद्वयेन समुदायविशिष्टत्वरूपम् । यथा रामशब्दे रेफाविघटितता । एवञ्च रामशब्दस्य जराशब्दव्याप्यत्वस्य तद्व्यापकत्वस्य वा अभावाद् द्वितीयसम्बन्धस्यानेनानतिदेशाच्च जरसादेशापत्तिरित्याद्यन्यत्र विस्तरः ।

(१) प्रसज्यप्रतिषेधत्व विवृतमभियुक्तै — प्रसज्यप्रतिषेधोऽसौ क्रियया सह यत्र नञ् ॥ इति । सम्बध्यते इति शेषः । तथाच नञ् क्रियान्वयेनेतरत्रान्वयाभावात्परस्परान्वये सत्येव प्रवर्त्तमानस्य स्वप्रयोज्यविषयतानिरूपितविषयताप्रयोजकपदघटितत्वं स्वशक्त्यधिकरणत्वमिति सम्बन्धद्वयेन पदविशिष्टत्वरूपस्यैकार्थ्यभावंस्याभावेनासमर्थसमासापत्तिः । आदिशब्देन वाक्यभेदसङ्ग्रहः ।

(२) तदुक्त भाष्ये “नहि अब्राह्मणमानय इत्युक्ते लोष्टमानयन् कृती भवति” इति । नञ्वियुक्तमिति परिभाषाऽप्येतदनुवादरूपेत्यादि विस्तरेणान्यत्र निरूपितम् ।

(२) अस्मिन्मते नैयायिकानामिवावयवावयविनोः परस्परं भिन्नत्वात् । ननु मीमांसकादिष्वपि भिन्नाभिन्नत्वम् भेदाभेदयोर्विरुद्धयोरेकत्र समावेशायोगाद् इति भावः ।

भात् । सत्यपि विशेष्ये सखिशब्दभिन्नान्तस्येत्येवार्थो,  
न तु सख्यन्तभिन्नस्येति । नञैकार्थीभावापन्नस्य  
सखिशब्दस्यान्यत्रान्वयायोगात् ।

“यस्येति च”इति सूत्रे भाष्यकारस्त्वत्रापि  
असखीति घिसञ्ज्ञानिषेवमभिप्रैति । तद्यथा—  
“इवर्णस्य किमुदाहरणमतिसखेरागच्छति, यद्यत्र  
लोपो न स्यात्तदा प्रकृतीकारस्य ङीषा सह  
दीर्घे पूर्वान्तवद्भावेन सखिशब्दत्वादुपसर्जनह्रस्वत्वे  
कृतेऽपि घिसञ्ज्ञा न स्यात्, लोपे तु लक्षण-  
प्रतिपदोक्तपरिभाषया न दोषो भवति”इति । सखि-  
शब्दस्य तदवयवे लक्षणा, ततश्च सख्यवयवभिन्नयो-  
रिदुतोरिति वर्णसञ्ज्ञापक्षे तत्सूत्रार्थः । युवर्णान्तस-  
ञ्ज्ञापक्षे ऽप्यसखीति खोरेव विशेषणम्, ततस्तदन्त-  
विधिः । ततश्च सख्यवयवभिन्नेवर्णोवर्णान्तमिति त-  
दर्थः । एव च प्रकृते न घिसञ्ज्ञेति भावो भा-  
ष्यकर्तुः । पूर्वरीत्या तु विशिष्टस्य सखिभिन्नत्वेन  
घिसङ्ज्ञा निर्बाधैवेति भाष्यासङ्गतिरेवेति दिगित्याहुरन्ये ।

एतेन ‘शेषो ध्यसखिपती’ ‘पतिसखी समास एव’  
इति वा सूत्र्यतामिति परास्तम् । उक्तभाष्यरीत्या सु-  
सख्येत्यादीष्टासिद्धा तथा न्यासस्य कर्तुमशक्यत्वात् ।

इह पतिना सखिनेत्यादे पुराणादौ दृष्ट त्वमाध्वेन, ए-  
तद्व्याकरणानिष्पन्नत्वात् ।

ननु परमश्वासौ सखा चेति विग्रहे “न पूजना-  
द्व” इत्यस्याप्रवृत्तेष्टच् स्यादित्यत आह यस्येति विग्रह-  
इति । नन्वेवं सत्युपसर्जनत्वं तच्चेतरविशेषणत्वेना-  
र्थोपस्थापकत्वमित्युक्तम्, तत् कथं तत्कार्यमित्याशङ्क्य  
बाधकवचनाभावादविशेषाद्भविष्यतीत्याह गौणत्वे ऽपी-  
ति । उपसर्जनत्वे ऽप्यस्थायनङ्वादित्यर्थः । न च  
“गौणमुख्ययो” इति बाधकम् । अत्र गौणत्वाभावात्,  
अप्रसिद्धत्वगौण(१)लाक्षणिकत्वान्यतरूपत्वस्यैव त-  
त्त्वात् । गौणोपसर्जनयोः पर्यायत्वे ऽपि न्यायेनै-  
व सिद्धे उपसर्जनानां सर्वनामत्वनिषेधपरवार्ति-  
कभाष्यादयो विरुध्येरन्, न्यायस्य पदकार्ये(१) प्रवृ-

( १ ) यद्यप्यत्र केवल लाक्षणिकेत्येष पाठ उपलभ्यते तथा-  
ऽपि सोऽयुक्तः । न हि लाक्षणिकमात्रस्य गौणत्वम् सत्पदवा-  
च्यार्थविरोधात् । गुणादागतो गौण इति व्युत्पत्त्या गुणहत  
कज्ञानविषये तस्य प्रवृत्तिर्लभ्यते । नच लक्षणाभावे गुणहे-  
तुकता । किन्तु गौणलक्षणास्वेवेति गौणलाक्षणिकस्यैव गौणत्वम् ।  
अत एव अजाद्यत इति सूत्रे “शूद्रा चामहव” इति धार्मिके  
जातिग्रहण चरितार्थम् ।

( १ ) सुब्विभक्त्यनिमित्तकत्वे सति स्त्रीत्वानिमित्तकत्वं तत्त्वम् ।  
तेन गौरनुबन्ध इत्यादौ नानेन णिङ्गज्ञावाभावः । न वा इवशूरस्य  
इशस्य स्त्रीत्यर्थे इवशुरीत्यस्य णिङ्गिरिति दिक् ।

त्तेश्चेति दिक् ।

सखीशब्दे “सख्यशिश्वीति भाषायाम्”इति डी-  
षन्नेऽपि लिङ्गविशिष्टपरिभाषया सखिकार्यमाशङ्क्या-  
ह अनित्यत्वादिति । “शक्तिलाङ्गलाङ्कुश-”इति  
वार्तिके घटघटीग्रहणमत्र लिङ्गम् । उपसर्जने ऽप्यु-  
क्तं कार्यमाशङ्क्याह इहेति । लाक्षणिकत्वादिति ।  
लाक्षणिकस्यानुमीयमानरूपत्वात् प्रतिपदेत्तस्य प्रत्य-  
क्षत्वादिति परिभाषाबीजम् । ननु बाधकाभावादविशे-  
षादुपसर्जने त्रयादेश स्यादत आह गौणत्वे तु ने-  
तीति । उपसर्जने तु नेत्यर्थः । यथानन्तरोक्तस्य  
“आमि सर्वनाम्न ” इत्यस्यानुपसर्जन एव प्रवृत्तिस्तद्व-  
त्तसाहचर्यादस्यापीति भावः । केचिदिति । अत्रारु-  
चिबीजं तु साहचर्यस्यासार्वत्रिकत्वं सूत्रान्तरस्थतदा-  
श्रयणे दृढतरप्रमाणाभावश्चेति । अत एवाह वस्तु-  
त इति । गौणमुख्यन्यायस्यात्र प्रवृत्तौ समनन्तरोक्त-  
समाधिरनुसन्धेयः । “षड्भ्यो लुक्” “षट्चतुर्भ्यश्च”इति-  
वदर्थप्राधान्यबोधकबहुवचनस्यात्राभावाद् गौणे ऽपि  
त्रयादेशो न्याय्य इत्यादिकं सङ्गतमिति हलन्ते वक्ष्यते ।

ननु सूत्रे त्रैरयडित्येवास्तु । मैवम् । अयङ्घी-  
त्यादावित्रोच्चारणार्थत्वशङ्कावारणफलकत्वात् ।

एतेन तत् करोतीति णिचि “प्रकृत्यैकाज्”इति  
 टिलोपाभावे क्विपि तुकि त्रित्, तस्य त्रयाणामिति सा-  
 धनार्थं त्रयादेशः । न च तुकि त्रिशब्दो नास्ति, न  
 च “यदागमा इत्यस्य प्राप्तिः, ह्रस्वमात्रस्यागमत्वादिति  
 वाच्यम् । “अवयवावयवो ऽपि समुदायावयवः—”(१)  
 इति स्वीकारादिति मन्दोक्तमपास्तम् । सत्यभिधाने  
 निर्दिश्यमानपरिभाषया त्वदुक्तरूपस्यैवासङ्गतेः । “य-  
 दागमाः” इति लभ्यस्यार्थस्य स्थानित्वाभावो येन-  
 विधिरिति बोधिततदन्तस्य च निर्दिश्यमानपरि-  
 भाषया क्रियते, तेन उदस्थादित्यत्र पूर्वसवर्णो न,  
 सुपद इत्यादौ पाद् इत्यस्य पदादेश इतिसिद्धान्तात् ।  
 किं चात्र तुकि यदागमा इत्यस्य कुतो न प्रवृत्तिः,  
 प्रणिदापयतीत्यादौ दापेः कथं घुत्वमित्याशङ्क्य “यदा-  
 गमाः”इत्यनेन भविष्यतीति “दाघा”इतिसूत्रे भाष्योक्ते-  
 स्त्रितो ऽपि तुल्यत्वात् । प्रनिदारयतीत्यत्र रेफो दाग्र-  
 हणेन न गृह्यते, आकारस्य तदागमित्वे ऽपि दा  
 इत्यस्य तत्त्वाभावादिति स्पष्टमाकरे । “अवयवावयवः

(१) अत एव शेरने इत्यत्र नित्यत्वादुडागमे ज्ञेन न्यायेन  
 रते इत्यस्य सार्वधातुकत्वाद् गुणः । यदागमन्यायेन तु न निर्वाहः,  
 अत इत्यस्यानागमित्वाद् इति भावः ।



समुदायावयवो ऽपि”इति त्वपसिद्धान्तः(१) । तत्साध्या-  
र्थस्यान्यथैवोपपत्तेरिति दिक् ।

यद्यपि “निजा त्रयाणाम्”इतिनिर्देशेन त्रयादेशस्य  
सान्तत्वाभाववदुच्चारणार्थत्वशङ्काभावो ऽपि शक्यते  
वक्तुम्, तथाऽपि लाघवाभावात् त्रेरयङ् न कृत इति  
तत्त्वम् ।

द्विपर्यन्तानां किमिति । युष्मदस्मदोरात्वयत्व-  
लोपैर्विशेषविहितैरत्वस्य बाधात्, किमः कादेश-  
विधानाच्च न दोष इति प्रश्नः । भवानिति । भवत्  
सु इति स्थिते तकारस्यात्वे “अतो गुणे” इति पर-  
रूपे “उगिदचाम्”इति नुमि “सर्वनामस्थाने”इति दीर्घे  
सुलोपे च भवा इति स्यादिति भावः । उत्तरे दत्ते  
ऽपि दाढ्याय पुनराह भवन्ताविति । पूर्ववद् अत्वे  
पररूपे नुमि दीर्घे च भवानाविति स्यादिति भा-  
वः । नद्यैरामाणामित्यत्रकाशयोराट्नुटोर्युगपद् बहुश्रे-

(१) नचैनदनाश्रयणे शेरते इत्यसिद्धिरिति वाच्यम् । झ-  
स्यैव रुद्धिधानात् तस्य सार्वधातुकत्वेन तद्वृत्तिधर्मस्य यदागमपरि-  
भाषयाऽऽगमविशिष्टे अतिदेशेन सिद्धे । नचैव रुद्धि झस्यादादेशबा-  
धको येननाप्राप्तन्यायेन स्यादिति वाच्यम् । अत इत्यनुवृत्त्या  
‘झस्य रुद्धकारात्पूर्वम्’इति ‘पूर्व नाभे कायस्य’इति भाष्योदाहरण  
षट्कारस्यावधित्वेनाश्रयणात् तस्याश्रोपजीव्यत्वेन तन्न्यायाप्रवृत्ते  
रित्यन्यत्र विस्तरः ।

यस्यामित्यत्र प्राप्तो विप्रतिषेधसूत्रप्रवृत्तेराह इह परत्वादिति ।

ननु तावदाडामो प्राप्तावनवकाशत्वादाट बाधित्वाऽऽम् भवति । न चागमादेशयोर्बाध्यबाधकभावो न दृष्टचर । “दीर्घो ऽकित” इत्यत्र “अपवादो नुग्दीर्घत्वस्य” इति भाष्योक्तेर्दृष्टत्वात् । एव च बाधितत्वेन पुनरप्रवृत्तेराट कथं नुटा विप्रतिषेधविचार इति चेन्मैवम् । अपवादेन विनिर्मुक्ते पुनरुत्सर्गः प्रवर्तत इत्यदोषात्, “तौ सद्” इत्यादिनिर्देशात् । अत एव “ईच गणः” इतिसूत्रेण “ईत्वं नापवादत्वाद्बलाद्भिः शेष बाधते, किं तर्ह्यनवकाशत्वाद्” इति “गुणो यद्बलुकोः” इत्यत्रोक्तं भाष्ये ।

नन्वेवमपि “शब्दान्तरस्य प्राप्नुवन् विधिरनित्यः” इति “अनित्ययोराडामो, परत्वादाम्” इति “पादः पदः” इत्यत्र भाष्योक्ते विरुध्येतेति चेन्न । तस्यैकदेशित्वोक्ते, परत्वादुत्कृष्टत्वादपवादत्वादित्यर्थेनादोषाच्च ।

आटा नुडिति ।

ननु डेरामो लाक्षणिकत्वान्नुटोऽप्राप्तिरेवेति चेन्न । अत्र नुट्प्रवर्तकभाष्यप्रामाण्येन तदनाश्रयणात् ।

ननु तर्हि षष्ठीबहुवचनस्यामो ग्रहणमिति “ह-

स्वनद्याप ” इत्यत्र सासमिकभाष्योक्तिरेव कथमिति ।  
इत्थम् । आटा ऽऽमि नुटो बाधितत्वेन तस्यैवामः प-  
र्यवसानात् । न चाटि कृते ऽपि पुनर्नुट् प्रवर्तताम् ।  
सकृद्भूतिन्यायस्यात्र लक्ष्यानुरोधेनाश्रयणात् ।

ननु “आप्नद्याः” इति सूत्रे ‘अङ्’ इत्येवास्तु “आट-  
श्च” इत्यत्रापि “न माङ् योगे” इति सूत्रभाष्ये “अटश्च” इत्येव  
सूत्रितम् “आडजादीनाम्” इत्यापे सूत्रमनादेयमटैव सि-  
द्धत्वादित्यपरमनुकूलम् । न चाटि कृते “अतो गुणे”  
इति पररूपापत्तिर्विधानसामर्थ्यादिति चेन्न । ‘अट-  
श्च’ इति न्यासे दोषाभावे ऽप्यत्र त्वट्करणे ‘अटश्च’ इति वृ-  
द्धिनापत्ते । अस्वपो हसन्नित्यत्र वृद्धिनिवारणाय तत्र  
“उपसर्गादिति” इत्यतो धातावित्यपकर्षादिति स्पष्ट “न  
माङ् योगे” इत्यत्र षष्ठे भाष्ये । न च “वृद्धिरेचि”  
इति वृद्धाविष्टसिद्धिः । बहुश्रेयसी अ ए इत्या-  
दौ स्थिते पररूपापत्ते । न च विधानसामर्थ्यम् ।  
बहुश्रेयस्यामित्यादौ नुटो निवारणेन चारितार्थात् ।

ननु “ह्रस्वनद्याप.” इत्यनन्तर “डेर्न” इति सूत्र-  
यित्वा ऽऽमीत्यनुवर्त्य डेरामो नुङ् नेत्यर्थान्न दोष इति  
चेन्न । वचनारम्भे गौरवादनाकराच्च । एतेन श्रि-  
यै श्रिया इत्यादौ “सावेकाचस्तृतीयादिर्विभक्तिः”-

इत्यनेन विभक्तेरुदात्तत्वं मा भूदागमानुदात्तत्वं य-  
था स्यादित्यङ्गविधानस्य चरितार्थत्वात् पररूप  
स्यादेवेति मन्दोक्तमपास्तम् । अटि सत्यप्येकादेशेन  
विभक्तेरेवोदात्तत्वस्य जायमानत्वादङ्गभावपक्षेण तु-  
ल्यत्वात् ।

किं च यथान्यासे ऽप्याटोऽनुदात्तत्वं न फल-  
म् । “आगमा अविद्यमानवद्भवन्ति” इत्यविद्यमानवत्त्वे-  
न “सावेकाच ” इति कृते एकादेशेनोदात्तत्वस्यैव श्रु-  
तेः । अनेकाच्शब्दे सुप्त्वेन “आद्युदात्तश्च” इति बा-  
धित्वा विभक्तेरेवानुदात्तत्वश्रुतेश्च । अत एव “आग-  
मा अनुदात्ता भवन्ति” इत्युक्त्वा “के पुनरागमा अ-  
नुदात्ताः” इति प्रश्ने आङनुदात्त उक्तो भगवता, न च  
व्याख्यातृभिरुपात्तः । स्पष्ट चेदम् “आद्युदात्तश्च” इत्यत्र  
तृतीये भाष्य इति दिक् ।

तस्मादनेकक्लेशकल्पनागौरवापेक्षया यथान्यासमेव  
युक्तमित्यलमियता ।

यदि गतिकारकपूर्वस्य यणित्युच्येत, तदा कुमा-  
र्यावित्यादावव्याप्तिरतो भाष्ये “गतिकारकपूर्वस्यैव” इति  
नियमघटितं पठितम्, तेन गतिकारकपूर्वभिन्नस्य न  
यणिति फलति, तद्भिन्नं च तत्सदृशं पूर्वपदमेवे-

त्युक्तेर्नाव्याप्तिः, यत्किञ्चित्पूर्वस्य चेत्तदा गतिकार-  
कपूर्वस्यैव, इतरत्र तु नियमानन्तर्गतत्वाद्भवत्येवेति  
फलिनार्थात्तदाह गतीति । कारकाणि कर्तृक-  
र्मकरणसम्प्रदानापादानाधिकरणरूपाणि षट् । क्रि-  
याजनकत्व च कारकत्वम्, (१) विभक्तिर्द्विधा कारक-

( १ ) यत्तु क्रियान्वयित्व कारकत्वमिति । तन्न । क्रियान्वयस्य  
साक्षात्परम्परासाधारणस्य दुर्वचत्वात् । अन्यतरग्रहणेन तु न  
निर्वाहः । तथाहि यदि साक्षात्क्रियान्वयस्य तत्त्व स्वीक्रियेत  
तदा हरिं भजतीत्यादिषु साक्षात्क्रियान्वयिषु तत्समवायेऽपि क-  
र्तृकर्मद्वारा क्रियान्वयिनि अधिकरणे ऽव्याप्तिप्रसङ्गः, अथाधिकर-  
णस्यापि स्ववृत्तिमद्वृत्तिसम्बन्धेन साक्षात्क्रियान्वयस्वीकारः तर्हि  
ब्राह्मणस्य पुत्रं पृच्छतीत्यादौ ब्राह्मणस्यापि स्वजन्यवृत्तिसम्ब-  
न्धेन क्रियान्वयापस्याऽतिव्याप्तिर्दुर्द्धरा स्यात् । अथ परम्परया  
तत्स्वीकारस्तथापि अधिकरणातिरिक्तकारकत्वव्याप्तिस्तदवस्था,  
तेषां साक्षादेव क्रियान्वयात् । ब्राह्मणस्येत्यत्रातिव्याप्तिरप्यनुद्यू-  
ता स्यात् ।

वस्तुतस्तु क्रियान्वयित्वस्य क्रियानिष्ठविषयतानिरूपितकार-  
कत्वव्याप्यसम्बन्धावच्छिन्नप्रकारताश्रयत्वरूपस्य स्वीकारेणादोषः ।  
हरिमित्यत्र हरिनिष्ठप्रकारतायाः कारकत्वव्याप्यकर्मत्वसम्बन्धेना-  
वच्छिन्नत्वेन, कटे आस्ते इत्यत्र कटस्यापि तादृशाधिकरणत्व-  
सम्बन्धावच्छिन्नप्रकारताश्रयत्वेन कारकत्वात् । ब्राह्मणस्य तु  
कारकत्वाव्याप्यजन्यजनकभावसम्बन्धावच्छिन्नप्रकारताश्रयत्वेन न  
तत्त्वम् । नचैव देवदत्तं पचतीत्यत्र देवदत्तस्य तिङ्गर्थकर्तरि  
अभेदेनान्वयात्तन्निष्ठप्रकारतायाः कारकत्वाव्याप्याभेदसम्बन्धाव-  
च्छिन्नत्वात्तादृशाश्रयस्य देवदत्तस्य कारकत्वानापत्तिरिति वाच्यम् ।  
क्रियानिष्ठविशेष्यतानिरूपितकारकत्वव्याप्यसम्बन्धेतरभेदसम्बन्धा-  
नवच्छिन्नप्रकारताश्रयत्वस्य, तत्त्वस्वीकारात्, अथ तिङ्गर्थस्य,

विभक्तिरुपपदविभक्तिश्चेति । आद्या क्रियायोग-  
एव । अन्त्या तदभावे ऽपि । तथा च प्रथमा-  
न्तस्य क्रियानपेक्षत्वान्न कारकत्वमित्यभिमानेनाह  
शुद्धधियावित्यादि । शुद्धा धीर्यथोः परमा धीर्ययोरिति  
विग्रह । शुद्ध ध्यायतीत्यर्थे तु यणेवेति भावः ।

वस्तुगत्या “अस्तिर्भवन्तीपरो(१) ऽप्रयुज्यमा-  
नो ऽप्यस्ति”इति भाष्योक्तेरस्तिक्रियाया सर्वत्र स-  
त्त्वात् प्रथमाया अपि कारकविभक्तित्वमायाति ।  
प्रकृते त्वय परिहार यद्यपि सत्त्वभूतार्थकधी-  
शब्दस्य विशेषणत्वाच्छुद्धस्यासत्त्वभूतक्रियाविरहाच्चेह  
कारकत्व नास्ति, तथाऽपि प्रतीयमानामस्तिक्रियामपे-  
क्ष्य तत्त्वमस्येव, इतरथा सुबेव न स्यात् । अत  
एव दध्योदनादावुपसेचनक्रियामन्तर्भूतामूरीकृत्य कृतः  
समासः कैयटादिभिः । अत्र यण् तु न शङ्कनी-

क्रियायामाश्रयतासम्बन्धेन कारकत्वाव्याप्येनान्वयादव्याप्तिराश-  
ङ्क्येत तर्हि क्रियाविशिष्टप्रकारताश्रयत्वस्य तत्त्वस्वीकारेणादोषः ।  
वै० साक्षात्स्वनिष्ठविषयतानिरूपितत्वम्, स्वनिष्ठविशेष्यतानिरूपित-  
कारकत्वव्याप्यसम्बन्धेनरमेदसम्बन्धानवच्छिन्नत्वमित्यन्यतरस-  
म्बन्धेन, आद्यसम्बन्धोपादानात्तिङ्गर्थस्य कारकत्वोपपत्तिः, द्विती-  
योपादानाद्धरिं कटे इत्यादीना तत्त्वोपपत्तिः, अनवच्छिन्नत्वनिवेशा-  
द्देवदत्ते नाव्याप्तिरित्याद्यन्यत्र विस्तरः ।

( १ ) भवन्तीति लट्. सञ्ज्ञा प्राचाम् ।

यः । दुर्धिय इत्यादात्रिव प्रत्यासत्त्या या क्रियामाश्रित्य सुबुत्पत्तिस्ता प्रत्येव कारकत्वमिति विवेचनादिति । एव च सत्त्वभूतार्थकधीशब्दविशेषणत्वाच्छुद्धस्य कथमपि न कारकत्वमिति भट्टोक्तेरभिमान एवेति सर्वं सवादचिन्तामणौ विस्तरेण निरूपितमस्माभि ।

दुर्ध्यायति दुष्टा धीर्ध्यानं येषा वृश्चिकाङ्गीर्येषामिति विग्रहमभिप्रयन् पर्यनुयुङ्क्ते कथं तर्हीति । दु स्थितेति । “प्रादिभ्यो धातुजस्य वाच्यो वा चोत्तरपदलोपः” इति वार्त्तिकेन स्थितपदादेर्लोपः । दु शब्दोपात्तदुष्टत्वस्य स्थितिक्रियाविशेषकत्वमिति भावः । नन्वेव रीत्या प्रध्यामित्यादौ भाष्योक्ते यणनापत्तिः, मैवम् । प्रकर्षः प्रशब्दार्थो धीशब्दोपात्तधात्वर्थे विशेषणमित्याशयात् । यत्क्रियेति । या चासौ क्रिया चेति विग्रहः । इदं तत्र तत्र स्पष्टं भाष्य इत्युक्तं प्राक् । किं च, भाष्यकृताऽपादानविषये तत्तद्भातूनां स्वार्थपूर्वकबौद्धविश्लेषजनकनिवृत्तिलक्षणया “ध्रुवमपाये” इति सूत्रेणैव सिद्धिमासाद्य “भीत्रार्थानाम्” इत्यादीनि प्रत्याख्यातानीत्याशयेनाह बुद्धिकृतमिति । विवक्षितमिति । विवक्षात एव कारकविभक्तयो भवन्तीति

भाष्यसिद्धान्तादिति भावः । ततश्च सम्बन्धसामान्ये षष्ठ्यैव समास इति नात्र कारकपूर्वकत्वमित्याशयः । उपायस्योपायान्तरादूषकत्वेनाह वृश्चिकसम्बन्धिनीतिः । सा चासौ भीश्चेति विग्रहः । पूर्वपदान्तर्गतस्योत्तरपदस्य शाकपार्थिवादित्वाल्लोपप्रवृत्तेराह उत्तरेति । अल्लोपयलोपाविति । “अतो लोपो”, “लोपो व्योर्वलि” इति-सूत्राभ्यामित्यर्थः । न च यलोपे ऽल्लोपस्य स्थानिवत्त्वम् । यलोपे तन्निषेधात् । न च “पूर्व वेरपृक्तस्य” इति क्बिलोपे बलपरत्वाभावात् कथं यलोपः । “वेरपृक्तलोपात् पूर्व वलिलोप इष्यते” इत्युक्ते । स्थानिवत्त्वादिति । एवं सति “एरनेकाचः” इति यणादेशे यलोपे सख् इति स्यादिति भावः । ननु अन्तर्वर्तिनीं विभक्तिमाश्रित्य सखीशब्दस्य पदत्वान् “न पदान्त” इति निषेध इति चेद्, मैवम् । “न क्ये” इतिसामान्यापेक्षनियमेनास्यापवादत्वात् । परपदस्थाजादेशस्यैव तेन स्थानिवत्त्वनिषेधाच्चेति(१) वक्ष्यते । न चान्त-

(१) अयम्भावः -नपदान्तसूत्रेण पदचरमावयवे कर्तव्ये स्थानिवत्त्व निषिध्यते । तत्राच्च परस्मिन्नित्यस्य प्रवृत्तये पदचरमावयवस्य स्थानिभूतात्पूर्वत्वमपेक्षितम् । तच्च परपदस्थाजादेशग्रहणं विना दुःशकमिति परपदस्थस्यैवाजादेशस्य पदचरमावयवे कर्तव्ये स्थानिवत्त्व निषिध्यते । अत एव वेतस्वानित्यादौ पदान्तत्वमाश्रित्य प्राप्तत्वाभावः । अत एव प्रत्येयिषन् इत्यत्र



रङ्गे यणि कर्त्तव्ये क्विबपेक्षत्वेन बहिरङ्गस्य क्य-  
च्सम्बन्धियलोपस्यासिद्धत्वम् । परिभाषाया अनि-  
त्यत्वात् । तत्र मूलं वक्ष्यते, अत आह काविति ।  
लुप्तमित्यत्र भावे क्तः, लोप इत्यर्थः । “गोमन्तमिच्छति  
तत क्विपि गोमान्” इति भाष्योक्तेः । इदमपि क्वचित्  
स्वीकर्त्तव्यमिति भावः । सार्वत्रिकं तु “क्वौ विधि  
प्रति न स्थानिवद्” इत्येवेति दिक् । एकदेशेति । न  
च दीर्घस्य कथं विकृतत्वम् । स्वरूपभङ्गस्यैव  
विकारपदार्थत्वादिति भावः । अनङिति । “अभिव्यक्तप-  
दार्था ये” इतिन्यायस्यात्र न विषयो गौणमुख्यन्या-  
यवत्पदकार्यविषयत्वादित्याहुः । ननु व्युत्पत्तिपक्षे तु  
ज्ञन्तत्वात्तृजन्तत्वाद्वा दीर्घे सिद्धे नपूत्रादिग्रहणं व्य-  
र्थमत आह नियमार्थमिति । ‘उणादिव्युत्पन्नानां  
सज्ञाशब्दानां दीर्घश्चेन्नपूत्रादीनामेव, नान्येषाम्’ ।  
भवन्ति हि नपूत्रादय ओणादिका इति दीर्घ-  
भागिनो, भवन्ति चेतरे पितृभ्रात्रादय ओणादि-

न स्थानिवत्त्वनिषेधः । अन्यथा तस्य परपदस्थत्वेन निषेधो  
दुर्वारः स्यात् । उत्तरपदे परतः परपदस्थाजादेशो न स्थानि-  
वदित्युक्तेऽपि न निर्वाहः, प्रत्येषिषन् ब्राह्मणा इत्यत्र दोषानुद्धा-  
रात् । तथा च पदचरमावयवे कार्ये प्रत्यासत्त्या परपदस्थाजादेश-  
स्यैव स्थानिवत्त्वनिषेध इति स्वीकारे न दोष इति भावः ।

का इति न दीर्घभाज । धातुकर्तृयन्त्रादयश्च  
नोणादिव्युत्पन्ना इति नियमानन्तर्गतत्वादीर्घभाज एवेति  
भावः । अव्युत्पत्तिपक्षे तु नप्त्रादिग्रहणं विधयर्थमिति  
स्पष्टमेव । पितृभ्रातादीनामप्यत्र पक्षे “अप्तृन्” इतिसूत्रे  
पाठाभावादेव न दीर्घशङ्कालेश इति दिक् ।

तृतीये भाष्ये तु “ष्वुलृत्चौ” इतिसूत्रे किमर्थं  
चकारः, “अप्तृन्तृच्” इति विशेषणार्थं, तृ इत्युच्यमाने  
मातरौ पितरावित्यादावपि प्राप्नोति, नप्तृग्रहण नि-  
यमार्थं भविष्यति, योनिसम्बन्धवाचिनां चेदस्यैव, ना-  
न्येषा योनिसम्बन्धवाचिनामिति तृचश्चकारो व्यर्थः  
इति । एव च पित्रादयो ऽपि निरनुबन्धकतृप्रत्यया-  
न्ता एवेति लभ्यते । तृन्नितिसूत्रे नैष्टृत्वष्टृक्षत्तृहोतृ-  
पोतृणा तृन्नन्तत्वस्य प्रशास्तृशब्दस्यापि तृन्नन्तत्वस्य  
भाष्यवार्तिकयोरुक्तत्वेन तेषां ग्रहणमदृष्टार्थं, प्रपञ्चार्थ-  
मेव वा । तथा च यथान्यासे नियमफलं चिन्तनीय-  
मिति प्राहुः ।

यद्यपि तृन्प्रत्ययान्तस्य क्रोष्टृनित्यादि सिद्ध्य-  
ति, तथापि शृगालवाचिनोस्तृन्तृजन्तयोः क्रोष्टृक्रो-  
ष्टृशब्दयोरुभयोरप्यविशेषेण प्रयोगे प्राप्ते सर्वनाम-  
स्थाने स्त्रियां च तृजन्त एव, तृतीयादावप्युभयम्, अ-

न्यत्र तुन्नन्तमेवेति नियमार्था “तृज्वत् क्रोष्टु , स्त्रिया  
च विभाषा तृतीयादिष्वचि”इति त्रिसूत्री आरभ्यते ।  
ततश्च पक्षे प्रसक्तदोष प्रतिपादयितुमाह परत्वादिति ।  
न च कृताकृतप्रसङ्गित्वेन नुटो नित्यत्वात् पर-  
स्मादपि नित्यस्य प्रबलत्वान्नुडेव तावत्स्यादिति वा-  
च्यम् । सति तृज्वद्भावे सन्निपातभाषया नुटोऽ-  
प्रसक्त्या नित्यत्वालाभात् । नुमचिरेति । वारीणा-  
मित्यादौ “इको ऽचि”इति नुमि सति “नामि”इति दीर्घो  
न स्यादिति सफलम् । तिसृणामित्यत्र “अचि र ऋत ”  
इति रादेशे रूपासङ्गतिः, प्रकृते ऽपि रूपासङ्गतिरेव ।  
न च “अचि र ऋत” इति अपवादसूत्र बाध्यसा-  
मान्यचिन्ताश्रयणेन स्वविषये प्राप्तस्य सर्वस्यापि बा-  
धकम् । अत एव गुणदीर्घोत्वानामपवाद इति व-  
क्ष्यतीति तृज्वत्सूत्रे स्पष्टं भाष्ये । एव चाविशे-  
षादनेन बाधिष्यते नुडित्युसर्गापवादयोरसमबलत्वात्  
कथमिह विप्रतिषेधसङ्गतिरिति वाच्यम् । तृज्वत्सूत्रे “न  
तिसृ”इतिज्ञापकेन नुड् न तु विप्रतिषेधेनेति भोष्योक्तेः ।

दीर्घकारान्तस्य, लृकारान्तस्य च प्रा-  
य. प्रयोगाभावादनुकरणशब्द निरूपयति  
क तृ इत्यादिना । प्रकृतिवदिति । अनु-

करणस्य शब्दमात्रोच्चारणतात्पर्यविषयत्वेनानुकार्यश-  
ब्दस्वरूपमात्रबोधकत्वम्, प्रकृतिरनुकार्यम् तेन तुल्यं  
वर्तते इति तदर्थः, अनुकार्यं चानुकरणाद्भिन्नमेवेति  
‘मतौ छः’ इत्यत्र स्पष्ट भाष्ये(१)। अयं चातिदेशो “य-  
त्तदेतेभ्य” इत्यत्रानुकरणे त्यदाद्यत्वकरणेन ज्ञाप्यते,  
एकशेषाकरणेन क्षिय इत्यादौ धात्वनुकरणे विभक्तिक-

(१) तत्र हि अनुकरणमनुकार्यादभिन्नमिति कृत्वा वार्तिकं  
कृत्वा अस्यवाभीयमित्यादिसिद्धयमारब्धस्य “अस्यग्रामादिभ्य  
उपसङ्ख्यान्तम्” इति वातिकस्य खण्डनं भाष्यकृता “मतौ छः”  
इतिसूत्रेणैवोक्तरूपसिद्धिमाश्रित्य कृतं तदेव भेदानुकरणसाधकम् ।  
तथाहि—सत्यमेवेऽनुकरणं सादृश्यमहिम्नेवानुकार्यमुपस्थाप-  
येत्, तथोपस्थितस्यापि अनुभवबलात्स्याच्छाब्दबोधविषयते-  
ति “अनन्य” इति न्यायेन नानुकार्यविषयिण्यनुकरणे शक्तिर-  
कल्प्या स्यात् । एव च सति प्रातिपदिकसन्नार्थमपेक्षितस्य शक्तिल-  
क्षणान्यतरङ्गानाधीनोपस्थितिप्रयोज्यबोधतात्पर्योच्चरितत्वरूपार्थव-  
त्त्वस्यानुकरणेऽभावेन प्रातिपदिकत्वाप्रवृत्तौ सुपोऽप्राप्त्याऽस्यवामा-  
द्यनुकरणशब्देभ्यो मत्वर्थे विहितत्वनुत्पत्तिरित्याह स्यात् । भेदे तु अ-  
नुकरणादनुकार्योपस्थितये प्रकारान्तरस्यास्त्वभावात् अनुकार्यनि-  
रूपिता शक्तिरेव कल्प्या स्यात् । तथाचार्यवत्त्वात्प्रातिपदिकत्वेन  
सूत्रेणैवास्य सिद्धतयोक्तवार्तिकं निष्प्रयोजनमिति । अपोयोनि-  
यन्मतुष्वित्यत्र मतुग्रहणमपि अनुकरणेषु भेदपक्षं ज्ञापयति । अन्य-  
था सप्तम्यन्तान्मतुपाऽनुत्पत्त्याऽनुकरणानां चाभिन्नत्वेनाप्रतिपदिक-  
त्वान्मतुपि परताऽप्यशब्दप्रकृतिकसप्तम्या एवाभावेन शशविषाणक-  
ल्पायास्तस्याअलुङ्गबोधकस्योक्तमतुग्रहणस्य व्यर्थता स्यात् । तत्र म-  
तिष्ठिति पाठपक्षे तु क्षियोर्दीर्घादित्यत्रत्याक्षियइतिपाणिनिनिर्देशस्य  
मानता बोध्यते दिक् ।

रणेन चास्य वैकल्पिकत्वमपि ज्ञाप्यत इत्याह वैकल्पिकेति । अनुकरणस्यानुकार्यशब्दरूपमर्थ इत्यर्थवत्त्वात् प्रातिपदिकत्वम्, तत सुबुत्पत्ति । न चैव “भू सत्तायाम्” इत्यादावपि स्यात्, अत एव निर्देशादनुकरणाद्विभक्त्यभावोऽपि क्वचित् । गवित्ययमाहेत्यत्र वान्तस्यैवानुकरणम् अनुकार्यशब्दभङ्गमिया नलोपश्च न, “झला जश्” इत्यादौ जश्त्वाभाववादित्यपि प्राहु । इत्व इति । “ऋत इच्छातो ” इत्यनेनेति भावः । न च “धातोर्ह्यमानं कार्यं तत्प्रत्यये भवति” इतिन्यायात् कथमत्वेत्वम् । “किरश्च पञ्चभ्य ” इत्येतत्सूत्रनिर्देशादेव तदप्रवृत्ते । कीरिति । कृधातुरित्यर्थ । ननु इना (या) श्रिया सह वर्तन इतिविग्रहे “तेन सहेति तुल्ययोगे” इति बहुव्रीहौ “वोपसर्जनस्य” इति सहस्य सभावे आद्गुणे कृते स इत्यादिसिद्धौ तत्रैकादेशस्य पूर्वान्तवद्भावेनाव्ययत्वात् सुगेलुगिति चेन्न, लिङ्गाद्यन्वयर्थप्रतिपादकत्वाद् “अव्ययम्” इति महासंज्ञाया अन्वर्थत्वेनास्याव्ययत्वाभावात् । न च सादेशात्पूर्वमन्तरङ्गत्वादाद्गुणे ततः सहेत्यस्य सादेशे ऽदन्त एव न त्वेकारान्त इति वाच्यम् । “नेन्द्रस्य परस्य” इत्युत्तरपदवृद्धिप्रतिषेधेन पूर्वोत्तरपदनिमित्तककार्योत्तरमेकादेश इति सा-

मान्येन ज्ञापनात् ।

ननु 'स्वादिषु' इति योग विभज्य स्वादिषु पूर्व प-  
दमिति तदर्थ । तत "अ सर्वनामस्थानेऽयचि' इति ।  
तत्रायचीतिच्छित्वा प्रसज्यप्रतिषेधमाश्रित्य यजादौ  
सर्वनामस्थाने पूर्व पदं न, मध्ये चेत्सुबन्त तदपि प-  
दं नेत्युक्त भाष्ये । तथा च सात्रपि पदत्वसत्त्वात् से  
इत्यादिशब्दस्त्रीकारे "नान्त पादम्" इत्यत्र "न चैड, प-  
दान्तात्तरो रुरस्ति" इति भाष्योक्तिर्व्याह्रन्येतेति चेन्न ।  
योगविभागासिद्धस्य सौ पदत्वस्य काचित्कत्वेनादो  
षात् । न च सय इत्यादावन्तर्वर्त्तिविभक्त्या पदत्वाद्  
"एङः पदान्तादति" इति पूर्वरूपेण भाव्यमिति वाच्यम् ।  
उक्तरीत्या पदत्वाभावात्, "उत्तरपदत्वे च" इति प्रत्ययल-  
क्षणप्रतिषेधाच्च ।

ननु "औतोऽम्शसो" इत्यत्राम्शसोस्तद्धितयोरपि  
सम्भवात् सुबन्तर्गतयोरेवेति कथं विशेषावगतिरित्या-  
शङ्क्याचीत्यभिकारादजादिः शस्सुबेव सम्भवति न तु  
तद्धित इति निश्चित्याह साहचर्यादिति । न च  
गमित्यत्र परत्वाद् "अचो ज्ञाति" इति वृद्धिः, अनव-  
काशत्वादात्वस्यापवादत्वेन वृद्धेर्बाधकत्वात्, तदाह ओ-  
तो णिदिति । सूत्रे तपरकरणाद् गकारो न विव-

क्षित इत्याशयः । तेनौकारान्ताभावाद् अत्रिधौ स्था-  
नित्रत्वाभावाच्च चित्रगुरित्यादौ न दोषः । अन्यथाऽ-  
ङ्गाधिकारे तदन्ताविधिलाभात् स्थानित्रत्वेन गान्तत्वात्  
स्यादत्र दोषः । ननु “ओत ” इति पञ्चम्यन्तत्वात् पर-  
त्वलाभेन हे भानो इत्यादौ प्रत्ययलक्षणेन सम्बुद्धिप-  
रत्वाद् णिद्वद्भावे वृद्धिप्रसङ्ग इत्यत आह विहितमिति ।

यदि वर्णग्रहणंऽपि लक्षणप्रतिपदोक्तपरिभाषा प्र-  
वर्त्तत इति मन्यते, तदा विहितविशेषणमिति नारब्ध-  
व्यम् । किं च “गोतो णिद्व” इत्यत्र तपरकरण प्रत्या-  
ख्याय चित्रगुरित्यादौ “गो पूर्वत्वणित्वात्वस्वरेषु स्थानि-  
वत्त्वप्रतिषेध ” इत्यनेनातिप्रसङ्ग समाधाय हे चित्रगो  
इत्यादौ लाक्षणिकत्वान्न दोष इति तत्रैव स्पष्ट भाष्ये । “द्योः  
सर्वनामस्थाने णित्व वक्तव्यम्” इति “औतोऽम्शसो ”  
इत्यत्रोक्तं भाष्ये । पूर्वोत्तरमतयोरुभयोरपि भाष्यवार्त्ति-  
कस्थयोर्युक्तत्वायुक्तत्वे विभावनीये इत्याहुः ॥

इति फक्किप्रकाशे ऽजन्ताः पुंलिङ्गाः ॥



ननु रमतेः पचाद्यचि टाप्येकादेशस्य पूर्वान्तत्वेन प्रातिपदिकत्वात् सुपि सम्बाधने हल्ङ्यादिलोपे ऽपि “सम्बुद्धौ च” इति विषयसप्तमीत्वात् प्रत्ययलक्षणेन वा सम्बुद्धिगुणे सिद्धमिष्टमित्येङ्ग्रहण तत्र विफलमित्याशङ्क्याह एङ्ग्रस्वादिति । सम्बुद्धौ प्रतिपदोक्तत्वेन शीघ्रोपस्थितिकतया हल्ङ्यादिलापात् प्रथममेत्वे सत्यनेनैव लोपसिद्धिरिति भाव । अत एव सन्निपातपरिभाषा न प्रवर्तते । ननु रमाभिरित्यादौ एकादेशस्य पूर्वान्तवत्त्वेन ग्रहणाद् “अतो भिस ऐस्” स्यात् अत एवाबन्तस्य सर्वादिगणे पाठाभावेन सर्वनामत्वाभावमाशङ्क्यैकादेशस्येत्यादि समनन्तरं वक्ष्यति । न च तपरत्वसामर्थ्यान्नैस्, अकृतैकादेशो विश्वपाभिरित्यादौ कृतार्थत्वादिति चेन्न । वर्णमात्रवृत्तिधर्मस्य तेनातिदेशाभावात्(१) । अत एव षत्वे तुकि च एका-

( १ ) नचैव वर्णमात्रवृत्तिधर्मस्योक्तस्थलेऽवस्य खट्वेत्यादावनतिदेशेऽप्यतथाविधस्यादन्तत्वस्य अतिदेशेनोक्तदोषो दुष्परिहर इति वाच्यम् । वर्णमात्रेत्यस्य वर्णमात्रवृत्तिधर्मघटितधर्मस्यानतिदेश इत्यत्र तात्पर्यात् । केवलतद्धर्मस्थलतु व्यपदेशिवद्भाषो बोध्य । न चैवमपि क्षीरपेणेत्यसिद्धिः, तत्रैकात्रुत्तरपदत्वस्यैतदतिदेशमात्रलभ्यत्वादिति वाच्यम् । स्थानिविशिष्टाल्त्वव्याप्यधर्मघटितधर्मे उक्तनिषेधस्वीकारात् । वै० स्ववृत्तित्वस्वस्थानिकादेशाच्चात्तित्वमिति सम्बन्धद्वयेन । तथा चात्राल्त्वव्याप्यस्याच्त्वधर्मस्य स्थानिनि अकारे विद्यमानत्वेन तत्स्थानिकादेशवृत्तित्वेन च स्थानिवैशि



देशो ऽसिद्ध इत्यर्थकस्य “षत्वतुकोरसिद्धः” इतिसूत्र-  
स्य चारितार्थ्यम् । अन्यथा ऽधीत्येत्यादावनेनादिव-  
द्भावे सति “ह्रस्वस्य पिति” इति ह्रस्वप्रयुक्ततुक्सिद्धौ  
तद्वैयर्थ्यमेव स्यात् । नन्वस्त्वैवम् वक्ष्यमाणे सर्वासा-  
मित्यादौ पूर्वान्तवत्त्वेन सर्वनामत्वे ऽप्याबन्तत्वकथम् ।  
न च परादिवद्भावेन लभ्य तत्, “उभयत आश्रयणे  
नान्तादिवद्” इति चेन्न । “उभयतः” इत्यस्य भा-  
ष्यैकदेशिनोक्तेः । यद्वा लिङ्गविशिष्टपरिभाषया ऽऽब-  
न्तस्य सर्वनामत्वम्, आबन्तत्व तु परादिवद्भावेनेति,  
मूलोक्तं तु न युक्तमिति प्राहुः ।

सर्वस्यामित्यादौ स्याद्ब्रुविधेराबन्तसर्वनाम्नोरपे-  
क्षितत्वेनास्मदुक्तिरेव । मूलस्य तु सुब्रुविधेः सर्वनाम-  
त्वस्यापेक्षितत्वेन पूर्वान्तवद्भावस्यैवेहोपयोगात् प्रवृत्ति-  
र्नायुक्तेति वस्तुगतिः ।

केचिदिति । निर्जरसिनेत्यादिपरिष्कर्तार इत्यर्थः ।  
तन्निर्मूलमिति । पूर्ववत् सन्निपातपरिभाषाप्रवर्तकपर-  
भाष्यादिविरोधेन स्वोत्प्रेक्षितमूलस्याप्रमाणत्वादिति भा-  
वः । नवीनानुरोधेन विभक्त्यादेशेभ्य परत्वाजर-  
सित्यत्रापि पक्षे दोषमुद्भावयति यद्यपीति । ननु  
जरसादेशो नुद्शीभावयोरपेक्षया परत्वादास्ताम्, एत्व-

याडामां तु जरसपेक्षया परत्वात्त एव जरसं बाधि-  
त्वा सम्पद्येरन् । मैवम् । एत्वे कृतेऽप्येकदेशविकृत-  
न्यायेन जरसादेशप्रसक्त्या नित्यत्वेन जरस एव प्रवृ-  
त्ते. । न चैत्वमपि नित्यम्, जरसादेशे कृतेऽपि  
स्थानिवत्त्वेन तत्प्रसक्तेरिति शङ्क्यम् । प्रश्लेषस्य  
वक्तव्यत्वेन स्थानिवत्त्वाप्रवृत्ते । याटमपि बाधते  
जरस् अन्तरङ्गत्वात् । आकाररूपापः परस्य ङितः  
सुपो विहितस्य याटो बह्वपेक्षत्वेन बहिरङ्गत्वात् । आ-  
ममपि बाधते जरस् नित्यत्वात् । न चाकाररूपा-  
बन्तात् परस्यामि कृते सन्निपातपरिभाषया जरसो-  
ऽप्रवृत्तौ न तस्य नित्यता, तस्याः परिभाषया  
अनाश्रयणादिति सर्वथा प्रथमं जरसादेश एवेति  
भाव इत्याहु ।

उक्तरातिमन्यत्राप्यनिदिशति एवन्नसिति । अ-  
त्विधित्व व्याचष्टे आकाररूपस्यैवेति । स्थानिन आ-  
प आकारमात्राश्रयणे(१) तथात्वमिति भावः ।

(१) इदम् आकारप्रश्लेषकभाष्यमते । न च “घसङ्गायां  
नदीतरे प्रतिषेध” इति वार्तिकात्, “उञ्जि च पदे” इति पदेप्रहण-  
लिङ्गाच्चानुबन्धविनिर्मुक्तपदार्थोपस्थिते सिद्धान्तसिद्धत्वेनाप्यप-  
बोध्याकारस्यैव सत्त्वादनन्विधाविति निषेधाच्च तदवयवाकारग्रह-  
णफलमिति वाच्यम् । अस्मिन् पक्षेऽनुबन्धानामुपस्थितिकाळे-

अन्ये त्वाहु —एत्वशीनुड्याडामां नित्यत्वात्  
प्रथममेतेषु कृतेषु कचिदजादित्वाभावात् कचित्सन्निपा-  
तपरिभाषया जरसो ऽनापत्तिरेव ।

यत्तु याटो बहिरङ्गत्वमामो नित्यत्वचोक्तम्, तत्तु  
बहिरङ्गपदस्थशब्दमर्यादया बह्वपेक्षत्वालाभाद्भाष्या-  
नुक्तत्वाच्च जरसादेशविषये विशिष्य सन्निपातपरि-

ऽसत्त्वेन वाक्यार्थबोधकाले सुतरामभावेन कार्यविशे-  
षकरत्वाभावात्तेन रूपेण तेषामुपादानं व्यर्थं मा भूदिति  
बोधकवृत्तिधर्माणां बोध्ये आरोपस्यावश्याश्रयणीयत्वेन  
अत्रापि विशिष्टरूपेणापि स्थानित्वात्तदाश्रयणात् । न  
चैवमपि आब्वर्त्तिनं पकारेत्सञ्ज्ञकाकारत्वरूपधर्मस्य बोध्ये  
आरोपात्तस्यैव स्थानिधर्मतयाऽतिदेशे उक्तनिषेधप्रवृत्त्यैव  
सिद्धेरवयवाश्रयणप्रश्लेषश्च वृथा । न च “न ह्यपि” इति लिङ्गेना  
नुबन्धकार्ये तन्निषेधाप्रवृत्तिः । यासुटो ङित्वेन तस्य क्वाचि-  
त्कत्वज्ञापनात् । इति वाच्यम् । प्रश्लेषपरभाष्यस्यैव सानुब-  
न्धोपस्थितिज्ञापकत्वेन विशिष्टस्य स्थानितया विशिष्टवृत्त्यापू-  
र्वधर्मस्याल्लमात्रावृत्तितयोक्तनिषेधाप्रवृत्तौ तदवयवाकारस्यैव  
श्रयणात् । ननु अल्लमात्रावृत्तिवमित्यस्याल्लवृत्तित्वे सति अलित-  
रावृत्तिवमर्थः । एव सति एकत्वावच्छिन्नप्रतियोगिताकबहुत्वा-  
वच्छिन्नानुयोगिताकभेदस्य घटपटौ न घट इत्यप्रतीतेरनाश्रय-  
णादापि तदशालूप्रतियोगिकभेदस्यान्तर्वेदोपात्तस्यापि अल्लमा-  
त्रवृत्तिधर्मत्वेनोक्तनिषेधप्रवृत्तिः सिद्धैवेति वाच्यम् । अलितरेत्य-  
स्य अल्लवप्रतियोगिकपर्याप्त्यनुयोगितावच्छेदकधर्मावच्छिन्नानुयो-  
गिताकपर्याप्तिप्रतियोगित्वस्य धर्मे विवक्षणात्तस्य आत्वे-  
ऽसत्त्वात् । अत एव रामायेत्यस्य सिद्धिः, अन्यथा सुपूत्वस्याप्यु-  
क्तरीत्याऽल्लधर्मत्वेन निषेधप्रवृत्तिः स्यात् । अत एव च कष्टायेत्या-  
दिनिर्देशाः सङ्गच्छन्ते । इत्यथा दिक् ।

भाषाया अनित्यत्वमाश्रयतो भाष्यकृतो विरोधादुपेक्ष्य-  
म् । पूर्वप्रतिषेधेन जरसादेशाद्विभक्त्यादेश एवेष्टो भा-  
ष्य इत्युक्तमेव । तस्मात्पूर्वोक्तपञ्चविधिषु कृतेषु ततो  
नुद्ध्याटोरजादित्वाभावादितरत्त सन्निपातपरिभाषया  
जरसो ऽप्राप्तौ सर्वदोषोद्धारज्जरानासिकादिशब्दे आ-  
कारप्रश्लेषस्य न फल नापि मानमिति

अत एवानुपपत्तेरन्यशब्दे फल दर्शयितुमुत्तरी-  
तिमाह एवमिति । प्रत्याख्येयमिति । दीर्घग्रहण हि  
अतिखट्वो निष्कौशाम्बिरित्यादौ स्थानिवद्भावेन ङ्या-  
प्त्यमाश्रित्य लोपप्राप्तेर्वारणार्थम् । प्रश्लेषे तु ङ्या-  
पोः स्थानिनोराकारेकारमात्राश्रयणे ऽस्त्वित्वात् स्थानि-  
नित्त्वाप्रवृत्तेर्लोपाप्राप्तौ व्यर्थत्वात्तस्येति भावः ।  
“याडापः” इत्यादौ प्रश्लेषफल दर्शयितुं चोदयति  
न चेति । स्वाश्रयमिति । स्व श्रूयमाण आकारः,  
स आश्रयो ऽधिष्ठान यस्य तत् । धर्मधर्मिणोरेका-  
धिकरणत्वात्(१) तदाह आकारत्वमिति, ।

(१) वस्तुतस्तु आकारशब्दस्य सङ्ग्राहशब्दत्वात् तस्य कैक्य-  
क्तिसन्निवृत्तित्वादिभेदभिन्नत्वाद्दर्शनैक्यमते द्वित्यादिशब्दवद्भाषि-  
न किञ्चिदतिरिक्त प्रवृत्तिनिमित्तम् घटादिशब्देभ्यश्च अत्रानन्त्यस्य-  
भिचारदोषाभावात्, किन्तु शक्यस्यैवाकारस्य प्रकारताविशेष्यता-  
रूपविषयताद्वयेन मानम् अतस्तच्छब्दोत्तरत्वादेः प्रकारताव-

यत्तु यजादिसुबुनिमित्तकमित्यर्थ इति, तत्त्वा-  
कारस्य तथात्वेऽप्याकारत्वस्य तदभावादुपेक्ष्यम् । य-  
द्वा यथा 'घटो ऽस्ति' इत्युक्ते घटत्वस्य पृथक्सत्त्वो  
ल्लेखाभावात् समनियतत्वेन धर्मधर्मिणोः सत्त्वम्,  
तथेहाप्यास्तामित्यन्यत्र विस्तरः ।

स्थानिवद्भावेनाप्तवमिति । न च ड्याप्स्थानिको  
ऽदीर्घ आदेशो न स्थानिवदित्यर्थकेन "ड्याब्रग्रहणे  
ऽदीर्घ आदेशो न स्थानिवद" इतिवार्तिकेन ह्रस्वे आ-  
प्तवस्य विच्छेदात् कथं दीर्घे स्थानिवत्त्वेनाप्तवलाभ इति  
वाच्यम् । "याडाप " इत्यादिषु प्रश्लेषमाश्रित्य स्था-  
निवत्त्रनिषेधप्रत्याख्यातभाष्यमते शङ्कासत्त्वेनादोषात् ।

इदं च भाष्य एव स्पष्टं "याडाप " इति सूत्रे ।  
तद्यथा,—“अतिखट्वायेत्यत्र स्थानिवत्त्राद्याद् प्राप्नोति

च्छिन्न आकार एवार्थः । एव आकारत्वस्याप्याकार एव पर्यव-  
सानात्तस्यापि यज्जनिमित्तकत्वं सम्भवत्येव । यद्वा शब्दपरादस्माद्वा  
च्यार्थ एव त्वादि । एवञ्चाकाराकारत्वयो पर्यायता कुत्वकुपदयो-  
रिव । अत एव वृद्धिसङ्ज्ञात्सूत्रीय "कुत्व कस्मान्न भवति चो कु-  
पदस्येति" इति भाष्य सङ्गच्छते । अनेकत्वमतेऽपि आकारशक्यानां  
मानन्त्येन टिष्ठुभादिपदवद्भार्यादिनानार्थपदेष्विव वा आकारपदस्यैव  
प्रवृत्तिनिमित्तत्वेन तस्यैव तदुत्तरत्वाद्यर्थत्वाद्वाच्यवाचकयोरभे-  
दात्सम्भवति तस्यापि तन्निमित्तकता । यद्वा दर्शनान्तरवदस्मा-  
कं मते धर्मधर्मिणोर्भिन्नाभिन्नत्वेन न काऽप्यनुपपत्तिरिति विक् ।

तस्य प्रतिषेधो वक्तव्य, न वक्तव्य, ड्याबग्रहणे  
ऽदीर्घ इति स्थानिवत्त्वनिषेधाद्”इति ।

याट् स्यादिति । न चाकारस्य लाक्षणिकत्वान्न  
स्यादिति वाच्यम् । अतिदेशविषये लक्षणप्रतिपदोक्त-  
परिभाषायाः प्रवृत्तावतिदेशवैयर्थ्यापत्तेरत आह आब-  
न्तं यदङ्गमिति । “प्रत्ययग्रहणे यस्मात् स त्रिहितस्त-  
दादेस्तदन्तस्य ग्रहणम्”इतिपरिभाषयाऽतिखट्वेति य-  
दङ्ग न तदाबन्तम् यच्चाबन्त खट्वेति न तदङ्गमिति  
न याडागमप्रसक्तिरिति भावः ।

ननूक्तपरिभाषयाऽऽबन्तग्रहणे ऽङ्गं प्रत्याबन्तस्य  
विशेषणत्वादाबन्तान्तं यदङ्गमित्यर्थादतिखट्वायेत्यादा-  
वाबन्तान्तमङ्गमित्यर्थाद्याट् स्यादेव । न चाङ्गेनै-  
वाबन्त विशिष्याङ्गसञ्ज्ञक यदाबन्तं तस्माद्याडित्यर्था-  
न्न दोष इति वाच्यम् । अङ्गस्य विशेषणत्वे दृढतरमा-  
नाभावात्, “पदाङ्गाधिकारे” इतिवार्तिकेनाङ्गस्य विशे-  
ष्यताया एव लाभाच्च । खट्वाया अर्द्धे ऽर्द्धखट्वाया-  
मित्यादावुक्तार्थे सति याडनापत्तेश्चेति दिक् ।

किञ्च श्रुतमाकारं स्मृतमनुबन्ध चादायाप्तवानु-  
सन्धानात् स्यादेव याडिति चेन्न । भाष्ये “अस्याकारस्य  
लाक्षणिकत्वान्न याड्”इत्युक्तेः । न चैव सति खट्वायै

इत्यत्र याडनापत्तिः, सूत्रं तु निशायै इत्यादौ चरितार्थ-  
मिति वाच्यम् । यस्य रूपस्य लक्षणप्रवृत्तिमन्तरेणास-  
म्भवस्तस्यैव लाक्षणिकस्य तत्परिभाषाविषयत्वेनात्र चै-  
कादेशात् प्रागपि आत्वसत्त्वेनातद्रूपत्वाद् परिभाषाया  
अप्रवृत्तेः ।

ननु लाक्षणिकत्वादाकारस्येति कथमत्र समाधान-  
म् । वर्णग्रहणे उक्तपरिभाषाया अप्रवृत्तेः, अन्यथा हरय  
इत्यत्रैकारस्य लाक्षणिकत्वाद् “एचो ऽयवायावः”इति  
न स्यादिति चेन्न । अनद. अद. अभवत् अदोऽभवदि-  
त्यत्र प्राप्ताम् “ओद्”इति सूत्रेण प्रगृह्यसज्ञा निवारयितुं  
“लक्षणप्रतिपदोक्तयोः प्रतिपदोक्तस्येत्येव न भविष्यति”  
इति भाष्योक्तेस्तत्रापि परिभाषाया प्रवृत्तेः, अतैव  
“लाक्षणिकत्वान्न याड्”इतिभाष्योक्तेश्च । अतिप्रसङ्ग-  
स्तूक्तस्यानित्यत्वाद्वारणीय इत्यधिक नागेशीये ।

“अङ्गस्य”इत्याधिकारेण लाभे साक्षाच्छ्रुतत्वात्स्त्रि-  
यामिति त्रिचतुरोरेव विशेषणम्, न त्वङ्गस्येत्यभिप्रेत्याह  
स्त्रियामिति । तेन स्त्रीनिष्ठसख्याया वर्तमानयोरित्यर्थः  
सम्पद्यते । तेनेहेति । त्रिशब्दस्य पुनपुसकवृत्तित्वे-  
ऽपि समुदायस्य स्त्रिया वृत्तेः, अङ्गविशेषणत्वे त्वादेश-  
स्यादिति भावः । प्रियतिसेति । अङ्गविशेषणत्वे त्व-

त्राव्याप्तिः स्यादिति भावः । प्रिया जस् त्रि जसिति स्थिते “अन्तरङ्गानपि”इति न्यायेन सुब्लुकि पुनः सुपि तदन्तविधिना निर्दिश्यमानपरिभाषया त्रिशब्दस्यादेशः । “नद्यृतश्च”इति कप् तु न, समासार्थालौकिकवाक्ये ऋदन्तोत्तरपदत्वाभावात् । “ऋदुशन”इत्यनङ् । अनित्यत्वादिति । “इकोऽचि”इत्यचिग्रहणमिह ज्ञापकम् । तद्यथा—भ्यामादौ नुमि सति “नलोप. प्रातिपदिकान्तस्य”इति लोप एव । न च “न डिसम्बुद्धयो.” इति निषेधात् सम्बुद्धौ नलोपो न भवतीति तत्रानिष्टवारणायाचीत्यावश्यकम् । सम्बुद्धिश्च लुका लुप्तेति प्रत्ययलक्षणेन नुम. प्राप्तिर्वाच्या प्रत्ययलक्षणं च “न लुमता”इतिनिषेधस्यानित्यता विना दुर्लभमित्यङ्ग्रहणं व्यर्थं सज्ज्ञापकं सामान्यापेक्षमित्याकरे स्फुटम् ।

ननु कथं ज्ञापकत्वम् । “वृद्धयौत्वतृज्वद्भावगुणेभ्यो नुम्पूर्वविप्रतिषेधेन”इति वचनात् प्रथमं नुमि अतिराभ्यामित्यादौ नलोपे सत्यपि तस्यासिद्धत्वेन नुमा व्यवधानात् “रायो हलि” इत्यात्व न स्यात्, पदाङ्गाधिकारान्नुमाऽङ्गस्य व्यवधानाभावे ऽपि नुम एवात्वे पूर्वस्य यणि रूपासङ्गतिर्वेति चेन्न । तत्र हि वृद्धिशब्देन विहितवृद्धेरेव ग्रहणादत्रात्वस्य



तथात्वाभावात् ।

ननु शुचीनामित्यादौ नुटि नुमि च सति “इ-  
नहन्”इति नियमादीर्घो न स्यादिति चेन्न । “नुम-  
चिर—”इति पूर्वविप्रतिषेधेन नुम बाधित्वा नुटि स-  
कृद्गतिन्यायेन नुमो ऽप्रवृत्ते, लक्षणप्रतिपदोक्त-  
परिभाषयाऽत्र नियमाप्रवृत्तेश्च । न च पञ्चत्रयभ्य  
इत्यादौ नुमि सतीगन्तोत्तरपदद्विगुत्वप्रयुक्तपूर्वपदप्रकृ-  
तिस्वरो न स्यादिति वाच्यम् । नुमः समुदायभ-  
क्तत्वेनावयवस्येगन्तत्वाविधातात्, अनिमित्तकत्वेना-  
न्तरङ्गत्वात् प्रथमं स्वरस्यैव प्रवृत्तेश्च । बहुभि,  
कुलैरित्यत्र नुमि षट्सञ्ज्ञकत्वेन “झल्युपोत्तमम्”इति  
प्राप्त्या तदभावे ऽपि बहुशब्दस्यान्तोदात्ततया न स्वरे  
विशेषः । न च “अस्थिदधि—”इत्युत्तरार्थमज्ग्रहणम्,  
तत्रैव कर्त्तुमुचितत्वात्, कृत चात्र तदनित्यत्वे ज्ञा-  
पकमिति स्पष्टं भाष्ये ।

देरत्वे सत्याविति । विभक्तिसन्निपातकृतमपि  
त्यदाद्यत्वं टापो निमित्तं भवत्येव, “न यासयोः”इति-  
निर्देशेन तस्याः परिभाषया अनित्यत्वज्ञापनात् ।  
न चानिमित्तकत्वेन टापोऽन्तरङ्गत्वात्तत्र कर्त्तव्येऽत्व-  
स्यासिद्धत्वम् । उक्तनिर्देशेनास्या अपि । अनित्यत्व-

ज्ञापनात् । न ह्येकेनैकमेव ज्ञाप्यमिति राज्ञामाज्ञा-  
स्ति, किन्तु यावता विना स्वस्यानुपपत्तिस्तस्य स-  
र्वस्यापि ज्ञापनात् । “सख्यशिर्षी”इति ङीषि “यस्ये-  
ति च”इतीकारलोपे सखीशब्दे ऽपि सखिशब्दोक्त का-  
र्यमुद्भावयति प्रातिपदिकेति । विभक्ताविति । विभ-  
क्त्याश्रये कार्ये क्रियमाणे लिङ्गविशिष्टपरिभाषा ने-  
ष्यत इत्यर्थः । इदं च “ङयाप्रातिपदिकाद्”इत्यादौ  
भाष्ये पठितम् । प्रातिपदिकपरिभाषाया अनित्यत्वमा-  
श्रित्य दूषितं च तदिति दिक् ।

“ङिति ह्रस्वश्च”इत्यत्रास्ति वाक्यद्वयम् । एकत्र  
यू इति, स्त्र्याख्याविति, अस्त्री इति, इयङुवङ्स्थाना-  
विति, वेति चानुवर्त्तते । अपरत्र तु यू इति, स्त्रीवा-  
चकावित्येतन्मात्रार्थकं स्त्र्याख्याविति । तत्राद्ये इय-  
ङुवङ्स्थानौ स्त्रीशब्दभिन्नौ नित्यस्त्रीलिङ्गाविति त्री-  
णीदूतोर्विशेषणानि, ह्रस्वयोस्तु स्त्रियामिति । तथा चा-  
तिस्त्रिशब्दे पूर्ववाक्यस्याप्राप्तिरित्याशयेनाह ङिति-  
ह्रस्वश्चेति ।

ननु नित्यस्त्रीलिङ्गाविति ह्रस्वयोर्विशेषण मा-  
ऽस्तु । अन्यथा इष्वशनिप्रभृतीनामुभयलिङ्गानां मृ-  
दुपटुप्रभृतीनां सर्वलिङ्गानां स्त्रीत्वे ऽपि नदीत्वं न

स्यात्, वक्ष्यमाणे कैयटमते नित्यस्त्रीत्वाभावात् । म-  
तान्तरे ऽपि ह्रस्वाशे नित्यग्रहणव्यावर्त्यालाभाच्चेति  
अस्त्रीति ह्रस्वयोर्विशेषणं स्यादेव, ततश्च स्त्रीशब्दाव-  
यवभिन्नह्रस्वेवर्णोत्रर्णान्तादित्यर्थेन कथमत्र विकल्पप्रा-  
प्तिरित्यत आह अस्त्रीति । तत्र हेतुमाह तत्स-  
म्बद्धस्यैवेति । “इयङुवङ्स्थानौ”इत्यत्र विशेषणी-  
भूतस्यैवास्त्रीत्यस्य “ङिति ह्रस्वश्च”इत्यत्रानुवृत्तेरित्य-  
र्थः । एकत्र विशेषणतयाऽन्वितस्यापरत्र ह्रस्वांशे वि-  
शेषणतयैवान्वयायोगादिति भावः । ननु “इयङुवङ्स्था-  
नौ”इत्यनेनापि ह्रस्वस्य निषेधः किन्न स्यादत आह  
दीर्घस्यायमिति । तत्र ह्रस्वपदाभावादिति भावः ।  
तदाह न तु ह्रस्वस्येति । एवं चेति । स्त्री-  
शब्दस्यैकदेशविकृतन्यायेनेयङ्स्थानत्वे ऽपि ह्रस्वा-  
न्तप्रयुक्त एव विकल्प इति पुष्कलम् । प्रधीशब्दस्येति ।  
प्रकृष्ट ध्यायतीत्यर्थकस्येत्यर्थः । वृत्तिकारादीनामिति ।

तेषामय भावः—आध्यै प्रध्यै इत्यादाववयवस्येय-  
ङुवङ्स्थानत्वाद् “नेयङुवङ्स्थानौ”इति नदीत्वनिषेधः  
प्राप्नोति, “सिद्धं त्वङ्ग्रहणात्, यस्याङ्गस्येयुवौ भवतस्त-  
स्येदं ग्रहणम्, न चैतस्याङ्गस्येयुवौ भवतः”इत्युक्तं भाष्ये ।  
तत्र न बहुव्रीहिः कबापत्ते, किन्तु प्रकृष्टं ध्यायती-

त्याद्यर्थकं तत् । तत्र कैयटोक्तनित्यस्त्रीत्वाभावेन न-  
दीत्वाप्राप्त्या भाष्यासङ्गतिः । अतो 'यू स्रज्याख्यौ'  
इति सूत्रे "स्त्रीविषयात्रेव यौ यू नित्यम्" इति भाष्यो-  
क्तौ एवकारो भिन्नक्रमः, नित्यमेव यौ स्त्रीविषयात्रि-  
त्यर्थः । नित्यमेवेत्यस्य पदान्तरं विनाऽपीत्यर्थः । खल-  
पूकटपूग्रामण्यादीनां क्रियाशब्दतया पुल्लिङ्गे मुख्या  
वृत्तिः, पुंसः खलयमुच्यते धर्मः शक्तत्वाद्भयरहित-  
त्वाच्च, अनस्तेषां न पदान्तरं विना स्त्रीवृत्तित्वम् ।  
ध्यानादिकं तु स्त्रीपुंसयोः साधारणमिति । कैयटमत इति ।

अस्यायं भावः— पूर्वोक्तं नित्यस्त्रीत्वं ह्य-  
सङ्गतम्, सूत्रभाष्याद्यक्षरमर्यादयोक्तार्थालाभात् । भा-  
ष्योदाहृते क्वपि न, "नद्युतश्च" इत्यत्र ऋकारसाहच-  
र्येण यस्य प्रवृत्ते प्राग् नदीत्वम्, तदुत्तरपदक एव  
तत्प्रवृत्तेः । धीशब्दस्य चेयङ्स्थानत्वेन प्राङ् नदी-  
त्वनिषेधाद् गतिपूर्वकत्वाद् यणपि सुलभः ।  
तस्मात् सूत्रभाष्याद्यक्षरानुगृहीतं लिङ्गान्तरेति मद्बु-  
क्तमेव युक्तमिति ।

अन्ये तु प्रवृत्तिनिमित्तैक्ये लिङ्गान्तरविशि-  
ष्टार्थानभिर्धायकत्वं तदित्याहुः ।

ननु नेयङुवङ्सूत्रे स्थानशब्दो भावस्युद्भूतः,

स्थितिर्ययोरिति बहुव्रीहि, तत्र सम्बुद्धिविषये न-  
तस्थितेरभावेन नदीत्वनिषेधाभावाद् ह्रस्वप्राप्तावपि  
तद्वारणाय तत्स्थितेरुपलक्षणतया व्याख्यानेनेयडादि-  
विषये तत्सत्त्वादिति समाधाने ऽपि नेयङितिसूत्र-  
मवयवस्यैव नदीत्वनिषेधकम् । तदुक्त भाष्ये,—“अव-  
यवस्येयङुवङ्स्थानत्वान्नदीत्वप्रतिषेध प्राप्नोति”इति ।  
तथा च सुभ्रूशब्दे ह्रस्व. स्यादेवेत्याशङ्क्याग्रे भा-  
ष्ये “सिद्धन्त्वङ्गरूपग्रहणाद्यस्याङ्गस्येयुवौ भवतस्तस्येदं  
ग्रहणम्”इत्युक्तम् । यत्र नदीकार्याश्रये ऽङ्गे बाधका-  
न्नाधितेयङादिस्थितिः कचिद् दृष्टा, तस्य तदव-  
यवस्य निषेध इति फलितार्थो भाष्ये इति व्या-  
ख्यातारः ।

एव नदीत्वनिषेधाद् “अस्वार्थनद्यो”इति न ह्रस्व  
इत्यभिप्रेत्याशङ्कने कथं तर्हीति । हापितः का-  
सि हे सुभ्रु बह्वेवं विललाप स. । विधिना  
त्वया हापितस्त्याजित. स रामो हे सुभ्रु का-  
सीत्येव बहु विललापेति तदर्थ । रावणेन सी-  
तापहरणोत्तरं रामविलापपरम् । प्रमाद इति ।  
विरहपीडितत्वेनानवधानलक्षणो ऽत्र प्रमादः, स च  
विरहपोषकत्वात् काव्ये गुणः । तादृशशब्दस्तु

व्याकरणविरुद्ध एव । केचन सामान्ये नपुंस-  
कादिना समादधुरित्याह बहव इति । ननु  
“वा भावकरणयोः”इत्यतो वेत्यनुवर्तते, तेन प्रा-  
तिपदिकान्तेत्यनेन वैकल्पिकणत्वप्राप्तावपि तद्वारणा-  
य “रषाभ्या नो ण ”इत्यस्माद् णकारोऽनुवर्तते तेन  
सिद्धाविहृत्यणग्रहणं नित्यार्थमावश्यकमित्यत आह  
आरम्भसामर्थ्यादिति । वैकल्पिकस्यैवात्र णत्वस्य  
समीहितत्वे तु पूर्वैव तत्सिद्धावेतत्सूत्रवैगर्थ्याप-  
त्तेरिति भावः । एवं चान्यथैव नित्यत्वलाभे  
णकारग्रहो नोपयोगीत्याह स्पष्टार्थमिति । स्पष्टतया  
ऽदृष्टार्थफलकमित्यर्थः ।

इत्यजन्ताः स्त्रीलिङ्गाः ।

सोरमिति । लुको बाधकत्वादिति भावः । परत्वा-  
दिति । अजरस् इ इति स्थिते प्रथममजन्तलक्षणे नुमि  
तस्याङ्गभक्तत्वादङ्गाव्यवधायकत्वे ऽप्यवयवस्य जराशब्द-  
स्य व्यवधायकत्वेन निर्दिश्यमानपरिभाषयाऽपि जरसो न  
प्राप्तिः । अन्त्यादच. परस्तस्यैवान्तावयवो मित्स्यादिति  
मतेऽप्यवयवावयवः समुदायस्याप्यवयव इत्यभ्युपग-  
मेन कथञ्चिजरसादेशे जाते ऽपि “सान्तमहनः”

इति दीर्घो न स्यादिति भावः । अपवादमिति । अ-  
दन्ते ऽपि लुकि वचनवैफल्यादिति भावः । सन्निपाते-  
ति । जराशब्दे सर्वथा नित्यप्रवृत्तिक्रमेति भावः ।

अन्ये त्वाहुः—अजरासीत्यत्र नुमजरसोः प्राप्तयोर्वि-  
प्रतिषेधेन जरसि झलन्तलक्षणो नुमिति ।

शब्दत्वेन सादृश्यं “न लुमता”इत्यस्यानि-  
त्यत्व चेति प्रभृतिग्रहणस्य प्रकारार्थत्वे ऽपि भाष्य  
सङ्गतमित्यभिमन्यमान प्रत्याह वस्तुत इति ।  
सुप्त्वेनैव सादृश्यम्, मास्पचन्या इति “न लु-  
मता”इत्यस्यानित्यत्वेन डस्परत्वमिति भावः । न  
च “मासस्य पचि युद्धजोः”इत्यनेनैव सिद्धम्, तस्या-  
प्येतत्सिद्धार्थानुवादकत्वात् । उक्तप्रयोगे मासीत्यस्य  
“अयस्मयादीनि छन्दसि”इति सूत्रेण भपदसञ्जयोर्यथा  
साधुता तथा बोधकेनात्र भत्वेनैव साधुत्वाद्भत्वबोधना-  
दित्याशयेनाह संयोगान्तलोपो नेति । छन्दसीति ।  
मासस्तकारः स्याद्भादौ प्रत्ययेइत्यर्थः । मास्त्रि श-  
रन्निर्दुरोदर तवेत्युदाहरणम् । सामर्थ्यादिति ।  
अनुवर्तनेनैव छन्दस्यादेशे सूत्रेणैव सिद्धे तद्व्य-  
र्थत्वादिति भावः । कैयटस्य भाष्ये ऽननुवर्तने ऽपि  
छन्दस्यपि प्रयोगे बाधकाभावादित्यपिशब्दार्थः ।

सन्निपातेति । एकमात्राच्छिन्नाकारमाश्रित्य कृतो डेयदिश कथं तल्लोपे निमित्तं स्यादिति । तत्र यद्यपि “कष्टाय क्रमणे”इति निर्देशप्रापितदीर्घेण ह्रस्वत्वांशो निवर्तितः, तथाऽप्यत्वमादेशे ऽनुवर्त्तते, तर्हि परिभाषाविरोधः स्पष्ट एवेति भावः ।

परे तु व्याप्यात्वजातिरूपयज्ञादिसन्निपातनिमित्तो दीर्घो न स्वसन्निपातविधातकलोपनिमित्तम् । सन्निपातपरिभाषायाश्च सन्निपातलक्षणविधिप्रवृत्तेः प्राक् तन्निमित्तभूतो यः सन्निपातस्तद्विधातकस्य स्वातिरिक्तस्य स्वयमनिमित्तमित्यर्थ इत्याहुः ।

। अनित्यत्वाश्रये, ऽत्र न दृढतरं ज्ञानम् । इदं भाष्यकैयटयोः स्पष्टम् ।

भाषित पुमान्येन शब्देनेति सूत्रार्थे ऽनादिशब्दे तत्सत्त्वे ऽपि पीलुशब्दे ऽतिप्रसङ्गः स्यात्तस्माद्भाषितः पुमान्यस्मिन्प्रवृत्तिनिमित्तरूपे ऽर्थे इति बहुव्रीहिः । भाषणक्रियया स्वकरणतयाऽऽक्षिप्तशब्दश्च क्लीबेन समानानुपूर्वीकः समानार्थश्च गृह्यते प्रत्यासत्तेः, ततो ऽर्शआद्यच् । तस्मात् फलितम् प्रवृत्तिनिमित्तैक्ये इति । एकस्मिन्प्रवृत्तिनिमित्ते भाषितपुंस्क यच्छब्दरूपमित्यर्थः । यस्य पुंस्-



पुंसकयोरेक प्रवृत्तिनिमित्त तत् पुंवदिति वर्तुलार्थः ।  
एवं चानादिशब्दस्योभयत्रारोपितादित्व प्रवृत्तिनिमित्त-  
मिति भवति पुंवत्वम् । न च भवति पीलुशब्दस्य, वृ-  
क्षे वृक्षत्वव्याप्यजातिः प्रवृत्तिनिमित्तम्, फले तु फल-  
त्वव्याप्यजातिरित्येकजातेरुभयत्राभावादित्याह प्रवृत्ति-  
निमित्तेति ।

अयं भावः—शब्दानां प्रवृत्तौ कारणं चतुर्विध-  
म्—जातिः, गुणः, क्रिया, संज्ञा चेति । एव च जात्य-  
वच्छिन्नो जातिशब्दो यथा घटादि, गुणाद्यवच्छिन्नो  
यथा शुक्लश्वलो डित्थ इति । तदुक्तं “चतुष्टयी श-  
ब्दानां प्रवृत्ति” इति भाष्ये । त्रयीपक्षे ऽपि “न सन्ति  
यदृच्छाशब्दाः” इत्यादिना भाष्य एव स्पष्ट इत्य-  
न्यत्र विस्तरः ।

### प्रराणामिति ।

माधवस्यायं भावः—नुटौ निमित्तस्य ह्रस्वस्य  
सन्निपातस्य दीर्घेण विनाशावश्यकत्वेन तद्विषये स-  
न्निपातपरिभाषाया विषय एव नास्ति । रामाणामि-  
त्यादौ “सुपि च” इति दीर्घो “नामि” इत्यनेन नित्यत्वा-  
द्वाध्यत इति ।

अयं त्वाशयः, “इनाञ्जलोपः” इत्यत्र षाष्ठभा-

प्यकैयटविरोधादुपेक्ष्यः । “नामि”इत्यस्य नित्यत्व-  
मपि निराकृत रामाणामित्यत्रेत्यरुचिर्बीज हृदि निधा-  
याह वस्तुतस्त्विति । प्ररीणामिति । ननु “हलि”इति  
विषयसप्तमीत्वात् प्रागेवात्वमिति चेन्न । आत्वे कृ-  
ते नुटो ऽप्राप्त्या हलादिविषयत्वाभावात् । नन्वे-  
वमपि कृते “नामि”इति दीर्घे सन्निपातपरिभाषावि-  
रोधासम्भवादेकदेशविकृतन्यायेनात्वं दुर्वारमेवेति चेन्न ।  
नामि परे सामर्थ्याद्भ्रूस्वेकारस्य दीर्घेकारकरणे ऽपि  
विजातीयात्वकरणे तु निमित्तेकारापाये नुटोऽपि निवृ-  
त्त्यापत्तेः, विजातीयकरणे सन्निपातपरिभाषाया विरो-  
धापत्तेश्च । अत एव श्रीपायेत्यत्र विजातीयलोपो नि-  
वारितः । एतेनात्रात्वं स्यादेवेति मूलोक्तमयुक्तमिति  
मन्देशोक्तमपास्तम् ॥

इत्यजन्ता नपुसकलिङ्गा. ॥

उपदेशे किमिति । धातोरित्यस्यावर्त्तनेन तु  
औपदेशिकस्य धातोरित्यर्थकेन दामलिहो व्यावृत्ता-  
वपि अधोगिति न सङ्गृह्येतातो दादेरित्यावर्तते ।  
तत्रैकेनातिरिच्यमानेन दादिपदेनोपदेशकालो लक्ष्यत  
इत्यस्तूपदेशलाभः, तथाऽपि तस्य किं फलमिति प्र

इनः । अव्याप्तेरतिव्याप्तेश्च परिहारः फलम् । लक्ष्ये लक्षणागमनमाद्या, अलक्ष्ये लक्षणगमनमन्येति । समाधत्ते अधोगित्यादिमाभूदित्यन्तेन । अटि सत्यप्यौपदेशिकदादित्वाददोषः । सम्प्रति दादिधातुत्वे ऽप्यौपदेशिकधातुत्वाभावान्नातिव्याप्तिः ।

वस्तुगत्याऽतिव्याप्तिपरिहार एव फलम्, धातोरवयवो यो दादिरित्यर्थेनाधोगित्यादेः सिद्धे, वैयधिकरणान्वयस्तु गर्द्भबित्यादौ भष्भावसिद्धये आवश्यकः । स्पष्टं चेद भाष्ये ।

केचित्तु व्यधिकरणषष्ठ्यैवाव्याप्त्यतिव्याप्तिपरिहारः । धातोरवयवो यो दादिस्तस्य हकारस्य धो भवतीति सूत्रार्थः । अधोगित्यादावडागमे 'अदोह्'इति धातुस्तदवयवो 'दोह्'इति तदीयो हकारस्तस्य घः । दामलिडिति धातोरवयवो यो दादिर्दामेति न तदीयो हकार इति घत्वाभाव इत्याहुः ।

ननु समानाधिकरणत्वमेकधर्मिबोधकत्वमेवेति कारके वक्ष्यते, तत्र विशेष्यविशेषणभावमात्रम्, वैयधिकरण्ये तु भेदः संसर्गो विशेष्यविशेषणभावश्च इति । अत एवोच्यते 'संभवति सामानाधिकरण्ये वैयधिकरण्यस्यान्याय्यत्वम्'इति । एवं च लाघवात् समाना-

धिकरणत्वेनैवान्वयो ऽस्त्वित्याशङ्क्याह एकाच इति ।  
 एकाञ्चिशिष्टस्य धातोरित्यर्थे गर्ह्यबित्यस्यानेकाच्त्वाद्भा-  
 ष्भावो न स्यादिति वैयाधिकरण्येनैवान्वयो धातोरवयव  
 इत्याद्युक्तः ।

ननु धात्ववयवो धातुरिति व्यपदेशिवद्भावेनैव  
 सिद्धावल वैयाधिकरण्यान्वयेन । मैवम् । “अर्थवता व्य-  
 पदेशिवद्भाव ”इति भाष्योक्तेः, तर्हि दुर्हेर्घत्वे धात्ववयव-  
 मेकाज् रूप दु इति, उघ् इति वा, तत्राद्यो न झष-  
 न्तो, ऽन्त्ये न बश्, दुधिति तु नावयव इति प्रकृ-  
 तासिद्धिरत आह व्यपदेशिवदिति । “असहाये व्य-  
 पदेशिवद्भावो वक्तव्यः” इति आद्यन्तवत्सूत्रे भाष्ये  
 व्यक्तम् । विशिष्टो ऽपदेशो मुख्यव्यवहारः, सो  
 ऽस्यास्तीति, तेन तुल्यमित्यर्थः । ननु धुगित्या-  
 दे प्रातिपदिकत्वात् कथं धातुकार्यमिति चेन्न । “अ-  
 त्वसन्तस्य चाधातो ”इत्यादिनिषेधेन कारकं प्रत्यप्र-  
 धानभूतक्रियावाचकस्यापि धातुत्वज्ञापनात् । न च  
 “धातोरुच्यमानं कार्यं तत्प्रयये भवति”इति परिभाषया  
 धातुसंशब्दनेन विहितः प्रत्ययस्तस्मिन्नित्यर्थकतया  
 कथमत्र धातुकार्यमिति वाच्यम् । अस्य पदान्त-  
 निमित्तत्वेन प्रत्ययनिमित्तत्वाभावात् । अत एवा-

प्रशानिति चरितार्थम् । अन्यथा “मो नो धातोः” इत्यत्रापि परिभाषायाः प्रवृत्तौ नत्वानापत्त्या व्यर्थमेव स्यात् ।

ननु सुधियावित्यादावियडादिकं न स्यादुक्त-परिभाषाप्रवृत्तेरिति चेन्न । इयडादेर्वस्तुतो ऽङ्गस्यैवोच्यमानत्वादिति दिक् ।

ननु सर्वनामस्थाननिमित्तकत्वेन सामान्यत्वादामपेक्षया सुनिमित्तकत्वेन विशेषत्व नुम इति ‘सामान्यविशेषयोर्विशेषो बलीयान्’ इति न्यायेन नुमा ऽऽम् बाध्यतामित्याशङ्क्याह न बाध्यत इति । उपजीव्योपजीवकयोर्विरोधाभावेन बाध्यबाधकभावो नास्तीत्यभिप्रायेणोक्तम् । आदित्यधिकारादिति । “आच्छीनद्यौ.” इत्यस्मादनुवर्त्तनादित्यर्थः । आम् उपजीव्यः, नुमुपजीवकः । नन्वादित्यनुवृत्तावपि नित्यमनडुहि विद्यमानो यो ऽकारस्तस्मात् कुतो न भवति । मैवम् । मित्त्ववैयर्थ्यात् । अमा चेति । नुमपेक्षया सम्बुद्धिनिमित्तकत्वेन विशेषविहितेनापीत्यर्थः । उपजीवकत्वादेवेति भावः । दत्वं नेति । विधानसामर्थ्यात् सर्ववाविकृतो नुम् भवितुमर्हतीति भावः । नन्वनडूवांस्तरतीत्यत्र “नश्छवि” इति रुत्वमपि न स्या-

त । अत्र भाष्ये समाधानम्—“यं विधि प्रत्युपदेशो-  
ऽनर्थकः; स विधिर्बाध्यते, यस्य तु विधेर्निमित्तमेव,  
नासौ बाध्यते । भवति हि दत्तं प्रति नुम्विधिर्निरर्थकः,  
रुत्वं प्रति तु निमित्तमेव” इति ।

ननु हे अनङ्गन्नित्यत्र सम्बुद्धिलोपे ऽवश्यं  
प्राप्तेऽम आरम्भादमो ऽपवादत्वेन तद्विषये सम्बु-  
द्धिलोपानापत्तिः, विषयभेदे ऽप्याचि रादेशस्य नुङ-  
पवादत्वमाशङ्कितं सप्तमे भाष्य इति चेन्न । प्रत्य-  
यलोपविधायकैः प्रत्ययानुत्पत्तेरेवान्वाख्यानानापवादत्व-  
स्यैवासम्भवादित्यधिकं नागेशीये ।

ननु इम इत्येवास्तु सूत्रम् । न च तिमि ष्टिमि इत्या-  
दौ दोषः, “त्यदादीनाम” इत्यनुवर्त्य त्यदादीनामिमोऽ-  
स्यादित्यर्थात् । न च त्यदादित्वाभावः । द्वेः प्राक्  
किमः पठितव्यत्वात् । एवं सति “किं सर्वनामबहु-  
भ्यः” इत्यत्र किं ग्रहणमकर्तव्यमित्यपरमनुकूलम् । तत्र  
हि “अद्यादिभ्यः” इति पर्युदासात् किमो ऽप्राप्तौ पृथ-  
क् पाठः । द्वेः प्राक् पठिते तु पर्युदासाप्राप्तौ सर्व-  
नामत्वादेव सिद्धेः । न चेमावित्यादावयं स्यात्, अ-  
ङ्गवृत्तपरिभाषया वारणात् । न चैवमप्यन्त्यस्य स्या-  
त् । “नानर्थके” इति निषेधात्, “त्यदादीनामः” इति

सिद्धे आरम्भसामर्थ्याच्च । न च “कु तिहो.” इत्याद्यर्थं किम इति, अन्यथेम क्वादेशे कद्वय स्यादिति वाच्यम् । तत्रापि ‘उ तिहो’ इति विन्यासात् । न चे-  
हान्त्यस्योकार. स्यात्, “नानर्थके” इति निषेधादित्या-  
शङ्क्याह अकच्सहितस्येति । किम इत्यस्याभावे ऽक-  
चि ढेरत्वे कक इति स्यादिति भावः ।

सिद्धान्ते तु तन्मध्यपतितस्तदग्रहणेन गृह्यते इ-  
तिपरिभाषया साकच्कस्य किशब्दत्वादूपसिद्धिः । न  
च सुबन्तात्तद्धितोत्पत्त्या सुबुत्पत्त्यनन्तर परत्वात् का-  
देशे ततो ऽकचि कक इत्येव स्यादिति वाच्यम् ।  
“प्रातिपदिकाद्” इत्येवाधिकारात् । सुप् शब्देन निमित्त-  
त्वेनानाश्रयणादङ्गसंज्ञानिमित्तप्रत्ययानपेक्षणेन चाकचो-  
ऽन्तरङ्गत्वाच्च । ननु “निर्दिश्यमानस्य” इतिपरिभाषया  
साकच्कस्य कथमादेश इति चेन्न । कादेशविधानसा-  
मर्थ्यात्, ‘आवृत्त्याश्रयणेन साकच्कस्यादेश’ इति कै-  
यटोक्तेश्च । उक्तसामर्थ्यात् किशब्दे उक्तपरिभा-  
षाया अप्रवृत्तिः ।

यत्तु सर्वत्राकज्विषये तस्या अप्रवृत्तिरिति । त-  
त्तु न युक्तम् । ‘भिन्धकीत्यत्राकचि कृते निर्दिश्य-  
मानपरिभाषया हेर्धित्वं न प्राप्नोति’ इति “ह्रस्वल्भ्यः”

इत्यत्र भाष्यविरोधात् । नन्विद ए इति स्थिते स्मैभा-  
वात्परत्वादनादेशे सकृद्गतिन्यायेन स्मै न स्यादत  
आह नित्यत्वादिति । न च स्मायादेशे ऽन् आदेशः,  
हलिलोपेन बाधनात् । न च प्रवृत्तियोग्यत्व नित्यत्वम्,  
तच्च बाधिते ऽप्यस्तीति चेत्, लक्ष्यानुरोधेन बाधका-  
बाधितकृताकृतप्रसङ्गस्थैवात्राश्रयणादिति दिक् ।

नन्वत्वे हलि लोपेनाभ्यामित्यादेरनुदात्तत्वेनैव  
सिद्धावश्विधान व्यर्थमत आह साकच्कार्थमिति ।  
शित्त्वात् सर्वादेश इति भावः ।

यद्यपीह शिदग्रहण व्यर्थम् । अकारस्याकारवि-  
धानसामर्थ्यादेव सर्वादेशसिद्धे । तथाऽप्यनुदात्तत्वा-  
र्थमेवाकारविधानमित्याशङ्का स्यात्, तन्निवारणाय शि-  
दग्रहणमिति केचित् ।

अन्ये तु अ अ इतिप्रश्लेषेण सर्वादेशसिद्धेस्त-  
दग्रहणं न कर्त्तव्यम् । तत्र समुदायस्यैवार्थवत्त्वात्, तत्  
एव विभक्तौ पूर्वस्यापदान्तत्वादतो गुणेन निर्देशसा-  
मर्थ्यादादेशप्रवृत्तिकाले अअइतिसमुदायः प्रवर्त्तत  
इत्याहु । स्पष्टं चेदं भाष्ये ।

“अच परस्मिन्” इत्यत्र पूर्वस्माद्विधाविति  
पञ्चमीसमासो ऽप्यस्तीत्याशयेन शङ्कते न चे-



ति । पूर्वत्रेति । अत्र बीजं शब्देन्दुशेखरे नि-  
रूपितम् । बहिरङ्गेति । “असिद्ध बहिरङ्गम्” इति-  
परिभाषयेत्यर्थः । “अल्लोपोऽन.” इत्यस्य भस-  
ज्ञायाः प्रकृतिप्रत्ययापेक्षत्वेन बहिरङ्गत्वम्, “स्तोः  
श्चुना” इत्यस्य वर्णद्वयापेक्षत्वेनान्तरङ्गत्वम् । तथा चे-  
यं परिभाषा ।

सज्ञापरिभाषाविषये पक्षद्वयं “यथोद्देश संज्ञा-  
परिभाषम्” “कार्यकालं सज्ञापरिभाषम्” । दिशिरत्रो-  
च्चारणक्रियः, अधिकरणार्थकश्च घञ्प्रत्ययः । उ-  
द्दिश्यते उच्चार्यते यत्तासावुद्देशस्तमनतिक्रम्य वर्तत इ-  
ति यथोद्देशम् । यद्देशे उपदिश्यते तत्रैव वाक्या-  
र्थबोधेन गृहीतशक्त्या गृहीतपरिभाषार्थेन च सर्व-  
त्र शास्त्रे व्यवहार इति यथोद्देशपक्षार्थः । अत एव  
“परिभाषा एकदेशस्थिता सर्व शास्त्रमभिज्वलयति प्र-  
दीपवद्” इत्युक्त समर्थसूत्रे महाभाष्ये । कार्येण काल्यते  
स्वसन्निधि प्राप्यते, कार्येण स्वसंस्काराय स्ववृत्ति-  
लिङ्गचिह्नितपरिभाषाणामाक्षेप इति यावत् । भाष्ये ऽपि  
“यत्र कार्यं तत्रोपस्थितमिदं द्रष्टव्यम्” इत्युक्तमिति का-  
र्यकालपदार्थः ।

तत्राद्यपक्षे तावत् समाधत्ते यथोद्देशे इति । परिभा-

षाया देश निर्दिशति षाष्ठीमिति । षष्ठे षष्ठाध्याये भवाम्, षाष्ठ वाहुऊट्सूत्रम्, तस्माज्जातामित्यर्थः ।

तद्यथा विश्वौह इत्यादौ वस्य यजादिप्रत्यय-निमित्तभसंज्ञाश्रयत्वात् सम्प्रसारणे “सम्प्रसारणाच्च”-इतिपूर्वरूपे “पुगन्त”इतिगुणे “वृद्धिरेचि”इतिवृद्धौ रूप-सिद्धावृठग्रहणं व्यर्थं सज् ज्ञापयति भवत्येषा परि-भाषा “असिद्धं बहिरङ्गम्”इति ।

ननु “पुगन्त”इतिसूत्रे निमित्तमिको विशेषणम् अत एव भिनत्तीत्यादौ न गुणः, तथा च “नाजान्तये” इति-निषेधात् कथं परिभाषाप्रवृत्तिरिति चेन्न । प्रत्ययस्याङ्गाकाङ्क्षित्वेनोपस्थितत्वात्तत्रैवान्वयात् पुगन्तेत्यादौ कर्मधारयाश्रयणेन प्रत्ययपराङ्गावयवत्वधूपधरूपेको गुण-इति “इको गुणः” इत्यत्र भाष्यसम्मतं ऽर्थे भिनत्तीत्यादौ दोषाभावाच्च । न च वार्यूह इत्यादिरूपार्थमूठग्रहणम्, ज्ञापनपरभाष्यप्रामाण्येनानकारान्ते ऽकारान्तोपसर्गे चोपपदे बहेर्वाहेर्वा ण्विचिचोरनभिधानात्, धातूनामनेकार्थत्वेनोहयते. किंपि रूपसिद्धेश्चेति दिक् । तथा चेयं सपादसप्ताध्यायीस्था त्रिपाद्या न, “पूर्वत्रासिद्धम्” इत्यनेन त्रिपाद्या असिद्धोरित्याह अप्रवृत्तेरिति ।

नन्वस्तु तावदेवम्, कार्यकालपक्षे तु दोष एवे-

तिचेन्न । पूर्वं प्रति परस्यासिद्धत्वेनान्तरङ्गाभावेन पूर्वस्या  
न्तरङ्गनिरूपितबहिरङ्गत्वाभावात्तया तस्यासिद्धत्वप्रति-  
पादनासम्भवात् । न चानया पूर्वस्यासिद्धत्वात्तद-  
भावेन पूर्वं प्रति परासिद्धत्वं पूर्वतेत्यनेन वक्तु-  
मशक्यमिति वाच्यम् । एव हि विनिगमनाविरहादुभ-  
योरप्यप्रवृत्त्यापत्ते ।

ननु कार्यकालपक्षे ऽपि त्रिपाद्यां परिभाषा  
प्रवर्तत एव । अत एव नृकुट्या भवो नार्कुटो,  
नृभूतेरपत्य नार्पत्य इत्यादौ त्रिपादीस्थे ऽन्तरङ्गे “खर-  
वसानयोः” इति विसर्गे बहिरङ्गायाः “तद्धितेष्वचामादे ”  
इति वृद्धेरसिद्धत्वमुक्त विमर्जनीयसूत्रे भाष्ये । एवं  
चात्र पक्षे “षपूर्वहनृधृतराज्ञामणि” इति निर्देशेनास्या  
परिभाषाया अनित्यत्वात् समाधेयमिति चेन्न । भाष्य एव  
पूर्वोक्तबहिरङ्गत्वादिलखण्डनात् । तदुक्तम्—“अयुक्तो ऽयं  
परिहागे “न वा बहिरङ्गलक्षणत्वाद्” इति” ।

किञ्च उरण्सूत्रे रेफस्य पूर्वान्तत्वं “विसर्जनीयप्र-  
तिषेधो वक्तव्यो नार्कल्पिनार्कुट इत्याद्यर्थम्” इत्यपूर्व-  
वचनमेवारब्ध भाष्ये ।

अत एव निगाल्यत इत्यादौ लत्वार्थं “तस्य दोष -”  
इति वचनम् । इतरथाऽन्तरङ्गत्वाणिणलोपात् पूर्व

वैकल्पिकलत्वासिद्धौ नारभ्येत ।

किञ्च सौत्रनिर्देशाश्रयणमगतिकगतिः । प्रतिदिवन्-  
शब्दे निर्देशाभावश्च । तस्मात् पक्षद्वये ऽपि परिभा-  
षाप्रवृत्त्यभावाददोष इत्यधिक नागेशीये ।

अथ वृत्रघ्न इत्यादौ एकाजुत्तरप्रातिपदिकान्त-  
कुमातिचेतिसूत्रे प्राप्त णत्व निवर्तयितु “हन्तेरत्पूर्वस्य”  
इतिसूत्रे ऽत्पूर्वस्येत्यशो विभक्तो नियमरूपो ऽपवादः ।  
स च “येन नाप्राप्ते यो विधिरारभ्यते स तस्य बा-  
धको भवति”इति, ।

तत्र चास्ति पक्षद्वयम्—बाध्यसामान्यचिन्तापक्षो  
बाध्यविशेषचिन्तापक्षश्चेति । तदुक्तम्—‘यदा लक्षणानि-  
रपेक्षं कार्याणां बाधकत्वमिति दर्शनम्, तदा विध्यन्त-  
रैरनाक्रान्तो विषयो नास्तीत्यविशेषात् सर्वकार्यं बा-  
ध्यमित्याद्य । यदा लक्षणं बाध्यत इति दर्शनम्, तदा  
येन सर्वो विषय आक्रान्तस्तदेव बाध्यत इत्यन्यः’ इति  
“उपसर्गस्यायतौ”इत्यत्राष्टमे कैयटे ।

तत्रान्त्यपक्षमूलकेन “अनन्तरस्य”इति न्यायेन “अ-  
त्पूर्वस्य”इति सूत्रं हन्तेरेव बाधकम्, आद्यपक्षे तु सर्वे-  
षामपीत्युभयो समकक्षयो पक्षयोः कतरो ग्राह्यस्तत्राह  
योगविभागेति । ननु विभक्तसूत्रांशे “उपसर्गस्थाद्”

इत्यस्य निवृत्तिस्तत्फलमिति चेन्न । सामर्थ्यादेव त-  
तन्निवृत्तिसिद्धेः । अनन्तरस्येति । अत एव “स-  
ख्याव्ययादेः” इति ङीष्ग्रहण चरितार्थम् । तद्धि अ-  
नन्तरस्य ङीष्विधेरभावाय । किञ्च “न क्तिचि” इति सूत्रे  
दीर्घग्रहण चरितार्थम् । तद्ध्यन्नरितस्य “अनुनासिकस्य  
क्विञ्जलोः क्ङिति” इति दीर्घस्य “अनुदात्तोपदेशस्य”  
इत्यस्याभावायेति न्यायप्रचारः ।

न चैव “न षट्स्वस्त्रादिभ्यः” इति निषेधो ऽनन्तरस्य  
“ऋन्नेभ्यः” इति ङीप् एव स्यात्, न तु व्यवहितस्य  
टाप इति वाच्यम् । तत्र स्वरितत्वप्रतिज्ञासामर्थ्येन  
तस्य न्यायस्य बाधितत्वात् ।

ननु विभक्तसूत्रस्य नियमरूपस्य विधिनिषेधरू-  
पत्वाभावात् कथमत्र न्यायप्राप्तिरिति चेन्न । अन्य-  
निवृत्तिफलकसिद्धविषयकविधित्वमेव नियमत्वमित्यदो-  
षात् । अत एव “पञ्च पञ्चनखा भक्ष्याः” इत्यत्र “भ-  
क्ष्यनियमे ऽभक्ष्यप्रतिषेधो गम्यते” इत्युक्तं पस्प-  
शायां भाष्ये ।

अयं च न्यायः “शि सर्वनामस्थानम्” इत्या-  
दिषु भाष्ये स्पष्टः ।

एकाजुत्तरेति । न चाल्लोपे एकाच्त्व नास्तीति ।

ति शङ्क्यम् । पञ्चमीसमासे स्थानिवत्त्वात् । न च पूर्वत्रासिद्धे तन्निषेध । “तस्य दोषः सयोगादिलत्व” इत्युक्तेः । णत्वमपीति । अपिना प्रातिपदिकान्तकुमतिचेत्यनयोः सङ्ग्रहः । बाध्यसामान्यचिन्ताश्रयणात् सर्वेषां बाध इति भावः । न च “कुमति च” इत्यस्य सन्निपातपरिभाषयैवाप्राप्तिः । तस्या अनित्यत्वात् । इदमत्पूर्वग्रहणं हस्थानिककवर्गाभाववद्घन्तेरुपलक्षणम्, अतो बहुवृत्रहाणीत्यत्र, प्राधानि प्रघनाघन इत्यत्र च न दोष इति दिक् । “अगारैकदेशे” इति सूत्रे प्रघणप्रघाणयोः कृतणत्वयोरुच्चारणमुपलक्षणार्थत्वे मानम् ।

माधवेनोक्तमिति । अल्लोपे उत्तरपदस्थानच्त्वाद् “एकाजुत्तर” इत्यस्याप्राप्तौ “प्रातिपदिकान्त” इति विकल्पो वृत्रघ्णो वृत्रघ्न इति तद्भावः । तद्भाष्येति ।

“कुव्यत्राये हादेशेषु णत्वप्रातिषेधो वक्तव्यः, वृत्तघ्न, स्तुघ्न, प्राधानि, हन्तेरत्पूर्वस्येत्यत्रात्पूर्वग्रहणं न कर्त्तव्यं भवति” इति भाष्येत्यर्थः । एव च भाष्यवार्तिकयोर्णत्वाभावे तात्पर्येण विरोध स्पष्ट एव । एतच्च वार्तिकाशयवर्णनानुग्रहमात्रं, न तु वस्तुस्थितिः । वार्तिकेन सूत्रावयवप्रत्याख्यानापेक्षया योगविभागमा-

श्रित्य वार्तिकार्थोपसङ्ग्रहस्यैव न्याय्यत्वात्, स चो-  
पलक्षणार्थत्वेनोपसङ्गृहीत । हादेशकवर्गव्यवाये इ-  
त्यर्थे आर्षत्वात् समास इति दिक् ।

ननु कुर्वन्नित्यादाविव संयोगान्तलोपस्यासिद्धत्वे-  
न नान्तत्वाभावात् “सर्वनाम—”इति दीर्घत्व न स्या-  
दित्याशङ्क्याह इहोति । बहुलग्रहणादिति । बहू-  
नर्थान् लाति आदत्ते इतियोगेन क्वचित्प्रवृत्तिः क्व-  
चिदप्रवृत्तिः क्वचिद्विभाषा क्वचिदन्यदेवेत्यभियुक्तो-  
क्तेषु चतुर्विधार्थेषु क्वचिदन्यदेवेत्यर्थस्यात् पूर्वं प्र-  
ति परं नासिद्धमिति विवक्षितत्वात् । ननु क्वचित्पदस्वा-  
रस्येन स्थलविशेषे नियमितत्वात् कथमेकत्र युगपद-  
र्थद्वयविकल्पो ऽसिद्धत्वाभावश्चेति चेन्न । क्वचित् प्र-  
योजने इत्यर्थात् । असिद्धत्वाभावकल्पने मानमाह तथा-  
चेति । “श्वन्ननुक्षन्पूषन्प्लीहन्क्लेदन्स्नेहन्मूर्द्धन्मज्ज-  
न्नर्यमन्विश्वप्सन्मातरिश्वन्मघवन्”इत्युणादिसूत्रेणभ-  
हेर्हस्य घो ऽवुगागमः कनिप्रत्यय इति त्रितयस्य  
निपातनादित्यर्थः । प्रकारान्तरमाह मघशब्दादिति ।  
धनार्थकादित्यर्थः । मतुपो मस्य व । प्रत्याख्यात-  
माकर इति । “केशाद्व” इत्यत्र पञ्चमे कैयटे ।

तद्यथा—“मघत्रा बहुलम्”इत्येतन्न कर्त्तव्यं श्व-

न्नुक्षन्निति निपातनान्मघशब्दान्मतुपा च भाषायाम-  
पि शब्दद्वयस्य सिद्धत्वात् । तथा च मतुप्पक्षे “अत्व-  
सन्तस्य चाधातोः” इति दीर्घसत्त्वेन त्रादेशपक्षे ऽपि दी-  
र्घो युक्तः । अन्यथा फलभेदे प्रत्याख्यानसम्भवा-  
दिति भावः ।

ननु अन्तोदात्तस्य त्रादेशे वकाराकारस्योदात्तत्वं  
भवति, मतुपि तु “ह्रस्वनुङ्भ्याम्” इति प्राप्तमतुबुदात्तत्व-  
स्य “न गोश्चन्” इति निषेधेन पित्त्वादनुदात्तत्वे घोत्तरा-  
कारस्योदात्तत्वमित्यस्त्येव फलभेद इति चेन्न । त्रादे-  
शपक्षे ऽपि दीर्घवद् बहुलग्रहणेन घोत्तराकारस्योदा-  
त्तत्वाङ्गीकारात् । ननु त्रादेशपक्षे मघवानस्ति यस्या-  
मित्यर्थे मतुपि “उगितश्च” इति ङीपिमघवत्त्वतीति प्रयो-  
गो निष्पद्यते । मतुप्पक्षे तु न ।

शैषिकान्मतुबर्थीयाच्छैषिको मतुबर्थकः ।

सरूपः प्रत्ययो नेष्टः सन्नन्तान्न सनिष्यते ॥ इति—  
सन्सूत्रभाष्यसिद्धान्ताद् मतुबन्तान्मतुपो ऽप्रवृत्तेरि-  
रिति चेन्न । तादृशप्रयोगस्यानभिधानात् ।

ननु “सप्तद्वीपा वसुमती त्रयो लोकाश्चत्वारो वे-  
दाः साङ्गाः सरहस्या बहुधा भिन्ना एकशतमध्व-  
र्युशाखाः सहस्रवर्त्मा सामवेद एक विशतिधा बा-



हृवृच्य नवधाऽऽथर्वणो वेदो वाकोवाक्यमितिहासः पुराणं  
वैद्यकमित्येतावान् शब्दस्य प्रयोगविषय, एतावन्तं  
शब्दस्य प्रयोगविषयमननुनिशब्ध सन्त्यप्रयुक्ता  
इति वचन केवल साहसमात्रमेव”इति पस्पशायां भा-  
ष्योक्तेः कथमनभिधानमिति चेन्नैष दोष । यतो  
हि अनभिधान तस्माच्छ्लोकस्य बोधाभावरूप-  
मिति ब्रूम । एव च द्वयी विवक्षा प्रायोगिकी  
लौकिकी चेत्यादिना “तदस्यास्त्यस्मिन्”इत्यत्र  
भाष्ये कैयटे च स्पष्टम् । शिष्टाश्च शब्दतत्त्वविद इत्य-  
पि पृषोदरादिसूत्रे स्पष्ट भाष्ये । बोधनिश्चयश्च कोशा-  
दित्यलमाकरव्यतिकरणकल्पनया ।

ननु “व्यथोलिटि”इत्यस्य “श्चयुव—”इत्यस्य च  
प्रदेशान्तरस्थस्य कथमनेन निषेध इति चेन्न । “सम्प्रसा-  
रणम्”इत्यतो ऽनुवृत्त्यैव सिद्धे पुन सम्प्रसारणसाम-  
र्थ्यान्निषेधात् । न च व्यथोलित्यादावस्य चारिता-  
र्थ्येन यून् इत्यादौ पूर्वसवर्णदीर्घरूपैकादेशे तस्य  
“अच परस्मिन्”इति स्थानिवत्त्वेन सम्प्रसारणत्वे ऽपि  
तेनैव स्थानिवत्त्वेनोकारव्यवधानात् कथमनेन नि-  
षेध इति शङ्क्यम्, “व्यथ” इति सूत्रे यग्रहणेनैव  
सिद्धौ सम्प्रसारणग्रहणस्यैतन्निषेधकतयैव चारितार्थ्यस्य

वक्तव्यत्वेन व्यवहितेऽपि प्रवृत्ते, “यूनस्ति” इति निर्देशाच्चेत्याशयेनाह यकारस्य नेत्वमिति । न चेदं व्यर्थम्, “इग्यण” इत्युपस्थितस्य पदैकवाक्यतयाऽन्वये निमित्तस्य यणाऽन्वयेन ‘येननाव्यवधानम्’ इतिन्यायेन पूर्वस्य सम्प्रसारणाप्राप्तेरिति वाच्यम् । पदैकवाक्यतापक्षेऽपि संज्ञासूत्राणां वाक्यभेदेनैव सम्बन्धस्यान्यत्र प्रपञ्चितत्वाद्विधायकेषु यण इत्यस्याभावात् । इदमप्यत्र ज्ञापकम् ।

ननु ‘सकृद्गतौ’ इतिन्यायेनोभयोः सम्प्रसारणे जाते निषेधो व्यर्थो निमित्तत्वानुपपत्तिश्चेत्यत आह अत एव ज्ञापकादिति । तदुक्त भाष्ये “इहेङ्गितेन निमिषितेन महता वा सूत्रप्रबन्धेनाचार्याणामभिप्रायो गम्यते एतदेव ज्ञापयति परस्य पूर्वं भविष्यति” इति । ननु “लक्ष्ये लक्षणस्य” इतिन्यायेन कथं पुनः प्रवृत्तिरिति चेन्न । कार्याश्रयभेदेन लक्ष्यभेदादिति तिङन्ते निरूपयिष्यते । ननु ऋधातोर्विचि गुणे मत्तु-प्यर्वन्तावित्यादि स्यात्, ‘अदिपद्यति’ इत्यादिना वनिपि अव्वेल्यपि, “छन्दसीवनिपौ” इति वेदेऽप्यर्वेति च सिध्यतीति किमर्थं सूत्रमित्याशङ्क्य नान्ततान्तयोः सर्वत्र प्रयोगे प्राप्ते सौ परे नञ्ज्युपपदे च नान्तस्य प्रयोगो भवत्यन्यत्र

तु नान्तस्य नेति व्यवस्थापनायेदं सूत्रं “तृञ्ग्रत्  
क्रोष्टु” इत्यादिवदित्यस्तु । तत्रानञ् इत्यस्य को व्या-  
वर्त्य इति पृच्छति अनञः किमिति । उत्तरय-  
ति अनर्वेति । यञ्चशब्दसदृशो ऽनर्वशब्दो व्यावर्त्य  
इति दिक् । ननु “अस्थिदधि—” इत्यत्रोदात्ततयोच्चारणे  
कर्त्तव्ये उदात्तग्रहणेन “गुणा अभेदका” इति ज्ञाप्यते,  
तथा चात्र निरनुनासिकोच्चारणे ऽपि तपरसूत्रस्या-  
नणि विधीयमाने ऽपि अण्प्रत्ययपदयोरनुवृत्तौ निया-  
मकाभावाद्बिध्यर्थत्वेनान्तरतम्याच्च नकारस्यानुनासिक  
स्यादत आह आआदिति ।

ननु “परस्मैपदाना णलतुस्” इत्यत्राकारप्रश्लेषाद-  
नेकाल्त्वेन यस्य सर्वादेशवदत्रापि सर्वादेश स्या  
दिति चेन्न । अत्र विशेष्यविशेषणभावान्वयेन वि-  
धेयत्वात् ।

वस्तुगत्या नात्र प्रश्लेषक्लेशः कार्यः, अन्यथैवो-  
पपत्तेः । तथा हि—भाष्ये समाजग्रस्तगुणाभेदकजा-  
तिपक्षाभ्या प्राप्तस्य सवर्णग्रहस्याप्रत्ययग्रहणेन निषे-  
धात्, “भाव्यमानः सवर्णान्न गृह्णाति” इतिनिषेधाच्च ।  
न च “भाव्यमानो ऽण्” इत्यादिपाठादत्राकारस्यान-  
ण्त्वान्न निषेध इति वाच्यम् । अप्रत्ययग्रहणेनाणु

दित्सूत्रे परिभाषां ज्ञापयता भाष्यकृता अण्वटित-  
पाठस्यानुक्तत्वात् । न च 'चोः कु' इत्यत्राग्राहकता-  
पत्तिः । उदित्करणसामर्थ्यात् । एतेन गुणभेदक-  
त्वप्राप्तस्य न निषेधः । अत एव "यवलपरे" इति  
वार्तिकेनानुनासिक्यकारादिविधानं न विरुध्यत इति  
मन्दोक्तमपास्तम् । तेन निरनुनासिकानां यादीनां  
च विधानस्य सिद्धान्तितत्वादिति स्पष्टमुद्घोते ।

ननु "अष्टन आ विभक्तौ" इत्यत्रापि शुद्धोच्चा-  
रणसामर्थ्यान्नानुनासिक इति चेन्न । "रायो हलि" इत्यु-  
त्तरत्रानुवृत्त्या चारितार्थात् । न च तत्रापि प्रश्लेषः,  
शब्दतो ऽनुनासिकव्यावृत्तेरलाभात् गुणभेदकत्वे-  
नान्तरतम्यादनुनासिकस्य दुर्निवारत्वात्, प्रश्लेषस्तु  
पर्यायेण सकलाकारविधानार्थः । तस्मादनण्वत्त्वान्ना-  
नुनासिक इति बोध्यम् । स्पष्ट चेद भाष्ये ।

इह तु भाष्यकारा — 'अनुनासिकविधाने हि प्रति-  
पत्तिलाघवाय तस्यैवोच्चारणे कार्यं तदनुच्चारणाच्छु-  
द्धस्यैव विधानं भविष्यति' इति युक्त्यन्तरमेवाभिदधिरे ।  
एतेन पथीयते क्वपि एकदेशविकृतन्यायेन पथी-  
त्यस्याप्यात्वे न्थादेशे पन्था इत्यपास्तम् ।

अत्र शुद्ध्यर्थं तदनुच्चारणस्यावश्यकत्वेन भाष्या-

सङ्गतेरस्थानभिधानस्यैव युक्तत्वात् ।

नन्वदित्येवास्नाम् नकारेकारथोरत्वे सवर्णदीर्घेण समीहितरूपसिद्धे । न च पररूपापत्तिः । “पथिम-  
थ्यभुक्षा लोपः, भस्य टेः, इतोऽस्मिन्नामस्थाने” इति  
न्यासेन नकाराश्रवणसिद्धावकारविधानसामर्थ्यादिति  
चेन्मैवम् । ज्ञानगौरवपरिहारेण स्पष्टार्थमाकारकरणात् ।  
न च सिद्धान्ते ऽप्यादित्यनुवृत्त्यैव सिद्धे “इतो ऽद्”  
इत्यत्रात्करणव्यर्थम् । ‘ऋभुक्षणमिन्द्रम् इति श्रुतौ “वा  
षपूर्वस्य निगमे” इति सूत्रेण दीर्घविकल्पो ह्रस्वश्रवणफ-  
लत्वादिति दिक् ।

ननु “विशत्याद्या सदैकत्वे सर्वा सख्येयसख्य-  
योः” इत्यमरोक्तेरेकवचनस्यैव लाभ इत्याशङ्क्यानु-  
द्भूतावयवभेदे समूहार्थाभिप्रायेण तदुक्तावप्युद्भूता-  
वयवभेदसमुदायार्थं द्विवचनादेरपि भाष्यसम्मतत्वाल्ला-  
भादत्र आह शतानीत्यादि । सन्निपातेति । इदं  
स्पष्टं भाष्ये ।

लक्षणप्रतिपदोक्तपरिभाषया न लुगित्यन्ये ।

गौणत्वे तु न लुगनुदाविति । “षड्भ्यो लुक्”  
“षट्चतुर्भ्यश्च” “अष्टाभ्य औश्” इत्यादिषु बहुवच-  
ननिर्देशस्यार्थप्राधान्यबोधकत्वेन षडाद्यर्थगतसख्या-

भिग्रायीत्याद्यर्थे गौणे तदप्रवृत्तेरिति नव्या ।

अन्ये तु 'षट्भ्यः' इत्यादिषु बहुवचन नोक्तार्थ-  
साधकम्, "तिसृभ्यो जस" इतिवत्सिद्ध्यर्थकत्वात्,  
सर्वत्र जातिनिर्देशस्यानौचित्यात्, तेषां बहुत्वाच्च,  
बहुवचनान्तानां संज्ञाबोधकत्वनोपपत्तेश्च, किन्तु स-  
र्वत्र विहितविशेषणम् । परमपञ्चादीनामपि संख्याप्र-  
कारकसंख्येयविशेष्यकबोधजनकत्वेन संख्यावाचितया  
षट्त्वमस्येव । लोके गणनायां प्रसिद्धानामेव ग्रहणमि-  
त्यत्र तु न मानम् । उपसर्जनत्वे ऽतिक्रान्ताद्यर्थस्य प्राध-  
न्यम् न तु संख्याया इति न दोषः । षडित्यन्वर्थसंज्ञया  
न गौणे इत्यप्यसङ्गतम् । प्रियपञ्चा द्वौपदीत्यत्र "न ष-  
ट्" इति टाबूनिषेधानापत्तेः । सर्वनामसंज्ञावदत्रोपसर्ज-  
नप्रतिषेधानारम्भाच्चेत्याहुः ।

ननु "ण्णान्ता षड्" इतिविन्यासेन चतुःशब्द-  
स्थाप्यस्तुषट्संज्ञैव । चत्वार इत्यत्र लुगर् इति न्या-  
सात् । ननु लाघवाभावः । "षट्त्रिचतुर्भ्यश्च, षट्त्रि-  
चतुर्भ्यो हलादिः" इत्यनयोश्चतुःशब्दस्यानिवेशादिति  
चिन्त्यम् । अष्टानामित्यत्र नित्यत्वान्नुटः प्रागात्वे-  
ऽनान्तत्वेन संज्ञाभावान्नुटोऽप्रवृत्तिरित्याशङ्क्य "रायो  
हलि" इत्यस्मादल्लीत्यपकृष्टम् । अत एव "हलीत्युभयोः

शेषे ” इत्युक्तं “ष्णान्ता—”इतिसूत्रे भाष्ये ।

तथा च जश्शसोर्विषये आत्वस्याप्रवृत्ते कृता-  
कारादित्यनुपपन्नमत आह कृतात्वेति । तदनुकरणे-  
त्यर्थः । लक्षणवशसम्पन्नत्वे हि तस्य वैकल्पिकतयैव  
लाघवादष्टभ्य इत्येव वदेदिति भावः । सूत्र इति ।  
दीर्घान्तादष्टन परा ऽसर्वनामस्थानविभक्तिरुदात्ता  
स्यादिति तदर्थः । ज्ञापकादिति । तद्धि अष्टभिरि-  
तिहस्त्रे ऽन्तोदात्तनिवृत्त्यर्थम् । तथा च ह्रस्वनि-  
वृत्त्यर्थं क्रियमाण दीर्घग्रहणमात्ववैकल्पिकत्वे ज्ञाप-  
कम् । नन्वष्टाभिरित्यत्र दीर्घे लब्धावसरस्याष्टन इति-  
सूत्रस्याष्टभिरित्यत्र परत्वाज् “झल्युपोत्तमम्”इत्यनेन  
‘षट्त्रिचतुर्भ्यो या झलादिर्विभक्तिस्तदन्ते पदे उपो-  
त्तममुदात्त स्याद’इत्यर्थकेन बाधे “सकृद्गतौ”इति-  
न्यायेन पुनरप्रवृत्तौ व्यर्थमेव दीर्घग्रहणम् । अष्टा-  
भिरित्यत्र “झल्युपोत्तमम्”इति तु न भवति, कार्य-  
कालपक्षे ऽनान्तत्वेन षट्त्वाभावात्, अल्विधित्वेन  
स्थानिव्रज्जावाभावाच्चेति चेन्न । पुनःप्रसङ्गबोधद्वा-  
रेणैतद्विषये यथोद्देशपक्षस्यैवाश्रयणबोधनद्वारेण चा-  
त्वविकल्पे ज्ञापक तद्ग्रहणमित्याशयात् । कुतः पुन-  
रपवादत्वे परत्वचर्चा । न चाष्टौ पश्येत्यत्राष्टन्स्वर. सा-

वकाश , न ह्यत्र षट्स्वरो लभ्यते, हलादित्वाभावादिति वाच्यम् । एतज्ज्ञाप्यप्रामाण्यादेवाष्टनशब्दस्य घृतादि-पाठादन्तोदात्तत्वेन “एकादेश उदात्तेनोदात्त” इत्येव त-त्रान्तोदात्तत्वसिद्धे । ननु षट्स्वरविधायके विहि-तविशेषणाश्रयणेन समासे गौणे च तदप्राप्ते प्रि-याष्टाभ्यामित्यादावष्टनस्वरश्चरितार्थ इति चेन्न । एत-ज्ज्ञापकपरभाष्यमहिम्नाऽष्टन इत्यस्यापि विहितविशेष-णेन समासादावप्रवृत्ते । प्रियाष्टादीनामनभिधानस्य षट्संज्ञासूत्रभाष्ये स्पष्टमुक्तत्वाच्चेति दिक् ।

गौणत्वेति । “अष्टाभ्य”इति बहुवचननिर्दे-शेनार्थप्राधान्ये तत्प्रवृत्ते, अन्यथा हि कृतात्वा-नृकरणे ऽपि एकवचनेनैव निर्दिशेत्—अष्टा औश् अ-ष्ट औश् इति वा । आत इति योगविभागेनाका-रलोपान् । तथा चौश्त्वविधौ कृतात्वनिर्देशबलेना-नुमीयमानमात्वमपि प्राधान्य एवोचितम्, अत एव वक्ष्यति न गौणतायामिति नव्यमतम् । पूर्वस्माद-पीति । न च “पूर्वत्रासिद्धे”इतिनिषेधः, “तस्य दोष.” इत्युक्तेः । न च तत्र सयोगादिलोपसाहचर्याल्लत्वस्येव णत्वाशे ऽपि प्रतिपदोक्तपरिभाषया “रषाभ्याम्”इति-निष्पन्नस्य णत्वस्य निषेध इति वाच्यम् । “रषा-



भ्याम्”इत्यत्र “अपदान्तस्य मूर्धन्य.”इति सूत्रमनुवर्त्य  
णग्रहणं “पदान्तस्य”इतिनिषेधसूत्रं च प्रत्याख्यात भाष्य-  
कृता, तन्मते ष्टुत्वमूर्धन्यशब्दनिर्वर्त्यमानणकारे वै-  
षम्याभावादुक्तपरिभाषाया अप्रवृत्ते ।

कार्यकालपक्ष इति । अत्रापि पक्षे त्रिपाद्या प-  
रिभाषाप्रवृत्तिरित्यभिमन्तुरर्वाचो मतेनेदम् । अत्र व-  
क्तव्यं राज्ञ इत्यत्रोक्तम् ।

अथ बहुवचन नोपसर्जननिवारकमित्युक्तम् ।  
“अष्टन आ विभक्तौ”इत्यत्र विहितविशेषणेनोपसर्जने  
दोषाभावः । प्रियाष्टादीनामनभिधानमेवेति “ष्णान्ता”  
इत्यत्र स्पष्ट भाष्ये । अत एव “अष्टाभ्य ” इतिसूत्रे  
“त्रिभाषा आत्वम्, यदयमात्वभूतस्य ग्रहणं करोत्यष्टाभ्य  
इति, अन्यथाऽष्टन इत्येव कुर्याद्”इत्युक्त भाष्ये ।  
पूर्वमते तु गौणे प्रवृत्त्यभावाय बहुवचननिर्देशस्या-  
वश्यकतया भाष्यासङ्गतिरित्यधिक नागेशीये ।

सूत्रान्तर्गतमलक्षणसिद्ध साधयितुमाह निपात-  
नादिति । ऋतावुपपदे यजे. किन्, धृष्णोतेर्द्वि-  
त्वमन्तोदात्तत्व च, सृजे. कर्मणि क्विन्नमागमश्च, दिशे.  
कर्मणि किन्, उत्पूर्वात्स्निहेश्च क्विन् उपसर्गदलोपः  
षत्वं च, अञ्चेस्सुप्युपपदे क्विन्नित्यर्थः । निरुपपदा-

दिति । “युजेरसमासे” इत्यसमासे नुमो विधानेन सोपपदात् “चो कुः” इति सिद्धत्वेन क्विनि क्विपि च विशेषाभावादिति भावः । कनाविताविति । उपलक्षणं चैतद् उच्चारणार्थकारस्यापि, तत्रापि “तस्य लोपः” इति प्रवृत्तेर्लोपात् । उच्चारणार्थानां विनैव शास्त्रमपगमस्तु न, इत्सञ्ज्ञकानामपि तथैव सिद्धेः “तस्य लोपः” इत्यस्य वैयर्थ्यापत्तेः । न च “अच्च घेः” इत्यादिविहितयोरदौतोः “न विभक्तौ” इतिनिषेधापत्तिरिति वाच्यम् । “इदमस्थमुः” इति मकारपरित्ताणाय कृतेनोकारेण तस्थानित्यत्वज्ञापनादित्यन्यत्र विस्तर इत्याहुः ।

धातुपाठेति । व्याख्यानादिति भावः ।

अन्ये तु पूर्वोत्तराभ्यामञ्चुक्रुञ्चाभ्यां परस्मैपदिभ्यां साहचर्यात्कर्त्तरि सम्भवत्परस्मैपदकस्य ग्रहे पाक्षिकस्य तस्य “युजिर्योगे” इत्यस्यैव सम्भवादस्यैव ग्रहणम् । एतदुपजीवकत्वेन “युजेरसमासे” इत्यत्राप्यस्यैव ग्रहणमित्येतद् ध्वनयन्नाह आत्मनेपदीति इत्याहुः । फणादिरेवेति । न च “शितपा शपाऽनुबन्धेन निर्दिष्टम्” इति गणनिर्दिष्टत्वाद्यङ्गुलुब्धन्ते शराऽष्टीति न स्यादिति वाच्यम् । तस्यच्छान्दसत्वेनादो-

षादित्याहुः । “त्यदादीनाम्” इत्यनुवृत्तौ तत्र चोक्ता भा-  
ष्येष्टि स्मारयति द्विपर्यन्तानामिति । उच्चारणेति ।  
“त्वाहौ सौ” इत्यत्रेत्यर्थः । चरितार्थत्वादिति । गौणे  
ऽन्तर्गणकार्यत्वात् सत्त्वं न । त्वाहावित्युक्ते ऽति-  
त्वमिति स्यादिति भावः । तदाह अत्वसत्त्वे नेति ।  
तयोरन्तर्गणकार्यत्वात् ।

ननु किमर्थमनन्त्ययोरिति, हे स इत्यादिसाध-  
नार्थम्, अन्यथा परत्वात्त्यदाद्यत्वं बाधित्वा दस्य से  
सति ह्रस्व्यादिना सुलोपे रुत्वविसर्गयोर्हे स इति  
सविसर्गं स्यात् । किञ्च, स्त्रियां सेति न स्यात् ।  
वस्तुतो ऽन्त्यस्य सकारे ऽपि “पुनःप्रसङ्गविज्ञानात्सि-  
द्धम्” इति न्यायेन सस्य त्यदाद्यत्वे रूपसिद्धिः ।  
“सकृद्गतौ” इति स्वीकारे ऽपि “तदो सः सौ”  
इत्यनन्तरमदस इति योग विभज्यादस एव दस्य  
सत्त्वं नान्यस्य दस्येति व्याख्यया ऽप्युक्तसिद्धिरिति  
अदृष्टफलकमनन्त्ययोरिति ।

स्यादेतत् । ‘तो. स. सौ’ इति सूत्र्यताम् ।  
नैतत् । अनेष इत्यादौ तवर्गीयनस्य सत्त्वापत्तेः ।  
न च नुङ्प्रविधानसामर्थ्यम् । अनश्च इत्यादौ कृ-  
तार्थत्वात् ।

ननु परित्यज्य तस्मादितिपदं नुगचीति सूत्र्य-  
ताम् । एव तर्हि “नलोपः प्राप्तिपदिकान्नस्य” इति  
नलोपापत्तेः । विधानसामर्थ्यान्न नलोप इति चेत् ।  
एवमपि डमो ह्रस्वादचि डमुट् स्यादिति तस्मादि-  
ति कर्त्तव्यमेव, टिदनुबन्धश्चेति यथान्यासमेवास्तु ।

कैयटास्तु तोरित्युक्ते ऽपि अनेष इत्यादौ नु-  
डागमस्य पदद्वयापेक्षत्वादिति चिन्त्यमेव चिन्त्यमिति  
परिचस्करुः ।

ननु यद्यपि “त्वमात्रेकवचने” इति युष्मद् सिद्ध-  
त्वादेश इति त्वाहावित्यत्र त्वग्रहणमनर्थकं, तथाऽपि  
युष्मानतिक्रान्तो ऽतित्वमित्यत्र युष्मदो ऽनेकार्थत्वाद्वि-  
धानार्थम् । एकत्रोपसर्जने चरितार्थत्वात् केवले परत्वा-  
त्तत्रममाभ्यां बाध इति न वाच्यम् । ‘त्वमात्रपि प्र-  
बाधन्ते पूर्वविप्रतिषेधतः” इति वक्ष्यमाणत्वात् । तत्र  
मपर्यन्तस्यादेशे “शेषे लोपः” इति दस्य लोपे ऽज-  
न्तादेशपक्षे “अतो गुणे” हलन्तादेशपक्षे तदभावे ऽप्य-  
दन्तत्वाद् “अजाद्यतः” इति टापमाशङ्कते नन्वित्या-  
दिना । अन्तरङ्गत्वादिति । परनिमित्तानपेक्षत्वेन टा-  
पो ऽन्तरङ्गत्वमिति भावः । “ङेप्रथमयोः” इत्यत्र यु-  
ष्मानित्यत्र “तस्माच्छसो नः” इति नत्वमिति भा-

ष्येण लिङ्गबाधनात्, “साम आकम्” इत्यत्र “अलिङ्गे  
युष्मदस्मदी” इत्यपि भाष्येण लिङ्गाभावस्य बोधनादु-  
क्तदोषमर्द्धमङ्गीकरोति सत्यमिति । अलिङ्गे इति ।  
इय भाष्योक्तिः । न टाविति । इदं “साम” इत्यत्र स्पष्ट  
भाष्ये । ननु “अलिङ्गे” इति भाष्यस्य पदान्तरसन्नि-  
धानं विना लिङ्गविशेषो युष्मदस्मच्छब्दमात्रान्न प्रती-  
यते इत्यर्थादस्त्येव लिङ्गसत्त्वम्, अत एव त्रिलिङ्ग्या-  
मनयोः प्रयोगा न विरुध्यन्ते, न वा “शिशीनुम्लुग्वि-  
धिभ्यो युष्मदस्मदादेशा विभक्त्यादेशाद् विप्रतिषेधेन”  
इति “नेतराच्छन्दसि” इतिसूत्रस्थवार्तिकभाष्यवचनानी-  
त्यत आह यद्वेति । इदं च “साम आकम्” “त्यदादीनाम्”  
इत्यनयोर्व्यक्तं भाष्ये । यद्यपि ‘शेषे’ इति विभक्तिवि-  
शेषणे स्वविषये आत्वयत्वाभ्या विशेषविहिताभ्या लो-  
पस्य बाधनाद् व्यर्थमेव, तथाऽपि तत्सार्थक्याय  
तेन प्रकृतिं विशेष्य समाधत्ते अधिकरणत्वेत्या-  
दिना । वृक्षस्य शाखेति युक्ते वृक्षे शाखेतिवच्छे-  
षस्येति वाच्ये शेषे इत्युच्यते । सप्तम्यन्तपक्षे ऽव-  
शिष्टे ऽन्तस्य दस्य लोप इह तु सर्वस्य तदाह अ-  
द्व्यब्दस्येति । एवमप्यदन्तत्वमस्त्येव अत आह  
अन्तरङ्गे इति । अन्तरपेक्षत्वेनास्य तत्त्वं, लोपस्य

तु बहिर्भूतविभक्तिनिमित्तकत्वेन बहिरङ्गत्वमित्यर्थः ।  
 फलितमाह अदन्तत्वाभावादिति । ननु “वार्णा-  
 दाङ्ग बलीय ” इति परिभाषया पररूपात्पूर्वमेव टि-  
 लोपः, तत्कथमदन्तत्वाभाव इति चेन्न । तस्या अ-  
 नित्यत्वाङ्गीकारात् । अत्र “च्छ्रो शूङ्” इति सूत्रे स-  
 तुक्कनिर्देशो ज्ञापकः, अन्यथाऽऽङ्गत्वात्पूर्वं तुक् शदे-  
 शे तुको ऽप्राप्त्या तद्वैयर्थ्यं स्पष्टमेवेत्यन्यत्र विस्तरः ।  
 सर्वमेतददन्तादेशपक्षे, हलन्तादेशसर्वलोपपक्षयोस्तु टा-  
 पोऽप्राप्तिरेवेति स्पष्टमाकरे ।

अन्ये तु बुद्धावित्यत्र “अच्च घे.” इत्यदौतोः  
 कृतयोः सन्निपातपरिभाषया टाब् नेति यथा “कृन्मे-  
 जन्तः” इत्यत्र भाष्ये समाख्यातम्, तथाऽज्ञाप्यस्तु,  
 किमुक्तातिक्लेशकल्पनयेत्याहुः ।

मपर्यन्तस्य किमिति । अधिकारसूत्रं किमर्थ-  
 मिति प्रश्नः । अकञ्सहितस्य तन्मध्यपतितन्यायेना-  
 देशः स्यादित्युत्तरयति युवकमिति । ननु समुदा-  
 यादेशत्वे ऽपि युष्मदस्मद्विषये त्वयकेत्यादिसिद्धये  
 “ओकारसकारभकारादौ सुपि सर्वनाम्नष्टेः प्रागक-  
 जन्यत्र तु सुबन्तस्य टे. प्राग्” इति व्यवस्थाया  
 वक्ष्यमाणत्वेनान्तरङ्गत्वाद्युवामित्यादिसिद्ध्युत्तरमकजिति

नोक्तरूपासङ्गतिरित्यस्वरसादाह । त्वयेत्यादि । अद-  
विशिष्टस्यादेशे यकारान्तादेशे च रूपासिद्धिरिति भा-  
वः । ननु “यो ऽचि” इतिसूत्रम् ‘अच्ये’ इति विन्यस्या-  
चि परे एकारादेशे ऽयादेशे चोक्तरूपस्य नासङ्गतिरि-  
त्यपरितोषादाह युवकाभ्यामित्यादि । उक्तव्यवस्थया  
भकारादौ सर्वनाम्नष्टेरकजित्यस्य श्रवणानापत्ते-  
रिति भावः ।

ननु किम् । कादेशविधानं न सर्वत्राकञ्विषये  
निर्दिश्यमानपरिभाषानिवृत्तेर्ज्ञापकं किन्तु किंशब्दमा-  
त्रविषये, अत एव भिन्धकीत्यत्र “अकचि कृते निर्दि-  
श्यमानपरिभाषया हेर्धित्वं प्राप्नोति” इत्युक्तं “हुञ्जल्-  
भ्यः” इत्यत्र षष्ठे भाष्ये । एवञ्चोक्तपरिभाषया युव-  
काभ्यामित्यादावकच्श्रुतिरभ्याहतैव । अधिकारसूत्रस्य  
त्वादयो हलन्ता इति पक्षे त्वयेत्यादेरसिद्धिरादेशस्य  
सर्वादेशत्वं च न स्यात्तन्निवृत्तिरेव फलमिति चेन्न ।  
अदन्तादेशपक्षे दोषाभावात् ।

नन्वेव तर्हि मान्तस्येत्येवास्तु । मैवम् । यु-  
ष्मयते. क्विपि सुप्यादेशाभावार्थं तत्करणात् ।  
पर्यन्तशब्देन मान्तापेक्षया शेषस्य लाभात् ।  
कटिपर्यन्तं वास इत्युक्ते अग्रे किञ्चिदस्ती-

ति नियमेन प्रतीतेः । एव च मान्ताद्यत्राग्रे किञ्चि-  
दवशिष्टं तत्रैवादेशा इति विप्रि नादेश इति सर्व-  
मत्रैव स्पष्ट भाष्ये ।

हलन्तादेशटिलोपपक्षयोर्यूयमित्यादौ दोषाभावे  
ऽप्यन्यत्र पक्षे दोषमुक्तावयति इहेति । आङ्गकार्ये  
इति । एतेन “अङ्गवृत्ते पुनर्वृत्तावविधि.” इति परिभा-  
षाऽर्थत उपनिबद्धा । अङ्गे ऽङ्गाधिकारे वृत्तं वर्त्तनं यस्य  
तद् अङ्गवृत्तं शास्त्रम्, तस्मिन्वृत्ते सति पुनरङ्गस्या-  
ङ्गवृत्तशास्त्रस्य प्रवृत्तौ प्राप्तायामविधिरिति तदर्थः ।  
इय च भाष्ये स्पष्टा । तद्यथा “ज्यादादीयसः” इत्यत्रा-  
ऽऽन्मास्तु, “बहोर्लोपः” इत्यतो लोपानुवर्त्तनेन “अकृ-  
त्सार्व—” इति दीर्घेण सिद्धं ज्यायानिति । “ज्ञाजनोर्जा”  
इत्यत्र ह्रस्वो ऽस्तु, “अतो दीर्घो यजि” इति दीर्घे सिद्ध  
जायते जानातीति । एवं सिद्धे यद् आकारं करोति  
तज्ज्ञापयत्याचार्यो भवत्येषा परिभाषाऽङ्गवृत्ते इति । अ-  
नित्या चेयं “द्वयोरेकस्य” इत्यादिनिर्देशात्, तस्या अङ्ग-  
सम्बन्धिकार्यविषयत्वात् प्रकृते प्रवृत्त्यभावाद्धेत्यस्व-  
रसादाह मकारान्तरमिति । “शसो न” इत्यनेन संहि-  
तया पाठे इति शेषः । इदमुपलक्षणम् । “जसः शी”-  
इत्यत्र जसः स् इति सकारं प्रह्लिष्य सान्तस्य जस



इति व्याख्यानाद् “अतोऽम्” इत्यतो ऽमित्यनुवर्त्याममे-  
वेति व्याख्यानाद्धेति बोध्यम् ।

अन्ये तु शेषत्रिभक्तिभूतामादियुष्मदादिसन्निपातेन जात-  
स्य लोपस्य तद्विघातकश्यादिनिमित्तत्वं नेति सन्निपात-  
परिभाषयैव श्याद्यभावः । सुटस्त्वाकमवयवत्वाच्च तेन  
सन्निपातविघात इति सकारनिर्देशः “साम आकम्”-  
इत्यत्र । मूलोक्तं तु न युक्तम् । अत एव ‘नेतरा-  
च्छन्दसि’ इति सूत्रे ‘नपुसकादेशेभ्यो युष्मदस्मदोर्विभ-  
क्त्यादेशा विप्रतिषेधेन’ इति वार्त्तिकं व्याख्याय  
“कृतेषु पुनः प्रसङ्गाच्छिशीलुग्विधयः कस्मान्न भवन्ति,  
सकृद्गतिन्यायाद्” इत्युक्तम् । तव मते पुनः प्रसङ्ग-  
स्यैवाभावेन भाष्यासङ्गतिरित्याहुः ।

वस्तुगत्या न हि अम् लोपस्य निमित्तम्, किं त-  
र्हि शेषत्वम्, तच्चास्त्येव कृते ऽपि शीभावे इति नोक्त-  
परिभाषाविषयः । अत एव यूय ब्राह्मणकुलानीत्य-  
त्राम्भावे कृते सकृद्गतिन्यायाश्रयणाद् “जश्शसो  
शि” इति शिभावो नेति भाष्योक्तं सङ्गच्छते । त्वन्मते  
सन्निपातपरिभाषयैव शीभावाप्रसक्तेर्भाष्यासङ्गतिः ।  
तदुक्तभाष्यविरोधस्तु नास्त्येव, उपायस्योपायान्तरादू-  
षकत्वात् । तस्मान्मूलोक्तमेव युक्तमिति वदन्ति ।

“भ्यसो भ्यम्” इत्यत्र भाष्ये “सन्देहो भवति भ्यम् अभ्यम् वा, यदि भ्यमादेशः, शेषेलोपोन्त्यलोप इत्येवं प्राप्नोति । अथाभ्यमादेश, शेषेलोपष्टिलोप इत्यन्तस्योदात्तनिवृत्तिस्वरः प्राप्नोति । यथेच्छसि तथाऽस्तु” इत्युक्तम् । तदाह आद्य इत्यादि । “अङ्गवृत्ते” इत्यस्य अनित्यत्वेऽप्राप्तौ वा सन्निपातपरिभाषयोक्तरीत्या वारणीयमेत्वम् । पक्षद्वये ऽपीति । न चान्तलोपपक्षे पररूप बाधित्वा सवर्णदीर्घ स्यादकारोच्चारणसामर्थ्यादिति वाच्यम् । एत्वनिवृत्त्या चरितार्थत्वात् । न च ‘अङ्गवृत्ते’ इत्यनयैव वारणं सिद्धेऽकारो व्यर्थ इति शङ्क्यम् । तस्या अनित्यत्वज्ञापनार्थत्वात् । तत्रान्त्यलोपे द्वयोरकारयोः पररूपे “एकादेश उदात्तेनोदात्तः” इत्यनेनाभ्यम आद्याकार उदात्त, टिलोपे ऽपि “अनुदात्तस्य च यत्र” इत्यनेन यत्रानुदात्ते वर्णे परे उदात्तो लुप्यते स वर्ण उदात्त इत्यर्थकेनोदात्त एवेति न विशेषः ।

वस्तुत इहाभ्यमेवादेशो भाष्याभिप्रेतः । अत एव “युष्मदस्मदोरनादेशे” इत्यत्र “न चादेशो हलादिरस्ति” इति भाष्योक्तं सङ्गच्छते । उक्तभाष्यस्य त्वयमर्थः—त्व यथेच्छसि तथाऽस्तु,

तत्र दोषोद्धारो मया सुकर इत्येकदेशिन प्रत्यु-  
क्तिरिति । एवं च ढिलोपपक्षो ऽपि व्यर्थः, शेषग्रहण  
तु प्रत्याख्यातमेव भाष्ये ।

ननु यद्यपि “योऽचि” इत्यत्राज्ग्रहणाभावे यु-  
वाभ्यामित्यादौ दोषस्तथाऽपि “युष्मदस्मदोरनादेशे”  
इति सूत्रे “रायो हलि” इत्यनो हलीत्यनुवर्तनेन परिशे-  
षादत्राच्येव प्रवृत्तेरचीत्यस्य त्रैयर्थ्येऽपि विशेषविहितत्वा-  
दाकमादेशात् पूर्वमनादेशत्वाद्यत्वेन भाव्यम्, ततश्च शेषे  
लोपाभावे हलन्तत्वात् सुटोऽप्रसक्त्या साम इति निर्देशो  
व्यर्थ इत्यत आह भाविन इति । आकमि शेषे लोपे कृते  
प्राप्तस्येत्यर्थः । ससुट्कस्य स्थानिवत्त्वेन निर्देशसाम-  
र्थ्यान्निवर्त्तत इति भावः । न चोपसर्जने ऽतित्वाकमित्यादौ  
कथमादेश इति वाच्यम् । साम इत्यत्र तन्त्रेण केवलस्या-  
मोऽपि निर्देशात् । एकशेषो वा । इत्थमुपपत्ति —साम्-  
पदस्थाम्पदेन एकशेषः, असारूप्ये ऽपि विरूपाणामि-  
त्यस्य प्रवृत्तेः । एकत्र सुट्साहित्यार्थाधिक्ये ऽपि-  
विशेष्यभूतस्यामो ऽन्येनामा समानार्थत्वात् । एव  
चाकमः स्थानिवद्भावेनाम्त्वात् ससुट्कत्वाच्च साम  
इति प्रवर्तते, उपसर्जने तु प्रथमप्रवृत्त्यैव पर्यवसान-  
म् । अत्राकमः स्थानिवद्भावेन नुद् तु न, अङ्गवृत्त-

परिभाषया, “ह्रस्वनद्याप ”इत्यत्र ह्रस्वान्ताद्विहितस्या-  
मो नुडिति व्याख्यानानेन वेति ।

अन्ये तु सामः प्रसङ्गे आकमिति सूत्रार्थः । ते-  
नामसकारयोरत्र विषये ऽत्यन्तमप्रयोगो बोध्यते ।  
यथाऽऽन्धातुविषये ऽस्तेरप्रयोगो भुवश्च प्रयोगो ‘अस्ते-  
भूः’इत्यनेन प्रतिपाद्यते, न तु सतो निवृत्तिः, शब्द-  
नित्यताहाने, किन्तु प्रसक्तबुद्धेरेव निवृत्तिः । तत्र  
मकारबुद्धेः प्रकृते साम्प्रतिक्या असम्भवाद्भाविन्या  
ग्रहणम् सकारोच्चारणसामर्थ्यात्, तन्निवृत्तिश्रामो  
ऽभावात् । अत्र सामः स्थानित्वोक्त्याऽऽकामि  
स्थानिवद्भावेन सामत्वमेव, न त्वाम्त्वम् । आम्भेव  
साम्त्वस्याहाय्यारोपेणादेशः, आदेशस्याम्त्वाभावाच्चोपस-  
र्जने न नुट् । न च यत्र भावी सुट् तत्रैव  
आदेशो, न तूपसर्जने । सामो भावित्वस्य  
सर्वथा दुरुपपादत्वादित्याहुः ।

ननु ह्रस्वादिरेवाकमस्तु । मैवम् । अन्यलो-  
पपक्षे ऽप्यकारस्यैत्वनिवृत्त्या चारितार्थ्येन युष्माक-  
मित्यादौ पररूपापत्तेः (१)।

(१) वस्तुतस्तु आमो डाकम् इत्येव सूत्रमस्तु, डित्त्वाद्विलोपे  
सुडाद्यप्राप्त्यैवेष्टसिद्धेरित्येतादृक्प्रयासो विफल एव । यथाशु

ननु षष्ठ्यादिविशिष्टयोरित्यर्थलाभ कथम् । न च  
“पदस्य” इत्याधिकाराद्विभक्त्यन्तस्यैव पदत्वादिति वा-  
च्यम् । उक्तरित्या वसूनसादौ दोषाभावे ऽपि भ्या-  
मादौ विभक्त्यनिशिष्टस्यापि पदत्वसत्त्वात् । एव  
चोक्तार्थसम्पादनायास्तु स्थग्रहणमिति चेन्न । सर्व-  
स्येत्यधिकारात् सामर्थ्यात् सर्वस्य विभक्तिविशिष्टस्य  
पदस्येत्यर्थसम्भवात् । अत एव षष्ठीचतुर्थीद्वितीया-  
नामिति सूत्रिते ऽपि विशेषणेन तदन्तलाभात् ष-  
ष्ठ्याद्यन्तयोर्युष्मदस्मदोरित्यर्थलाभो न तु युष्मदादि-  
सम्बन्धिनीना षष्ठ्यादीनामित्यर्थ इति किं स्थग्रहणे-

तन्न्याससमर्थनाग्रहे तु यथा अस्तेर्भूरित्यनेनाङ्गैर्जातुकप्रिषये भू-  
शब्दस्य प्रयोगोऽस्शब्दस्याप्रयोगो बोध्यते एवमनेनापि युष्मद-  
स्मच्छब्दाभ्या षष्ठीबहुवचने सुडामोरत्यन्तमप्रयोगो बोध्यते । न च  
पूर्वं सामोऽभावात्कथमत्र तत्प्राप्तिरिति वाच्यम् । साम्बुद्धिस्थ-  
ल आकम्बुद्धि कर्तव्येति शब्दनित्यतावादे आदेशादिविधायकसू-  
त्रेषु सम्प्रतिपन्नसजातीयार्थेनादोषात् । साम्बुद्धिस्साम्प्रातिक्य  
सम्भाविनीति भाविनी गृह्यते, आहार्यबुद्धेलोके कार्याकरत्व  
स्य तीरे आरोपितगङ्गात्वेन स्नानादीना वस्तुसद्वृत्तानिर्वर्त्यकार्या  
णामदृष्टेरपि वैयाकरणनये तस्या अपि प्रवृत्त्यादिकरत्व स्वीक्रिय-  
ते । अत एव पूर्वत्रासिद्धमित्याद्यतिदेशाना चारितार्थम् ।  
अतिदेशाना कार्यार्थत्वेन अतिदेशकत्वादेवाहार्यबुद्धिसम्पादकेभ्य  
स्तेभ्य कार्यानुत्पत्तौ तेषा वेयर्थमेव स्यात् । एव चात्राम्येव  
साम्स्वारोपेणादेशऽन्त्यलोप इति पक्षेऽपि न सुट प्राप्ति, स्थानि-  
तावच्छेदकधर्मस्य प्रकृते साम्त्वस्यैव स्थानिवत्त्वेनातिदेशो ना-  
स्त्वस्येति कल्पनादिति दिक् ।

नेत्यत आह स्थग्रहणादिति । अहान्यर्थे ऽत्र तिष्ठति , यथा समये तिष्ठ सुग्रीवेति । अव समय माहासीरित्यर्थो गम्यते । धातूनामनेकार्थत्वादत्र तल्लाम इति भावः । तेन षष्ठ्यादीनविजहतोर्युष्मदस्मदोरेवादेशा इत्याह श्रूयमाणेति । इति युष्मत्पुत्त इति । पदात्परत्व सम्पादयितुमिति शब्दः प्रयुक्तः । युवयोर्युष्माक वा पुत्त इत्यर्थः , न तु तव पुत्त इति । एव सति त्वमादेशप्रसङ्गः । यद्यपि वृत्तौ सख्याविशेषो नावगम्यते, वृत्तेः स्वभावादिति स्पष्टं भाष्ये, तथाऽप्यवच्छेदकत्वेनैवानेकव्यक्त्यवगमो न द्वित्वादेर्भानं नाप्येकत्वस्येति वस्तुगतिः । प्रकृते तु सम्बोधित्वरूपावच्छेदकेनैवानेकव्यक्त्यवगतिरिति शास्त्रप्रवृत्त्युपयोगिवचनारोपे ऽपि श्रूयमाणत्वाभावान्नादेशः ।

केचित्तु वृत्तावेकत्वसख्या प्रतीयते द्वित्वादिकं यत्नलभ्यम् । अत एव “सयोगस्य” इति सूत्रिते ऽपि विशेषणेनान्तलाभे सयोगावन्ते यस्येति द्विवचनान्तेन समासलाभार्थमन्तग्रहणम् । तेन प्रत्येकं सयोगसज्ज्ञापक्षे सुदृष्टकरोतीत्यादौ न लोप इति । तन्न सत् । अननुभवात् । किञ्च “अर्द्धं नपुंसकम्” इत्यत्रार्द्धं पिप्पलीनामित्यर्थे समासमाशङ्क्यैकाधिकरणेनेत्यस्या-

नुवृत्त्या समाहितं द्वितीये भाष्ये । पूर्वमते तूपसर्जनपदार्थे एकत्वस्यैव भानात् समासप्रसङ्ग एव नास्ति, मम तु पिप्पलीत्वेनानेकव्यक्तिबोधादाशङ्कोचितैवेत्यधिक नागेशीये ।

निमित्तनिमित्तिनोरेकवाक्यस्थत्वे इत्यर्थकं समानवाक्यइति । स्वगङ्केत विषयीकरोति एकतिङिति । तिङ्पदेन तिङन्त गृह्यते । बहुव्रीहिरत्र, एकतिङन्तघटितमित्यर्थ, तेन पचनीत्येतन्मात्रस्य न वाक्यत्वम् । ननु पश्य मृगो धावतीत्यादावेकवाक्यत्वप्रतिपादनपरभाष्यविरोध । किञ्च, अस्तु एकतिङ् विशेष्यक वाक्यम्, अत एव ब्रजानि देवदत्तेत्यादौ सम्बोधनस्य क्रियान्वयनियमेन जानीहीत्यध्याहारेणैकवाक्यत्वप्रयुक्तनिघातस्वर । एवमपि समानवाक्ये तिङ्द्वयलाभेन निघातव्यावृत्तये “तिङ्ङातिङ्” इतिसूत्रेऽतिङ्ग्रहणस्यावश्यकत्वेन तत्प्रत्याख्यानपरभाष्यविरोध इति चेत् । न । पश्य मृग इत्यादौ लौकिकं वाक्यं, वार्त्तिकविषये तु स्वशास्त्रकार्योपयोगि निरुक्तमेकवाक्यमित्यदोषात् । एवमपि ब्रजानि देवदत्तेत्यादौ कथम्, श्रूयमाणैकतिङन्तघटितमिति वर्तुलार्थेनोपपत्तेरिति दिक् ।

लौकिक त्वमरेणोक्तम्—

सुप्तिडन्तचयो वाक्य क्रिया वा कारकान्विता । इति ।

अयमर्थ — वाकारश्चेदर्थे, कारकान्वितक्रिया चे-  
द्धोध्येति शेषः । तेन निरर्थकशब्दसमुदायव्यावृत्तिः ।  
सुप् च तिडन्त च सुप्तिडन्ते, सुब्रविशिष्ट तिडन्त च  
सुप्तिडन्त, तेषामेकशेष । तेन कारकान्वितक्रियाबोधकः ।  
सुबन्तचयास्तिडन्तचय सुप्तिडन्तचयश्चेति त्रिधा  
चैत्रेण शयितव्यम्, पचति भवति, चैत्र पचतीत्यादि  
क्रमेण बोध्यः । तुल्यार्थैरित्यादिवृत्तीयानिर्देशेनैव सिद्धे  
युक्तग्रहण व्यर्थमत आह युक्तेति । नपुसके भावे क्त ।  
चादिपञ्चाना क्रमेण समुच्चयो, विकल्पो, ऽद्भुतं, खेदो,  
ऽवधारण चेति पञ्चार्थाः । ते च चादिसमभिव्याहारे  
विशेष्यशब्देन वाच्याश्चादिभिर्द्योत्यन्ते, चादीना द्यो-  
तकत्वादित्यन्यत्र विस्तरः । शब्दशक्तिस्वभावान्नि-  
त्यानुभवसिद्धत्वाच्च नित्यपरतन्त्रनियताः स्वार्थं पर-  
विशेषणत्वेनैव बोधयन्तीति । एवञ्च यत्र युष्मद-  
स्मदर्थगतसमुच्चयादीन् द्योतयन्ति चादयः, तदा  
चादिभिः सहार्थद्वारा युष्मदस्मदो साक्षाद्योगः, त-  
त्रायं निषेध इति त्वा मा चेत्यादावादेशाभाव उ-  
दाहृतः । परम्परेति । स्वार्थाश्रयान्वय्यन्त्रयित्वादिरू-  
पे इत्यर्थः । हरो हरिश्च मे इति । इह हरिहरगत-



समुच्चयं चशब्दो द्योतयति, हरिहसम्भ्या त्वस्मदः  
स्वस्वामिभावादिसम्बन्ध इति भवत्येवादेश । एव च  
युक्तग्रहणेन ज्ञाप्यते ‘अन्यत्र परम्परासम्बन्धे ऽपि नि-  
षेधः’ इत्याशयेन समनन्तर वक्ष्यति परम्परेति । तस्य  
स्वान्वितान्वयित्वादिरूपे इत्यर्थो, न तूक्त, तस्य द्यो-  
तकविषयत्वात् । तत्र तस्मिन् धातो कर्मतयाऽन्वित  
रूप, तत्र युष्मच्छब्दार्थान्वय, इत्यस्ति परम्परासम्ब-  
न्धः । भाष्ये तूक्तम्—“पश्यार्थैश्च प्रतिषेध समानवा-  
क्य इति प्रकृत्य वक्तव्य”, इतरथा हि यत्रैव पश्या-  
र्थानां युष्मदस्मदी साधन, तत्रैव प्रतिषेधो ग्रामस्त्वा  
सम्प्रेक्ष्य गत इति, इह न स्याद् ग्रामस्तत्र स्व स-  
म्प्रेक्ष्य गत इति” । “समानवाक्ये” इतिकरणेन स  
मानवाक्ये पश्यार्थैर्युक्तयुक्ते च युष्मदाद्यर्थे आदेशप्रतिषे-  
ध इत्यर्थं कैयटो व्याचष्ट । एव च भाष्यकैयटाभ्यां “प-  
श्यार्थैः” इत्यस्य युक्तग्रहणाभावे साक्षाद्योग एव प्रवृत्तिः,  
समानवाक्य इतीह संबन्धाद्युक्तयुक्ते ऽपि प्रवृत्तिरिति  
लभ्यते तस्य स्पष्टार्थत्वमेवेति । ननु “भाव्यमानं सर्वर्णान्न  
गृह्णाति” इति कथं ह्रस्वेन दीर्घसङ्ग्रहो ऽत आह उ इतीति ।  
ह्रस्वव्यञ्जनयोरिति । व्यञ्जनस्य हि ह्रस्व ईषत्सदृशः (१)

( १ ) द्विमात्रान्यूनकालिकत्वस्य ह्रस्वव्यञ्जनयोः सत्त्वेन तेन

इति भाव ।

अत्राहुः—उ स् ऊ स् इतिद्वन्द्वे सुलोपे  
 ध्वन्तत्वादध्रस्वस्य पूर्वनिषाने नपुसकह्रस्वसवर्णदीर्घयोः  
 प्राप्तयोर्दीर्घस्य शब्दान्तरप्राप्त्या अनित्यत्वेन नि-  
 त्यत्वादपरनिमित्तत्वेनान्तरङ्गत्वाच्च ह्रस्वत्वे ततः सव-  
 र्णदीर्घे उ इति रूपासिद्धेर्मूलोक्त न युक्तम् । त-  
 स्माद् “दिव उत्” “ऋत उद्” इति च तपरकरणेन  
 “भाव्यमानो ऽप्युकार सवर्णान् गृह्णाति” इति परि-  
 भाषाया ज्ञापनेनात्र सिद्धिरिति ।

वस्तुगत्या “शब्दान्तरस्य प्राप्नुवन्विधिरनित्य ”  
 “अन्तरङ्ग बलीय ” इति परिभाषयोः सौत्ररूपसामर्थ्ये-  
 नानित्यत्वात् पूर्वं दीर्घ एव ततो ह्रस्वः । किं च, समुदा-  
 यस्यैव नपुमकवृत्तित्वेन समुदायाश्रयणरूपबहिरङ्गत्वस्य  
 ह्रस्वविधेरप्यावश्यकत्वम् । अपि च आकृतेरेकत-  
 या शब्दान्तरेत्यस्य प्राप्त्यभावः । “ऊकाल” इत्यत्र  
 स्पष्टार्थमेव समाहारो न निर्दिष्ट इति न मूलासङ्ग-  
 ति । अस्तु चोत्तरीत्या पूर्वं ह्रस्वस्ततो दीर्घ, एवम-  
 पि पुनर्ह्रस्वप्रवृत्तेः । न च “लक्ष्ये लक्षणस्य”(१)

रूपेण तयो सादृश्यम् ।

(१) अत्र तल्लक्ष्ये तल्लक्षण सकृदेव प्रवर्तते इत्यर्थः ।

इतिन्यायविरोधः, कार्यभेदेन लक्ष्यभेदस्य बहुत्राभ्युप-  
गमात् । किं च तत्रैव लक्ष्यलक्षणन्यायः प्रवर्तते  
यत्र रूपासङ्गतिर्भविष्यति, इह तु पुनर्लक्षणप्रवृ-  
त्त्यैव रूपसिद्धिरिति वदन्ति ।

नन्वदस्यतीत्यत्रासेरितीकारस्योच्चारणार्थतया 'अ-  
सान्तस्यादस' इत्यर्थे दोषाभावे ऽप्यदो ऽत्राद इत्या-  
दावुत्वाद्यापत्तिरिति चेन्मैवम् । सग्रहणस्य सस्था-  
निकोकाररेफयोरप्युपलक्षणत्वादित्याकरे स्फुटम् । तथा  
चादसो ऽवयवदकाराभ्या परयोरकाररेफयोरुत्त्वमत्वे चा-  
मुमुषडित्यादि सिद्धम् ।

ननु सूत्रे ऽदस इति त्रिनिगमनाविरहात् स्था-  
नषष्ठी तन्निबन्धनालोन्त्यपरिभाषोपस्थितिश्च, तथा  
चादसो यो ऽन्त्य इकार स दात्परो न भवति रेफ-  
व्यवधानाद्, यश्च दात्परो रेफः सो ऽदसो ऽन्त्यो  
नेति कथमत्र शास्त्रप्राप्तिरित्याशङ्क्य भाष्योक्तपरि-  
भाषामर्थतो विन्यस्यति अन्त्यबाध इति । अन्त्यस्य

---

अन्यथा लक्ष्ये यत्किञ्चिच्छास्त्रप्रवृत्त्यनन्तरं शास्त्रान्तरस्यापि प्रवृत्तिर्न  
स्यात् । तत्र तल्लक्ष्यत्वञ्च प्रथमप्रवृत्तावुपयोगित्वेनाश्रीयमाणो यावान्  
शब्दसमुदायस्तदघटको यस्तद्वटकोद्देश्यकविकारागमातिरिक्तस्त  
दघटितत्वमिति । लक्षणसमन्वयः पदकृत्यपुरःसरमन्यत्र प्रपञ्चिन  
स्ततः पदोपगन्तव्य इति दिक् ।

बाधे कार्याप्राप्तावनत्येन समानो देशो यस्य तस्य भव-  
तीति तदर्थं । अनत्यसदेशत्वं चान्त्याव्यवहितपूर्ववर्तित्वं,  
तादृशत्वं च रेफस्थैवेति तस्योत्वम् । “ष्यङ् संप्र-  
सारणम्” इत्यत्र षष्ठे भाष्ये “अनन्त्याधिकारे ऽनत्यसदे-  
शस्य” इति पठितम् । अनत्यसदेशानन्त्यसदेशयोरेकप्रयोगे  
युगपत्प्राप्तावनत्यसदेशस्थैवति तदर्थो, ऽनन्त्यविकार इति  
लिङ्गमित्यधिक नागेशीये । व्याख्यानान्तरमाह अः  
सेरिति । एवं विग्रहे एकदेशिसमासः । फलितमाह  
त्यदाद्यत्वेति । “त्यदादीनाम्” इत्यनेन कृताकारान्त-  
स्यादस इति पाठार्थः, इह तु टेरद्रयादेश इति भावः ।  
इदमुपलक्षणम् “आ सर्वनाम्न” इत्यस्यात्वस्या-  
पि, तेनामूढगित्यादि सिद्धम् । उक्तपक्षत्रये वा-  
र्त्तिक प्रमाणयति उक्तं चेति । लत्ववादिति । चली-  
क्लृप्यत इत्यत्र रीगृकारयोः “कृपो रो लः” इति यथा  
लत्वं, तथेहापीति प्रथमे दृष्टान्तः । सूत्रे अप्रत्यये  
इति पाठे ऽविद्यमान प्रत्ययो ऽप्रत्ययः क्तिबादिः,  
वप्रत्यये इति पाठे ऽपि अकारस्याविवक्षितत्वात् (१)

( १ ) अयं भावः—सूत्रे वप्रत्ययशब्दे वकाराकारस्याविवक्षणे  
हल्लूपवकारमात्रस्य प्रत्ययस्यावस्थितत्वात्तस्य च “वेरपृक्तस्य”  
इत्यनेन लोपात्प्रत्ययस्याविद्यमानत्वं समामिति स एवार्थः । एव  
चोभयविधेऽर्थे फलस्य तुल्यत्वमिति परमनिष्कर्ष इति ।

स एवार्थः । स च किमर्थ इति पृच्छति वप्रत्यये  
किमिति । तदभावे माऽस्तु इत्युत्तरयति विष्वगञ्च-  
नमिति । अत्र ल्युटो ऽनादेश । ननु तदभावेऽपि “अ-  
लुगुत्तरपदे” इत्यधिकारादेन तसूत्रस्याञ्चुरूपे उत्तरपद  
इत्यर्थस्यावश्यम्भावाद्विष्वगञ्चनमिति ल्युङन्तस्य व्यावृ-  
त्तिसिद्धौ व्यर्थं तदग्रहणमत आह वप्रत्यये इति । अञ्च-  
ताविति समभिव्याहारात् सजातीयज्ञापनम् । तत्फल  
चाहान्यत्रेत्यादि । “अतः कृकमि” इत्यादौ स धातुरा-  
दिर्यस्येति तदादिस्तेनाणाद्यन्ते ऽपि भवतीत्याह ते-  
नेति । अन्यथा तत्र “नित्य समासे” इत्यस्मादनुवृत्त-  
समासेनोत्तरपदाक्षेपे ऽपि कृधातुरूपे उत्तरपदे इत्य-  
र्थापत्तावयस्कृदित्यत्रैव स्यादिति भावः । पूर्वस्मात् परं  
बलवत् विप्रतिषेधशास्त्रात्, तस्मान्नित्यं कृनाकृतप्रस-  
ङ्गित्वमात्रात्, ताभ्यामन्तरङ्गं सिद्धत्वात्, तेभ्यश्चापवादो  
वचनप्रामाण्यादिति परनित्येति परिभाषाया बीजम्, तद्  
ध्वनयन्नाह परमिति । न च दीर्घस्याचरितार्थत्वात् कथं  
विप्रतिषेधत्व, वचनसामर्थ्यात् पूर्वमुपपदासम्बन्धने  
चारितार्थात्तस्येत्यभिमानः । अयमभ्युच्चय इत्याह  
नित्यमिति । सामर्थ्यादिति । वाक्यार्थबोधकाले विरो-  
धाभावेनोपधासम्बन्धे कृते सामर्थ्यात् पूर्वं दीर्घावृत्ति-

रेव कल्पते इति भाव । ननु “एकानुबन्धकग्रहणे  
 न द्व्यनुबन्धकग्रहणम्” इति चतुर्थे भाष्ये स्पष्टया परि-  
 भाषया मतुपो ऽग्रहणेन धीमानित्यादौ कथं दीर्घ ।  
 न च सूत्रसामर्थ्यादिति वाच्यम् । अनुनासिकोकार-  
 विशिष्टे भवतुशब्दे चरितार्थत्वादिति चेन्न । पका-  
 रस्य समुदायानुबन्धत्वे ऽप्यतुमात्रस्य द्व्यनुबन्धत्वा-  
 भावादित्यन्यत्र विस्तरः । “अत्वसन्तस्य” इत्यत्र चश-  
 ब्दस्तुशब्दार्थे, अतु इति लुप्तषष्ठीकं पृथक् पदम्,  
 तथा चाधातोरित्यसन्तस्यैव विशेषणम्, न त्वत्व-  
 न्तस्य, तुशब्दादित्याशयेनाह धातोरपीति । एवम-  
 पि धातोरौपदेशिकस्यात्वन्तत्वाभावाव्यर्थो यत्न इ-  
 त्यतो नामधातु साधयति गोमन्तमिति । क्वचि  
 “क्वौ लुप्तम्” इति निषेधादल्लोपो न स्थानिवत् । आ-  
 चारक्विप्तु नवीनानुरोधेनात्रोक्त “ह्रस्वनद्याप” इ-  
 त्यत्र ह्रलन्तेभ्यस्तदभाव इति स्पष्ट भाष्ये । न-  
 नूगित्वादेव सिद्धे ऽज्ग्रहण व्यर्थमत आह नि-  
 यमार्थमिति । तच्छरीरमाह धातोश्चेदिति । नच  
 ‘अङ्घ्रितेश्चेल्लोपिन एव, तेन पूजार्थस्य न’ इति नि-  
 यमसम्पादनेन तद्ग्रहण चरितार्थं कथमुक्तार्थं ज्ञा-  
 पयतीति, किं च, नुस्मात्रविषयको नियमो ऽस्तु

इति वाच्यम् । अचामिति नलोपस्याविवक्षितत्वात्(?) ।  
नियमफलमाह तेनेति । अत्र नुम्न विवचन्त-  
स्य धातुत्वात्, उखास्रद् ब्राह्मणीत्यत्र नुम् 'उ-  
गितश्च'इति ङीप् च नेत्यर्थः । ननु गोमानित्य-  
स्य धातुत्वात् कथं नुम् स्यात् अत आह अ-  
धातोर्तितीति । न चौपदेशिकधातुविषयक एव  
नियम उक्तो भवतु, किमनेनेति वाच्यम् । 'उ-  
गिदचाम्'इत्यत्र 'सप्तमे गोमत्यतेरप्रत्यये गोमान्'इति  
भाष्येणोक्तरूपस्यैव सामान्यापेक्षत्वादिति दिक् ।  
अधात्विति । पूर्वं भूतो भूतपूर्वः, न धातुर्भूत-  
पूर्वो ऽधातुर्भूतपूर्वस्तस्येत्यर्थः । तेन 'साम्प्रति-  
काभावे भूतपूर्वगति'इति परिभाषा सिद्धा । कु-  
त्वस्यासिद्धत्वाद् वृश्चेति ष इति ।

अयं भावः -“वृश्च”इति निशादौ चरितार्थम्, “विव-  
न्प्रत्ययस्य”इत्यपि ऋत्विगाद्यंशे चरितार्थम्, तादृश इति  
स्थिते परत्वात् “विवन्प्रत्यय”इति कुत्वशास्त्रे प्राप्ते “पूर्व-  
त्रासिद्धम्”इति षत्वविधिं प्रति कुत्वविधेरसिद्धत्वात्  
निष्प्रतिपक्षत्वेन षत्वमेवेति ।

ननु विवचन्ते कथं “विवन्प्रत्ययस्य”इत्यस्य प्रा-  
प्तिः । इत्थम्—प्रत्ययग्रहणेन बहुव्रीह्यर्थाश्रय-

णात् । तदुक्तं क्विन्प्रत्ययस्येत्यत्राष्टमे भाष्ये 'क्वि-  
न कुरिति सिद्धे यत् प्रत्ययग्रहणं कृतं, तेन  
येभ्यः प्रत्ययो विधीयते तेषामन्यप्रत्ययान्तानामपि  
कुत्वं यथा स्याद'इति । अत्र कैयटः—“वश्च”इति  
षत्वे प्राप्ते कुत्वेन शस्य ख, 'वाऽवसान' इति च-  
त्वेन क, “पूर्वत्रासिद्धम्”इत्यसिद्धत्वं षत्वे कुत्वस्य  
नास्ति, प्रत्ययग्रहणसामर्थ्यात् षत्वापवादत्वात् कुत्व-  
स्येत्याचष्टे तदाह षत्वेत्यादि ।

तस्यायमभिप्राय —‘क्विन् कुर्यत’ इति न्या-  
सेन दृष्ट इत्यध्याहारेण च बहुव्रीह्यर्थलाभे सिद्धे  
प्रत्ययग्रहणमन्यपदार्थे वीप्सागर्भबहुव्रीह्यर्थलाभार्थम्,  
तेन विशिष्य तादृक्छब्दादिविषयकलक्षणोपप्लवेन  
तादृक्छब्दविषये षत्वभ्यापवादक कुत्व निरवका-  
शत्वादिति ।

अयमेवाशयो हरदत्तमिश्रादीनामपि बोध्यः ।  
इदं च मतं भाष्यविरुद्धं, प्रत्ययग्रहणस्य बहुव्री-  
ह्यर्थमात्रफलकताया एव तत्रोक्तत्वात् । तस्मादृत्वि-  
गाद्यशे चरितार्थस्य कुत्वविधेर्नापवादत्वमिति स्थि-  
तम् । “इण्को”इत्यधिकारस्य पञ्चम्यर्थषष्ठीत्वादना-  
मन्तर्ये षत्वाप्राप्तौ “नुम्विसर्जनीय”इति व्यवयाये ऽपि



षत्वार्थम्, तत्र यथा “वृषलैर्न प्रवेष्टव्यम्” इति वृषलप्रवेशनिषेधपरेण वाक्येन प्रत्येक समुदायस्य च प्रवेशाभावो बोध्यते, तथा नुमादीना षत्वप्रतिबन्धाहेतुत्वप्रतिपादनायोपादानात् प्रत्येक समुदायेन च व्यवाये षत्वप्राप्त्या निस्स्वेत्याद्यर्थं ‘निसे प्रतिषधो वक्तव्यः’ इति वार्तिक, तत्प्रत्याख्याय भाष्यकृतोक्तम्—“योगविभागात् सिद्धम्, तद्यथा नुम्व्यवाये विसर्जनीयव्यवाये शर्व्यवाये इति, स तर्हि योगविभागः कर्त्तव्यो, न कर्त्तव्य, प्रत्येक व्यवायशब्दपरिसमाप्यत इति,” । तदेवाह प्रत्येकमिति । निस्स्वेति । णिसि चुम्बने, इदितो नुम्, तस्यानुस्वारः । नन्वाद्यसकारस्य प्रत्येकव्यवायादस्तु षत्वमिति चेन्न, आदेशप्रत्ययत्वाभावात् । न चास्मात्परत्र “आदेशप्रत्यययो” इत्यस्य स्थिते कथमत्र तदनुवृत्तिरिति वाच्यम् । “अपदान्तस्य मूर्द्धन्यः” ‘इण्को’ इति वदस्याप्यधिकारसूत्रत्वेन स्वातन्त्र्येण विधायकत्वाभावात् । ननु ‘अयोगग्राहाना शर्षूपदेश’ इति हयव-रट्सूत्रे भाष्योक्ते शरन्तर्गतत्वेन यथा विसर्जनीयग्रहणं व्यर्थं, तथा नुमग्रहणमस्त्वित्यत आह उपलक्षणार्थमिति । व्याख्यानादिति । भाष्यकृ-

तादित्यर्थ । तत्रैवोक्त भाष्ये “नुमग्रहणे नुमो यो ऽनुस्वारस्तत्र यथा स्यादिह मा भूत् पुसु”इति । तदेतदाह अत एवेति । ननु पिपठीष्णु इत्यादौ सन सस्य स्रुत्वविसर्गयोः कृतयो “वा शरि”इति वैकल्पिक-सकारे शरा व्यवाये सुप सस्य षत्वे “अपदान्तस्य”इत्य-नेन ‘आदेशप्रत्यययोः’इत्यस्य बाधनाद्विसर्गस्थानिकस्य सस्य षट्त्वेनैव सिद्धे सग्रहणमेवास्तु किं श-र्ग्रहणेनेति चेत् । भवेदेव यदि भाष्यकृत् शर्ग्रहणमाश्रित्य विसर्जनीयग्रहण न प्रत्याचक्षीत्, न च नुमा नुस्स्थानिकानुस्वारमुपलक्षयेत् । ननु “याचि भम्”इति प्रातिपदिकस्य भसञ्जविधानाद्धानोस्तदभावेन टे-रिति कथं प्रवर्त्तत इत्यत आह सामर्थ्यादिति । सति गमके ‘टे’इति भत्व विनाऽपि प्रवर्त्तत इति भावः । ननु अपवादत्वात् स्कोरिति प्रवृत्ते रूपामिद्धिरत आह षत्वस्येति । “आदेशप्रत्यय-योः”इति कृतस्येत्यर्थः । ब्रश्चेति ष इति । सपाद-सप्ताध्यायीस्थकार्यप्रवृत्तियोग्यताया त्रिपादीस्थस्याप्रवृ-त्तेर्हल्ङ्यादिलोपोत्तरं विविशू स् इत्यवस्याया षत्वा-सिद्ध्या सयोगान्तलोपे षो भवतीति घटनार्थः । त-क्ष्णोते क्विपि पदान्तसयोगादिलोपस्य सयोगान्तलोपा-

पवादकत्वात् कलोपे तडिति मिद्वम् । ण्यन्ते तु नेत्याह  
तक्षीति । णिलोपस्य “णेरनिटि” इति कृतस्य । स्था-  
निबद्धावात्, “अच परस्मिन्” इतिजातात् । न च “क्वौ  
लुप्तम्” इति निषेधः, तस्यासार्वत्रिकत्वात् । अपवादस्या-  
प्रवृत्तावुत्तमर्गविधिप्रवृत्तेराह तस्मादिति । नच बहिर्भू-  
तक्त्रिबपेक्षत्वेन णिलोपस्य बाहिरङ्गत्वात्सयोगान्तलोपे  
कर्त्तव्ये ऽसिद्धत्व शङ्क्यम् । परिभाषाया अनित्यत्वात् ।  
पदसज्ञासापेक्षत्वेन सयोगान्तलोपस्यैव बहिरङ्गत्वादित्य-  
प्यन्ये । ननु सयोगान्तलोप बाधित्वा स्कोरिति स्यादत  
आह कुत्वस्येति । “चोः कु ” इतिविहितस्येत्यर्थ । पि-  
पच्सङ्गत्यवस्थाया कुत्वासिद्ध्या ककाराभावेन स्को-  
रित्यस्याप्राप्ते सयोगान्तलोप इत्याशयः । षद्लृ-  
इत्यस्माद् “भाषाया सदवसश्रुवः” इति लिटः क्वसु ,  
द्वित्वं, हलादिः शेषः, “अत एकहल्” इत्येत्वाभ्यासलोपौ,  
“वस्वेकाजाद्वसाम्” इनीट् शसादौ वसोरिति सम्प्रसा-  
रणमित्यनयोर्मध्ये तावत्प्रत्याह अन्तरङ्गइति । अ-  
न्तरपेक्षत्वेनेति भावः । अकृतेति(१) । न च “सम्प्र-

( १ ) अन्तरङ्गशास्त्राप्रवृत्तिसम्भावनाप्रयोज्या यत्र बहिरङ्ग  
ण अन्तरङ्गनिमित्तविनाशसम्भावना तत्र पूर्वमन्तरङ्ग न प्रवर्तते  
इत्यस्या परिभाषाया अर्थः । गौरवभयादत्र न समन्वयः प्रदर्श्यते ।

सारण तदाश्रय कार्य्यं च बलवद्”इतिपरिभाषया स  
 म्प्रसारणे कृते इटो ऽप्राप्तिरेवेति, “लिट्यभ्यासस्य”इत्यत्र  
 भाष्य उक्तपरिभाषाया खण्डनात्, तच्च लिङन्ते व-  
 क्ष्यते । अन्ये तु पदावधिकमन्वाख्यानमिति पक्षे ल-  
 क्ष्यानुरोधादाश्रयमाणे सिद्धम् । सेद् वस् अमिति  
 स्थिते इट्सम्प्रसारणयो प्राप्तौ प्रतिपदविधित्वेन  
 शीघ्रोपस्थितिकत्वात् पूर्वं सम्प्रसारणे ततो वलादि-  
 त्वाभावाच्चेटः प्राप्तिरित्यकृतोति परिभाषा व्यर्थेति ।  
 न च विदेः शतुर्वसोरेकानुबन्धकत्वादेकानुबन्धकंति  
 परिभाषया लिङादेशस्य क्वमो. सम्प्रसारण न स्या-  
 दिति वाच्यम् । वसुमादेशेन तस्यापि द्व्यनुबन्धक-  
 त्वादिति द्विसकारको निर्देश इत्यादिना तत्रैव सूत्रे  
 षष्ठे स्पष्ट भाष्ये । ननु ‘षत्वतुकोः’इति सूत्रेण “स-  
 म्प्रसारणाच्च”इति पूर्वरूपत्वस्य षत्वे कर्त्तव्ये सिद्धत्व-  
 मिति चेन्न । पदान्तपदाद्योरेकादशस्यैव तेनासि-  
 द्धत्वबोधनादिति स्पष्टं तृतीये “ई च खन” इत्य-  
 त्रान्यत्र च भाष्ये । ननु प्रातिपदिकाभिक्रागाद् बहि-  
 र्भूतत्वेनाविशेषाद्धातोःरप्युपधाया दीर्घः स्यादत आह  
 सान्तमहत इति । साहचर्यादिति । महत प्रा-  
 तिपदिकत्वाव्यभिचारादिति भावः । ननु महान्तमि-

च्छनीत्यर्थे क्यच्, तत किपि महतो ऽपि धातुत्व-  
मस्तीति चेन्न । औपदेशिकधातुत्वस्याभावात्तत्साह-  
चर्येणौपदेशिकनातुभिन्नासन्तमयोगस्य ग्रहणमित्य-  
भिप्रायात् । न च सुहिनित्यत्र “सर्वनाम्—”इतिदीर्घो-  
ऽस्तु, संयोगान्तलोपस्यासिद्धत्वात् । प्रत्ययस्योगे-  
त्वेन सिद्धे उकारस्य वेयर्थमाशङ्क्याह उच्चारणार्थ  
इति । प्रत्ययस्योगित्त्वं सफलयति बहुपुंसीति । न  
चात्राप्यन्तर्वर्त्तिनी विभक्तिमाश्रित्य तस्या परतो ऽसु-  
ङ्गेमास्तु इति वाच्यम् । अनुवृत्तसर्वनानस्थानं इ-  
त्यत्र विवक्षितसप्तमीस्वीकारात् । अत एव परमपुमा-  
नित्यत्रासुङि समासान्तोदात्तत्वं भवद् असुङ् एवाका-  
रस्य भवति । परमसप्त्या नैतत् सिध्येत् । सर्वना-  
मस्थाने प्रागेऽपुमशब्दोकारस्योदात्तत्वे कृते सप्त  
नधर्मिणो हल स्थाने तद्धर्मणो ऽनुदात्तस्यैवादेशस्य  
प्रसङ्गात् । उक्तं च सप्तमे प्रकृतसूत्रे भाष्ये—“अ-  
सुङ्युपदेशिवद्वचन स्वरमिद्वयर्थ बहिरङ्गलक्षणत्वाद्”  
इति । ननु बहुपुसइत्यवस्थाया सर्वनामस्थान  
विवक्षोत्तर ङीबस्तु, नैतत्, प्रातिपदिकत्वप्रयुक्तका-  
र्याणां क्रमिकत्वस्वीकारस्योक्तत्वात् । न च ङी-  
बन्तस्याप्यसुङ् स्याल्लिङ्गविशिष्टपरिभाषयेति । “विभ-

क्तौ लिङ्ग—”इतिनिषेधात् ।

अत्र वदन्ति, त्रिवक्षितमसम्यामपि त्रिभक्तिबुद्धि-  
निमित्तकत्वेनासुडो बहिरङ्गत्वात्तत पूर्वं परमपुमा-  
नित्यत्र समासान्तोदात्तप्रवृत्तेर्दोष एव । किं च  
परसप्तमीपक्षो ऽपि सुपपाद, अकृतव्यूहपरिभाषाया  
बहिरङ्गपरिभाषापवादकत्वादिति, तन्न । बहिरङ्गपरिभा-  
षाया बुद्धिकृतबहिरङ्गत्वाश्रयणे बहूपप्लवापत्तेः, अकृते-  
त्यस्या असत्त्वाच्च, बहुगुसीन्यत्रासुड्प्रवृत्तेश्चेति दिक् ।

पूत्र इति । पातेरिति पाठान्तरम् । स्त्रियामि-  
त्यत्र चतुर्थे सूते सस्य पो ह्रस्वो म्मुन्प्रत्यय इति  
भाष्यकैयटयोरुक्तम्, उभयथाऽपि न दोष इत्याह  
प्रत्ययस्येति । ननूच्चारणार्थानामपीत्सज्ञाया आवश्य-  
कत्वादियमुक्तिर्निष्फलेति चेन्न । उच्चारणमात्रार्थतद-  
तिरिक्तार्थयोरित्सञ्ज्ञाया ऽपगमाविशेषे ऽप्येकस्य  
( प्याद्यस्य ) कार्यप्रवर्त्तकत्वेन विशेषस्यावश्य व-  
क्तव्यत्वादिति ।

स्यादेतत्, “अत्वसन्तस्य”इत्यत्र धातुभिन्नासन्त-  
स्येत्यर्थात्सुवः णिङग्र इत्यादौ समुदायस्य धातुभिन्न  
त्वाद्दीर्घो ऽन आह अधातोरिति धात्ववयवभि-  
न्नासन्तेति त्रिवक्षितार्थकस्येत्यर्थः । ननु वार्त्तिकद्व-

यप्रतिपाद्यकार्यद्वयस्य पर्यायतापत्तिरत आह प्र-  
तिषेधेति । सृधीवेत्यत्र डीब्रादेशवत् ‘सन्नियोग-  
शिष्टानामन्यतरापाये उभयोरप्यपाय ” इति न्याया-  
दिति भाव । अथ च “बिल्वकादिभ्यश्छस्य लुग्”  
इत्यत्र छग्रहणेन ज्ञाप्यते । तद्यथा, बिल्वकादेरु-  
त्तरप्रत्ययस्य भनिमित्ते तद्धिते विधीयमानो लुक्  
प्रत्ययान्तराभावाच्छस्यैव सिद्ध इति च्छमात्रस्य लु-  
ग्यथा स्यान्न तु छसन्नियोगशिष्टकुको निवृत्तिरित्य-  
र्थ छग्रहणमिति । इदं च “न क्त्वा सेङ्” इत्यत्र प्र-  
थमे स्पष्ट कैयटे । “बिल्वकादिभ्य ” इत्यत्र षष्ठे भा-  
ष्ये च । तदभावे, औत्वप्रतिषेधाभावे । साडुत्व  
चेत्यस्य “तदो स सौ” इति विहितसकारात् पर-  
स्योत्वमित्यर्थ । अमुक इति । अमुक इत्यादौ त्व-  
व्युत्पन्नो ऽदःशब्दपर्यायो ऽमुकशब्द । ननु सो-  
डौ इत्येवास्तु, मैवम् । असावित्यत्र टिलोपे कृते  
नित्यत्वात् सत्त्वं बाधित्वा त्यदायत्वे ऽसावित्य-  
सिद्धे । न च टिलोपात्परत्वेन नित्यत्वेन च त्यदा-  
द्यत्वस्यैव प्रवृत्तिः, टिलोपस्यैव प्रतिपदविधित्वेन पू-  
र्वकालप्राप्तिकत्वरूपान्तरङ्गत्वेन बलीयस्त्वात् । तत्र  
मते वृद्धौ च डित्त्ववैयर्थ्यात् सामर्थ्येनाङ्गत्वभत्ववैकल्ये

ऽपि प्रवृत्तिदर्शनेनास्य बलवत्त्वाच्चेति “लुट् प्रथम-  
स्य” इत्यत्र ध्वनितं भाष्ये स्पष्टमुद्घोते । एतेन परत्वा-  
न्नित्यत्वाच्च टिलोपात् प्राक् त्यदाद्यत्वस्य प्रवृत्ते सो-  
डोत्रित्यत्र युक्तमिति मन्दोक्तमस्त्वम् । अन्त्यत्वादकृत-  
व्यूहपरिभाषया सत्वानापत्तेश्च ।

ननु सुलोप इति न कार्यं, संरेवौकारो ऽस्तु  
त्यदाद्यत्वेन रूपसिद्धेरिति चेन्न । अमकौ स्त्रीत्यत्र  
“प्रत्ययस्थाद्” इति इत्वासङ्गात् । न च “प्रत्यय-  
स्थाद्” इत्यत्र आआपीतिगृहीतनिर्देशादाकाररूपस्यैवा-  
पो ग्रहणेनात्र वृद्धौ कृतायामौकाररूपत्वान्नेत्वमिति वा-  
च्यम् । कारिके इत्यादिद्वित्रचनादावप्येकाररूपत्वादि-  
त्वानापत्तेरिति स्पष्टं भाष्ये । न चात्रेत्वमन्तरङ्गत्वात्  
सुबुत्पत्तेः प्रागेव प्रणिपद्येत, असकान्नित्यत्र तु प्राक्  
सुबुत्पत्तेष्टाप् नास्ति, विभक्तिनिमित्तकत्यदाद्यत्वाप्रवृ-  
त्तेरनदन्तत्वादिति वाच्यम् । अत्रापि कृते टाप्येका-  
देशात् पूर्वं “वाणादिङ्गं बलीय ” इतीत्यप्रसङ्गात् । न-  
नु प्रक्षेपनिर्देशवैयर्थ्यम् । एव तर्हि तत्सामर्थ्येन वा-  
र्णपरिभाषा बाधित्वा एकादेश एव कारिकेत्यत्राप्यन्त-  
रङ्गादप्यात्वात् पूर्वं विभक्तितन्निमित्तकार्याप्रसङ्ग इति  
बाध्यते । वस्तुतः प्रक्षिष्टनिर्देशो व्यर्थः, प्राप्तजीविक



इत्यत्र दोषाच्चेति दिक् ।

त्यदादीनामित्यादिसपादसप्ताध्यायीं प्रति “अदसो ऽमे.” इति त्रैपादिकशास्त्रस्यासिद्धत्वादकृते तु “त्यदादीनाम ” इति विभक्तिकार्ये सान्तत्वादुत्वमत्वयोरप्रवृत्ते-  
श्वेत्याशयेनाह विभक्तिकार्यं प्रागिति । पूर्वत-  
सिद्धं निष्पन्नं प्रवृत्तम्, तद्विन्नमसिद्धमप्रवृत्तम् । एव-  
चादसोसेरिति शास्त्रस्यैवाप्रवृत्तत्वात् प्रथममेव विभ-  
क्तिकार्यम् । यदि तु कार्यासिद्धत्वमिष्येत तर्हि अमू-  
इत्यादि न सिद्ध्येत(१), त्यदाद्यत्वे कृते पररूपात् प्रागे-  
वोत्वमत्वयोर्जातयोः पश्चात् कार्ययोरसिद्धतया “अतो

( १ ) नच सत्यपि कायासिद्धत्वे अद अ औ इत्यत्र मुत्वप्रवृत्ते प्राक् तस्यासिद्धत्वाभावेन प्रथम प्रवृत्तावपि मुत्वप्रवृत्त्यनन्तर मु-  
त्वस्यासिद्धत्वेन दकाराकारबुद्ध्या क्रियमाणपररूपस्य नहि रजत-  
भ्रमप्रयुक्ता प्रवृत्तिं शुक्तिं न गोचरयति” इति न्यायेनोकार एव-  
प्रवृत्त्या सन्नियोगशिष्टन्यायेन मकारस्यापि निवृत्तौ ‘अद औ’ इति-  
जात “वृद्धिरेचि” इति वृद्ध्यानन्तर पुनर्मुत्वप्रवृत्त्येषामूहति रूपसि-  
द्धिः, नच लक्ष्यलक्षणन्यायेन पुनर्मुत्वाप्रवृत्तिरिति वाच्यम् ।  
प्रथमप्रवृत्त्युद्देश्यघटकमात्रोद्देश्यकविकारातिरिक्तत्वेनैकलक्ष्यत्वापा-  
दकाभावप्रतियोगि घटितत्वशरीरघटकाभावप्रतियोगि-घटके निवि-  
ष्टतया प्रकृते वृद्धरतथाभूतत्वेन तद्वटितस्य तल्लक्ष्यत्वाभावादुक्त-  
न्यायाप्रवृत्तः । तथाचादोषात्कार्यासिद्धत्वपक्ष सिद्धान्त-  
सम्मतिति इति वाच्यम् । अमू इत्यस्यामूदग्, अमूभ्यामित्यस्यो-  
पलक्षणतया तत्र च तन्मात्रोद्देश्यकविकारसत्त्वेनोक्तन्यायप्रवृ-  
त्त्या पुनर्मुत्वाप्रवृत्त्योक्तरूपासिद्धिप्रसङ्ग इति तस्यासम्मतत्वाद्-  
इत्याशयात् इति दिक् ।

गुणे” इति पररूपे ऽसावित्याद्यनिष्ठापत्तेरित्यन्यत्र विस्तरः ॥

इति हलन्ताः पुँल्लिङ्गा स्त्रीलिङ्गाश्च ॥

विमला धौर्यन्नेति विग्रहे समासे ततो द्वित्वा-  
दिवचने(१) प्रत्ययलक्षणेन “इदं उद्” इत्यस्य प्रवृत्ति  
साधयति अन्तरिति । पूर्वपदस्येवेति । यथा राजपुरुष  
इत्यादौ प्रत्ययलक्षणेन विभक्त्या पदत्वं तत्प्रयुक्तं नलो-  
पादि सिध्यति, तथोत्तरस्य दिव् इत्यस्यापि पदत्वं तत्-  
प्रयुक्तमुत्वादि प्राप्नोतीति दृष्टान्तदार्ष्टान्तिकयोर्भावः ।  
उत्तरपदत्वे इति । उत्तरशब्देनोत्तरपदम् । उत्तरपद-  
शब्दश्च समासस्य चरमावयवे रूढः, उत्तरस्योत्तर-  
पदस्य भावस्तत्त्वं तस्मिन्, तथा, चोत्तरपदस्य प-  
दत्वे पदप्रयुक्तकार्ये कर्तव्ये लुपता लुप्ते प्रत्यय-  
लक्षणं न भवतीति प्रथमकोट्यर्थः । किमविशेषे-  
ण नेत्याह अपदादिविधाविति । पदादिविधौ त्वय  
निषेधो नेत्यर्थः । एव च प्रथमकोट्या विमल-  
दिवीत्यादावुत्त्व, परमवाचावित्यादौ कुत्व, सुधियावित्या-  
दौ शाकलह्रस्वत्व च नेत्यादि सिद्धम् । द्वितीयकोटेः  
फलं पृच्छति किमिति । दधिसेचाविति । सौपपदाद्विचो

(१) द्वित्वादिविधोऽप्येव वचनेऽर्थाद्विवचनबहुवचनात्मके इत्यर्थः ।

ऽनभिधानमिति कैयटोक्तेर्निरूपपदाद् विच्, सिञ्चत इति सेचौ, दध्नः सेचाविति षष्ठीसमासः । इह “आदेशप्रत्यय-  
यो” इति प्राप्त षत्व प्रत्ययलक्षणेन विभक्त्या पदत्व-  
माश्रित्य ‘सादित्यस्य पदादेश्च सस्य षो न’ इत्यर्थकैः  
“सात्पदाद्यो.” इति सूत्रेण पदादित्वे षत्वनिषेधः सिद्ध्य-  
ति । पदादिविधिश्च प्रतिपदोक्तत्वात् “सात्पदाद्योः”  
इत्येव, तेन परमबुधावित्यादौ भष्भावो न । अयं  
च निषेध उत्तरपदस्य कार्यित्व एवेति “उजि च  
पदे” इत्यत्रोक्तम् ।

ननु समासस्य चरमावयव इत्युक्तेः पूर्वद  
ण्डिप्रिय इत्यादाववान्तरतत्पुरुषे पदत्वं तत्प्रयुक्त-  
नलोपो न स्यादिति चेन्न, उत्तरपदशब्देन मध्य-  
मपदत्वानाक्रान्तोत्तरपदस्य ग्रहणात् । ननु बहुच्-  
पूर्वके बहुसेचावित्यत्र षत्व स्यादेव, बहुचो ऽप-  
दत्वेन षत्वप्रतिषेधाप्राप्तेरिति चेन्मैवम् । “बहुच्-  
पूर्वस्य न” इति वचनान्तरादित्यन्यत्र विस्तरः । वस्तुगत्या  
“याचि भम्” इत्यस्य योगविभागेन यजादौ सुपि पूर्व  
पदं नेत्यर्थो भाष्ये स्थितः, स चोक्तः प्राक् ।  
एव च परमवाचावित्यत्र प्रत्ययलक्षणेनापि पदत्व  
न सम्भवति । अतः परमदण्डिन्नागच्छेत्यत्रोत्तरपद-

त्वाश्रयो ङमुट् सिध्यति, दधिसेचावित्यत्र तु अवश्यमाश्रयणीयेन पदादादि पदादिरिति पञ्चमीसमासेनैव निर्वाहः । एवं चोत्तरपदत्वेनेति निषधो व्यर्थ एवेति ।

नन्वह, अहोभ्यामित्यादौ “रोऽसुप्यहन्” इत्यनयोरचारितार्थेनापवादरूपत्वान्नलोपसूत्रस्य बाध एवेत्याशङ्क्य नलोपसूत्रस्यासिद्धत्वेन तयोश्चारितार्थादसम्भवे सति अपवादत्वस्यादित्याशयेनाह सिद्धत्वान्नलोपे प्राप्त इति । ननु नलोपे ऽकारस्य रौ रे वा विशेषाभावेनान्यतरेणैव सिद्धावुभयविधानसामर्थ्यादेव लोपो न भविष्यति इति चेन्न । “न ङिसम्बुद्धौ” इति सम्बुद्धौ प्रतिषेधेनाहर्गच्छेत्यादावुत्वाभावेन दीर्घाहो निदाघेत्यादावुत्वसम्पादनेन च कृतार्थत्वात् । न च नकारोच्चारणसामर्थ्यबललब्धनकारान्तानुकरणेन नान्तस्याहन्शब्दस्येति व्याख्या नान्नलोपो नेति वाच्यम् । दीर्घाहो निदाघेत्यादौ सम्बुद्धौ प्रवृत्त्या भ्यामादौ व्यावृत्त्या च नकारस्य चारितार्थान्नलोपबाधे मानाभावात् । आवर्त्येति । आवृत्तौ मानं च “रूपरात्रि—” इतिवार्त्तिकम् । अन्यथा नलोपे ऽकारस्य रेफादशेनैव सिद्धे तद्व्यर्थमेव स्यात् । आवृत्तस्यायमर्थः—पदान्ते अहन्निति निपा-

त्यते इति, तेन नलोपो न ।

अत्राहु — सति सम्भवे न बाधनमिति तु वार्तिकमतम् । “मिदचोऽन्त्याद्” इत्यत्र भाष्ये ‘सत्य-  
पि सम्भवे बाधन भवति’ इत्युक्तेरयमेव भाष्यसि-  
द्धान्तः । अन्यथा ‘सर्वेभ्यो दधि दीयता तक्रं कौ-  
ण्डिन्याय’ इत्यत्र तक्रदानेन दधिदानस्य बाधो न  
स्यात् । तद्दानोत्तरं, तत्पूर्वं वा तद्दानस्य चरि-  
तार्थत्वसम्भवादित्यन्यत्र विस्तर । एव चात्रापि रुत्व-  
रत्वे नलोपापवादभूते एवेति नलोपाप्राप्त्योक्तकुसृष्टि-  
कल्पन विफलमेवेति ।

तदन्तस्यापीति । पदाधिकारात् पद प्रत्यस्य  
विशेषणत्वेन “येन विधि ” इत्यनेन तल्लाभादिति भावः ।  
ननु “ग्रहणवता प्रातिपदिकेन तदन्तविधिर्नास्ति” इति  
परिभाषा “पूर्वादिनि,” इति सूत्रे तदन्तविधिनैव सिद्धे  
“सपूर्वाच्च” इति सूत्रं व्यर्थं सज्ज्ञापयतीति स्पष्टमाकरे ।  
तथा च कथमत्र तदन्तविधिरिति चेन्न । एषा प्रत्यय-  
विधिविषयेति (१) “असमासे निष्कादिभ्यः” इत्यत्र

( १ ) अन्धपङ्क्त्यायेनेत्यर्थः । यथा कौचनान्धापङ्क्त्यु दुस्तर प  
र्वत तृतीर्षं परस्पर प्राप्य परस्पराकाङ्क्षया परस्परसाहाय्यकरणेन  
स्वेष्ट साधितवन्तौ तथा “प्रत्ययविधौ” इति प्रतिषेधस्यास्त्य-  
पेक्षा केन तदन्तविधिर्निषेध्य इति, ‘ग्रहणवता’ इत्यस्याप्य

पञ्चमे भाष्यकैयटयोरुक्तत्वात् ।

ननु तदन्ते ऽपि दीर्घाहावित्यादावन्तर्वर्त्ति-  
विभक्त्या पदत्वाद् रुविधि स्यादिति चेन्न ।  
“उत्तरपदत्वे च”इति निषेधात् । तस्यासिद्धत्वा-  
दिति । रुत्वात् पूर्वं तु न दीर्घप्राप्तिः, “अ-  
कृतव्यूहा.” इति परिभाषया । तस्या असत्त्वे तु  
हल्ङ्यादिलोपात् पूर्वमेव परत्वादीर्घ इति ज्ञेयम् ।  
सम्बुद्धौत्विति । सम्बुद्धिलोपे ऽसम्बुद्धावित्युक्तेर्दी-  
र्घाभावे रुत्वे “हशि च”इत्युत्वे आद्गुणः । वक्ष्य-  
माणभाष्यप्रयोगेणानव्ययपूर्वपदे कृत्वाभावो बोध्यत  
इत्यभिप्रेत्याह असृज इति, विश्वसृडिति च ।  
“क्विन्प्रत्ययस्य”इत्यस्यासिद्धत्वाद् व्रश्चेति षत्वे जश्त्वम्,  
षत्वं तु सृष्टमित्यादौ सावकाशमित्याशयः । नन्व-  
सृगिति शोणितार्थकमिति सृज्धातो रूपे त्वर्थासङ्ग-  
तिः, किञ्च, षत्वस्यैव प्रवृत्तिरनवकाशत्वादत आह  
यदेति । कृत्वापवाद इति । सृजियज्यो पूर्वोत्तर-  
साहचर्येण पदान्ते विशिष्य षत्वबोधनेन तद्वला-

---

रूपेक्षया-‘कुत्र तदन्तविधि प्रतिषेध्य’ इति । तदनयो परस्पर  
वाक्यैकवाक्यतया ‘ग्रहणवता प्रातिपदिकेन प्रत्ययविधौ तद-  
न्तविधिर्नास्ति’ इति वाक्यकल्पनेनास्या प्रत्ययविधिविषयते  
ति भावः । विस्तरस्त्वन्यत्र द्रष्टव्यः ।

त कुत्वबाध इति । अत एव तृतीये “काम्यच्च” इति सूत्रे भाष्योक्त उपयट्काम्यतीति प्रयोगो यज्धातोः सङ्गच्छने । ननु स्रगृत्विजो कथमित्यत आह निपातनादेवेति । निपातनं नामान्यादृशप्रयोगे प्राप्ते ऽन्यादृशप्रयोगकरणम् । अपवादप्रवृत्तिमात्र निपातनेन बोध्यते, कुत्व तु सूत्रेणैवेति ध्ययम् । सृज्धातो रूप निवारयति असृगिति । एव च नार्थासङ्गतिः, अस्यति उत्क्षिप्न भवति क्षरतीति यावत् । अल्लोपस्येति । अतोलोपकृतस्येत्यर्थः । स्थानिवत्त्वात्, “अच परस्मिन्” इतिकृतात् । नुम्, “नपुसकस्य झलचः” इति विहित । स्वविधौ स्थानिवत्त्वाभावादिति । यस्यैव कार्यं तस्य स्थानिवत्त्वासम्भवादित्यर्थः । अयं भावः — अनादिष्टादच पूर्वस्य स्थानिवद्भावो भवति, न चेहाजन्तमनादिष्टादच पूर्वम्, येनाजन्तस्य नुमि कर्तव्ये ऽल्लोपः स्थानिवत् स्यादिति । एव वक्ष्यमाणे पिपठिषि इत्यत्रापि नुमभाव उपपादनीयः । ननु कथं स्थानिवत्त्वम् । “आर्द्धधातुके” इत्यस्य विषयसप्तमीत्वात् । अन एव “अचो यद्” इत्यत्र तृतीये भाष्ये “हलन्तादप्यता सिद्धे ऽज्ग्रहणमजन्तभूतपूर्वादिपि यथा स्यात् दित्स्ये

धितस्यम्” इत्युक्तम् । परसप्तमीत्वे तु प्राग्यतो लोपा-  
 भावाद्भाष्यासङ्गति स्पष्टैवेति चेत् । सत्यम् । परस-  
 प्तमीपक्षस्यापि सत्त्वात् । अत एव धिनुत इत्यादौ  
 “धिन्विकृण्वोर च” इति वकारस्याकारे उपत्यये चा-  
 कारस्य लोपे तस्य स्थानिवद्भावाल्लघूपधगुणाभावः ।  
 इदं चासिद्धवत्सूत्रे षाष्ठे कैयटे स्पष्टम् । न च झ-  
 लन्तलक्षणो नुम् दुर्गार, “कौ लुप्तम्” इति स्थानि-  
 वत्त्वनिषेधादिति वाच्यम् । तस्यासार्वत्रिकत्वात् । अत  
 एव “रूपत्यात्परस्य” “मपर्यन्तस्य” इति सूत्रयोरेव त-  
 दाश्रितं भाष्ये इति “दिधीवेवेटाडम्” इत्यत्र स्पष्टं कै-  
 यटादौ । नित्यादिति । कृताकृतप्रसङ्गित्वेनेति भावः ।  
 परादिति । विप्रतिषेधेनेति भावः । आप इत्यत्र दी-  
 र्घविधिः सावकाशः, नुम् यशासीत्यादौ । प्रतिप-  
 दोक्तत्वादिति । प्रतिपदोक्तो विधिर्बलीयानिति वच-  
 नादिति भावः । निरवकाशमिति । तस्य निरवका-  
 शत्वे सत्येव बाधप्रयोजकत्वादिति भावः । तदुक्तं  
 “शेषाद्विभाषा” इत्यत्र पञ्चमे भाष्ये, “शेषग्रहणमन-  
 र्थकं, ये प्रतिपदं विधीयन्ते ते बाधका भविष्यन्ति”  
 इत्याशङ्क्य “अनवकाशा हि विधयो बाधका भवन्ति  
 समासान्ताश्च कबभावे सावकाशाः” इति ।



अन्ये तु कचिदनवकाशत्वाभावे ऽपि परनित्या-  
दिसमवधाने शीघ्रोपस्थितिकत्वेन पूर्वप्रयोजक बल-  
वत्त्वं प्रतिपदविधित्वेनापि । अत एव हे रमे इत्या-  
दौ प्रतिपदोक्तत्वात् पूर्वमेतत्वे आकारप्रश्लेषाद्धल्ड्या-  
दिलोपो न प्राप्नोतीत्याशङ्क्य “एडहस्वाद्” इति लोपेन  
समाहितं भाष्ये । एव चान्नापीदृशप्रतिपदोक्तत्वस्वीकारेण  
पूर्वं दीर्घे ततो नुमि स्वाम्भीत्येवेत्याहु ॥

इति हलन्ता नपुसकलिङ्गाः ॥

अव्ययमिति । महासंज्ञाकरणमन्वर्थताविज्ञानाय ।  
न व्येति विशेष विकार गच्छति, सत्त्वधर्मान् लि-  
ङ्गसंख्यादीन् गृह्णातीति यावत् । अतोऽत्युच्चैसावित्या-  
दि सिध्यति । अतिक्रान्ताद्यर्थप्राधान्येन सत्त्वधर्मपरि-  
ग्रहादव्ययत्वाभावात् । तत्रावयवाव्ययत्वानपायाद् “आ-  
प्सुपः” इति लुक्प्रसक्तेरित्याह विहितविशेषणान्नेति ।  
नन्वत्युच्चैसावित्यादौ कथं समास । उच्चैरित्यस्याधि-  
करणशक्तिप्रधानत्वेन द्वितीयाद्यन्तायोगादिति चेत् ।  
सत्यम् । दोषाभूनमहर्दिवाभूना रात्रिरित्यादिवत् क-  
चिद् वृत्तिविषये शक्तिमत्प्रधानतास्वीकारेणादोषात् ।  
समुदायस्यापि अव्ययत्वमाशङ्क्य समाधत्ते यद्यपि  
तदन्तेति । शब्दस्य विशेष्यत्वात् “प्रयोजन सर्वना-

माव्ययसंज्ञायाम्”इति वाचनिकस्तदन्तविधिरित्याशयः ।  
 न गौणेइति । सामानाधिकरण्यसम्बन्धेन लिङ्गा-  
 द्यनन्वयर्थबोधकत्वविशिष्टाव्ययपदत्वेनाव्ययपद बो-  
 धकमिति तादृशमहासंज्ञाकरणात्तादृशानां गणे ऽनु-  
 करणावश्यकत्वे इतरेषामनुकरणे मानाभावेन समुदा-  
 यस्य नाव्ययत्वमिति भावः ।

अन्ये तु अत्रार्थस्य “प्रधानाप्रधानयोः प्र-  
 धानस्यैव ग्रहणम्”तद्गी न्यायेन सर्वनामसंज्ञासाहचर्येण  
 च प्रसिद्धानुपसर्जनीभूतस्यैव लिङ्गाद्यनन्वयिनो ग्रहणेन  
 न समुदायस्य नाप्यवयवस्य संज्ञा भविष्यति । एवं  
 च विहितविशेषणमङ्गाक्षेपो वा व्यर्थ एव, अव्ययात्  
 परत्वस्याप्यभावादत्युच्चैसावित्यादेर्निर्बाधत्वमित्याहुः ॥

इत्यव्ययानि ॥

ननु प्रत्ययविधौ तदन्तविधिप्रातिषेधप्रतिप्रसवेन  
 “उगिद्वर्णग्रहणवर्जम्”इत्यनेन तदन्तलाभेऽजादीनाम-  
 प्यकारान्तत्वस्याव्यभिचारादत इयतैव सिद्धिरित्यत आह  
 अजाद्युक्तिरिति । “येन नाप्राप्ते” इति परिभा-  
 षया सामर्थ्याद्वाध्यसामान्यचिन्ताश्रयणादित्याशयः ।  
 तदाह ङीषो ङीपश्चेति । यथायथ “जातेरङ्गीविष-

यादयोपधाद्” “वयसि प्रथमे” इति सूत्राभ्या प्राप्त-  
 स्येत्यर्थः । तदाहाऽजेत्यादिना ङीप्प्राप्त इत्यन्तेन ।  
 अजत्वजातिविशिष्टा स्त्रीत्यर्थः । अत एवाजादिवाच्यं  
 स्त्रीत्वामियुक्तम् । प्रत्ययवाच्यत्वं हि स्त्रीत्वस्य वि-  
 शेष्यतापत्तिः । ननु प्रत्ययवाच्यमेव तदिति चेन्न ।  
 वागादिपदे प्रत्ययमन्तराऽपि तद्धोधात्, “ह्रस्वो न-  
 पुंसके” “स्वमोर्नपुंसकाद्” इति सूत्रस्वरसाच्च । अत  
 एव व्यावक्रोशीत्यादौ “कर्मव्यतिहारे णच् स्त्रियाम्”  
 इति णचि “णच स्त्रियाम्” इत्यञि च ङीप् सिध्यति ।  
 ‘प्रकृतिप्रत्ययार्थयोः प्रत्ययार्थस्यैव प्राधान्यम्’ इति व्यु-  
 त्पत्तेर्यत्र प्रत्ययस्य वाचकत्वं तद्विषयत्वेनेहाऽप्रवृत्ते-  
 रित्यन्यत्र निरूपितम् । ननु “ङ्याप्प्रातिपदिकाद्”  
 इत्यादिना प्रत्ययविधौ पञ्चम्या युक्तत्वबोधनादजादि-  
 भ्यष्टाप्स्यात् स्त्रीत्वे द्योत्ये इत्यर्थस्य युक्तत्वम्, तच्च  
 प्रत्यामत्त्या प्रकृत्यर्थनिष्ठमेव टापा द्योत्यमिति कथ-  
 मजादीनामिति षष्ठ्यन्ततयाऽर्थवर्णनमित्यत आह अ-  
 जादिभिरिति । व्याख्यानात्षष्ठ्यन्तत्वे ऽपि अर्थात्  
 पञ्चम्यन्तलाभ इति भावः । उक्तयुक्ते. फलमाह  
 पञ्चाजीति । पञ्चानामजानां समाहार इति । “अका-  
 रान्तोत्तरपदो द्विगु. स्त्रियाम्” इति स्त्रीत्वे “द्विगोः”

ति डीबेव, न त्वनेन टाप् । नन्वत्र “प्रत्यय-  
विधौ”इति निषंधात्तदन्तत्वालाभादेव टापो ऽप्रवृत्ति-  
रेव, किमुक्तव्याख्ययेति चेन्न । अमहत्पूर्वग्रहणेन(१)  
“अनुपसर्जनाद्”इति वक्ष्यमाणाधिकारेण च स्त्रीप्रत्ययेषु  
तदन्तविधेर्ज्ञापनात् । न च तदन्तविधावपि ‘स्त्रिया-  
म्”इत्यजादीनामेव विशेषण श्रुतत्वादिति वाच्यम् ।  
उक्ताधिकारेण तदन्तग्रहणस्येव स्त्रियामित्यस्य तद-  
न्तविशेषणत्वमित्यर्थस्यापि बोधनात् । अत्र हीति ।  
समासे अजशब्दसत्त्वे ऽपि समाहारनिष्ठ स्त्रीत्वं स-

( १ ) अयं भाव - “शूद्रा चामहत्पूर्वा जातिः” इति वार्तिके यो  
गो विभज्यते शूद्राचेति प्रथमो योग-शूद्रशब्दश्चाप्यलभते जा-  
तिश्चेद्वाच्येत्यर्थकः । ततोऽमहत्पूर्वेति द्वितीयो योगः । अत्रापि  
जातिरिति सम्बध्यते, महत्पूर्वं शूद्रशब्दश्चाप्यलभते जातिश्चेद्वा-  
च्येत्यर्थः । तत्र निषेधस्य प्राप्तिपूर्वकत्वेनात्र महत्पूर्वस्थले जातौ  
वाच्याय टाप् प्राप्तिर्वाच्या । न चात्र तदन्तशिधक्षापन विना  
साऽस्ति । नच येनविधिरित्यनेनाधिकारप्राप्तप्रातिपदिकादिति-  
विशेष्येण साकं शूद्रशब्दस्य विशेषणतामाश्रित्य तदन्तविधि स्या-  
दिति वाच्यम् । तस्य प्रत्ययविधौ प्रतिषेधात् । द्वितीयास्मि-  
न्योगे जातिरित्यनुवृत्तिफलं तु पूर्वं शूद्रशब्दे जातिमात्रविवक्षया  
महच्छब्दनं कुक्कुटाण्डमित्यादिवत्समासे पश्चात्स्त्रीत्वविवक्षया  
महती शूद्रेत्यर्थः महाशूद्रेतिटाबेव भवति । समुदायस्य जाति-  
वाचकत्वाभावात् । तत्सम्बन्धेन तु आभीरी तु महाशूद्री  
जातिपुयोगयोः समेति कोशबोधिताभीरत्वजातिविशिष्टस्य स्त्रि-  
या वर्तमानत्वेन ततश्चाप्यप्राप्तो न भवति किन्तु जातेरस्त्रीवि-  
षयाद्यापधादिति डीबेवेति दिक् ।

मुदायवाच्यं, नाजशब्दमात्रवाच्यम्, सामर्थ्येनाजादि-  
मात्रवाच्यस्त्रीत्वस्य ग्रहणादिति भावः । सामान्येति ।  
तेन विशेषाग्रहणम् । वन इति सूत्रे ऽनुबन्धरहितस्य  
वन उच्चारणात् “तदनुबन्धग्रहणे नानदनुबन्धकग्रहण-  
म्” इति परिभाषायाश्चतुर्थे “वामदेवाद्—” इत्यत्र भा-  
ष्ये स्पष्टाया इहाप्रवृत्तेरित्याशयः । नन्वतिधीवरी-  
त्यादौ कथम्, वन्नन्तत्वाभावात् तत्राह प्रत्ययग्रह-  
णमिति । इयं च अङ्गसंज्ञासूत्रे भाष्ये स्पष्टा ।

तद्यथा—‘यस्मात्प्रत्ययविधिस्तदादिप्रत्यये’ इति  
योगो विभज्यते, ‘गृह्यमाणे उपतिष्ठते’ इति शेष-  
स्तेन तदाद्यंशः सिद्धः, तदन्ताशस्तु ‘येन विधिः’  
इत्यनेन सिद्धः । तेन देवदत्तश्चिकीर्षतीत्यादौ देवद-  
त्तादेः सन्नन्तत्वादिप्रयुक्तं कार्यं नेति ।

तेनेति । वन्नन्तेनेत्यर्थः, तत् प्रातिपदिकं प्रति  
विशेषणमिति भावः । न च कथमत्र तदन्तविधिः,  
“ग्रहणवना प्रातिपदिकेन न तदन्तविधिः” इति निषे-  
धात् । “अनुपसर्जनाद्” इत्यधिकारस्यामहत्पूर्वग्रहणस्य  
च ज्ञापकत्वात् । सूत्रे गृहीतस्य वन इत्यस्य प्रा-  
तिपदिकत्वं नास्तीति तन्निषेधाविषयत्वाच्चेत्याहुः ।  
“न षट्स्रस्त्रादिभ्यः” इत्यनेन “अनन्तरस्य” इति न्या-

येनाव्यवाहितर्हीप एव निषेधप्राप्तावपि स्त्रिया यत्  
 प्राप्त तच्चेति व्याख्यानेनोभयोर्हीप्टापोरपि निषेध  
 इत्याशयेनोदाहरति पञ्च चतस्र इति । ननु “न  
 तिसृचतस्र”इति नामि दीर्घत्वनिषेधात्तयोर्हीबभाव.  
 सिद्ध इति चेत्सत्यम् । सन्निपातपरिभाषाया अनित्य-  
 ता ज्ञापयितुं तत्र तयोर्ग्रहणमिति केचित् । स्वस्त्रा-  
 दिषु तयोः पाठो न कर्तव्य इति भाष्यकैयटयोः स्व-  
 रस । ननु कथं षट्त्वमदन्तस्येत्याशङ्क्योपपादयति  
 नलोप इत्यादिना । असिद्धत्वादिति । इदं चासि-  
 द्धत्वोपवर्णनं कार्यकालपक्षे, यथोद्देशे पञ्चान्निति नान्ते  
 जाताया एकदेशविकृतन्यायेनादन्तेऽपि सुलभत्वात् ।  
 न चोक्तन्यायस्य स्थानिवत्सूत्रे उपसख्यानान्नल्विधौ  
 तत्प्रवृत्तिरिति युक्तम् । षट्त्वस्यानलधर्मत्वेन तदा-  
 श्रयविधीनामनल्विधित्वादिति दिक् ।

नन्विह बहिरङ्गपरिभाषयैव सिद्धिरिति चेन्न ।  
 सज्ञाकृत बहिरङ्गत्व परिभाषाया नाश्रीयत इति  
 कृतितुग्ग्रहणेन ज्ञापनात् । तद्धि वृत्रहभिरित्यादौ  
 “ह्रस्वस्य पिनि”इति तुकि नलोपस्यासिद्धत्वार्थं क्रियते ।  
 यदि परिभाषयैव बहिर्भूतमिस्निमित्तो नलोपो ऽसिद्धः  
 स्यात्तद्व्यर्थं सदुक्तार्थं ज्ञापयतीति दिक् ।

अन्ये त्वाहु —न ह्युक्तसिद्धत्ववर्णनोपयोग ,  
 पञ्चेत्यत्र तु स्त्रिया यत् प्राप्नोति तन्नैति “न षड्”इति-  
 सूत्रार्थाश्रयणमहिम्ना भूतपूर्वषट्त्वमाश्रित्य निषिध्यते ।  
 अन एव षट्मज्ञाया नलोपारिद्धत्वस्य न फलमिति  
 नलोपस्सुबिन्ध्यत्रोक्त भाष्य इति । “प्रत्ययस्थाद्”इति-  
 सूत्रे कादित्यत्राकार उच्चारणार्थो वर्णमात्र विवक्षि-  
 तम्, अत एवैतिका इत्यादावकचीत्वम् । पचत-  
 कीत्यादिसिद्धये ऽकच्यकारो ऽविवक्षितः । किं च  
 कारिकेत्यत्राकारेण व्यवधानादाप्परककाराभावेनेत्यं  
 स्यात् । एकादेशे ऽपि “अच परस्मिन्”इतिस्थानिव-  
 त्त्वाद्ध्यवधानमेव । आपि परतो ऽकारस्य कात्पूर्वस्ये-  
 त्यर्थे ऽपि निर्दिष्टपरिभाषया चैत्व स्यादिति तु न  
 वाच्यम् । येन नाव्यवधानमिति ककाराकाराभ्या  
 व्यवधाने ऽपि प्रवृत्तेः, तेन रथकट्या पुत्तकाम्ये-  
 त्यादावनेकव्यवाये इत्वं नेति स्थितम् । तत्र सुपः  
 परो न चेदिति प्रसज्यप्रतिषेध किमर्थमाश्रितो  
 ऽसमर्थसमासादिदोषापत्तेरित्याशयेनाह असुपः कि-  
 मिति । पर्युदासाश्रयणे समुदायस्य सुबन्तभिन्न-  
 त्वेन च ततः परत्वादित्वमत्र स्यादिति भावेना  
 ह बहुपरिव्राजकेति । परिपूर्वकाद्भजेर्बुल्ल ।

बहवः परिव्राजका यस्यामिति समासे सुपो लुकि कृते ऽपि प्रत्ययलक्षणेनाप सुबन्तात्परत्वेनात्रेत्वानापत्तिरित्याशयः । पूर्वस्य किमिति । कादिति पञ्चमी श्रुत्वा “तस्मादित्युत्तरस्य” इत्युपस्थिते परस्येति-लाभे पूर्वं टापा सह सवर्णदीर्घे परभूतह्रस्वाकाराभावादिति प्रष्टुराशयः । सिद्धान्ती प्रष्टुः पक्षदूषयन् स्वसिद्धान्तमाह परस्येति । सवर्णदीर्घात्पूर्वं “वाणादाङ्गं बलीय ” इति तिङन्ते वक्ष्यमाणन्यायादपवादत्वाद्वाऽन्यरुकारादनन्तरस्याकारस्येत्व स्यादिति रूपासङ्गतिस्तदाह कटुकेति(१) । कटुरत्र कटुरमवती, अज्ञातार्थादौ क । स्त्रियामपि कटुशब्द इत्यन्ये ।

अत्राहुः—‘प्रत्यये कि’ इति सूत्रयित्वा पूर्वस्येति सुत्यजम् । “न यासयोः” इति निषेधाल्लिङ्गादेव

( १ ) वस्तुतस्तु कात्सुपीतिपञ्चमीसप्तमीरूपलिङ्गद्वयसत्त्वात्परिभाषाद्वयस्य युगपत्प्राप्तौ विप्रतिषेधाद् “उभयनिर्देशेपञ्चमीनिर्देशो बलवान् परत्वाद्” इतिपरिभाषया परस्येत्युपस्थितौ अनिष्टरूप मा प्रसाङ्गीदिति पूर्वस्येति ग्रहणम् । किञ्च यद्यपि सूति कापुत्रिकावृन्दारिकाणां धेतीत्यत्र वा अ इतिच्छेदेन इवर्णस्य पुत्रिकाशब्दस्थस्य पाक्षिकाकारबोधकेन उभयनिर्देशपरिभाषाऽप्रवृत्तिबोधनद्वारा सप्तमीपरिभाषाप्रवृत्तिबोधनेऽपि कटुकेत्यादौ अव्यवहितपूर्वाकाराभावेन सप्तमीपरिभाषाया अप्रवृत्तौ कदाचित्पञ्चमीपरिभाषाप्रवृत्तौ कटुक्येत्याद्यनिष्टरूपापत्ति स्यात्ता मा भूदिति पूर्वस्येति ग्रहण पूर्वस्यैवेतिनियमार्थकमित्येषा दिक् ।



कादौ प्रत्यये इति नार्थः, किं तु आप्परस्य  
प्रत्ययस्थककारपरस्थात इत्वमित्यादिरर्थः, सामर्थ्या-  
दाप्परत्वाशे ककारव्यवधानं सोढव्यमेवेति । “भ-  
स्त्रैषा”इत्यनेनापि व्याख्यानात्तज्पूर्वाणां केवलानां च  
सङ्ग्रहेण सकललक्ष्यनिर्वाहे ऽप्यन्यथासिद्ध्या नञ्जित्या-  
दि माऽस्त्वित्याह तदन्तेति, स्पष्टार्थमिति च ।  
पदाङ्गाधिकारे तस्य तदन्तस्य च सिद्धेरित्याशयः ।  
ननु भस्त्राशब्दस्याकारस्थानिकाकारसम्भवादुत्तरविधिना  
वैकल्पिकत्वसिद्धौ वैयर्थ्यमित्याशङ्क्याह उपसर्जनार्थ-  
मिति । अन्यस्य त्विति । अनुपसर्जनस्येत्यर्थः ।  
उत्तरसूत्रेणेति । “अभाषितपुस्काच्च”इत्यनेन, बाधका-  
भावादित्यर्थः । भस्त्राज्ज्ञास्वानां विद्यमानपूर्वकाणा-  
मपीत्वं भवत्येव । अत्र टापः कप्रत्ययात्परत्वेन  
सुप्. परत्वाभावादसुप् इति निषेधाप्रवृत्तेः, इतर-  
योस्तु नेत्रप्राप्तिरिति मनसि निधायान् एषाद्वेति ।  
सपूर्वयोर्विद्यमानपूर्वयोः । अन्तर्वर्तिनीमिति । न  
एतत् सु इति स्थिते ऽकचि कृते ऽकृते वा  
नञ्जतत्पुरुषे अन्तरङ्गानपि विधीन् बहिरङ्गो लुग्बा-  
धते इति त्यदाद्यत्वात्प्राक् सुब्लुकि ततो ऽकचि  
वा पुनर्विशिष्टात् सुपि त्यदाद्यत्वे टापि समास-

तू पूर्वोत्पन्नसुग प्रत्ययलक्षणेन पर एव टाबि-  
ति भाव । अनेषकेति । अज्ञाता एषा एषका,  
ततो नञ्समासः । एवमग्रे ऽप्यूहनीयम् । ननु  
स्वशब्दस्य चत्वारोऽर्था. आत्मा, ज्ञाति, धनम्, आ-  
त्मीयश्चेति । तत्र 'स्वो ज्ञातावात्मनि स्व त्रिष्या-  
त्मीये स्वो ऽस्त्रिणा धने' इति कोशादादिषु(१) त्रिषु  
स्त्रीत्वाभावः, किंत्वन्यार्थन्त्या एव स्त्रीत्वम्, तत्र सर्व-  
नामत्वादकचो ऽवश्यम्भावेनातस्थानिकाकारालाभात्क-  
थमयमुदाहर्तुमुचितो ऽत आह स्वशब्देत्यादि ।  
विशेषणमिति । व्यावर्तक इत्यर्थः । सम्भवव्यभिचा-  
राभ्या स्याद्विशेषणमर्थप्रदितिभावेनाह असम्भवादिति ।  
स्वशब्दस्य तूभयमस्ति । उक्तं च हरदत्तामिश्रेण—

सम्भवव्यभिचारौ हि स्वशब्दे काकचोः सतोः ।

द्वैषयोः सम्भवो नास्ति, नान्यत्र व्यभिचारिता॥इति ।

तदेवोपपादयति स्वशब्दस्त्विती । नित्यमे-  
वेत्वमिति । अत्र त्वकचि कृते आतस्थानिकाकारा-  
भावात् "प्रत्ययस्थाद"इतीत्वस्यैव प्रवृत्तेरिति भावः ।  
"अभाषितपुस्काच्च"इत्यत्र स्त्रीविषयाच्चेति सूत्रि-  
ते तु "न पुंसि दाम"इत्यमरोक्त्या स्त्रीनपुसकत्व-

( १ ) आदित्व च स्वोक्त्यभिप्राय न तु कोशाभिप्रायम् ।

पर्यवसानाद्दामशब्दाद् डाप्यज्ञातादौ के दामाका दामका दामिकेतिरूपत्रयासिद्धिरिति । पर तु पञ्चमीश्रुत्या परस्येति लब्धमपि त्यक्त्वा विहितस्येति व्याख्यानम्, तस्य किं फलं तदाह बहुव्रीहेरिति । अविद्यमाना खट्वा यस्या इति विग्रहे “शेषाद्विभाष” इति समासान्तस्य कपो वैकल्पिकत्वात्तदभावे “गोस्त्रियो” इति ह्रस्वे ततश्चापि सुप्यज्ञातादौ कप्रत्यये सुब्लुकि “के ऽणः” इति ह्रस्वे पुनष्टाप्यभाषितपुस्काद्विहिताकारस्थानिकाकाराभावेनैतद्विकल्पाप्राप्तौ “प्रत्ययस्थाद्” इत्यनेन नित्यमेवेत्यम् । परविशेषणत्वे तु तादृशखट्वशब्दात् परत्वेन विकल्पः स्यादेवेति दोष इति भावः । शौषिके कपीति । न खट्वा सु-इत्यवस्थायां कपि सुब्लुकि प्रत्ययलक्षणेन भागद्वयस्य सुबन्तत्वात्समाससज्ञाया “समासान्ताः” इति शास्त्रमहिम्ना कबन्तस्यैव समासत्वेनोपसर्जनस्त्रीप्रत्ययान्तान्तसमासरूपप्रातिपदिकाभावाद् “गोस्त्रियो” इति ह्रस्वाभावे “के ऽणः” इत्यस्य “न कपि” इति निषेधे ऽपि “आपो ऽन्यतरस्याम्” इति ह्रस्वे कप प्राग्वर्त्तिखट्वशब्दात् परस्यापो ऽभाषितपुस्काद्विहितत्वेनाकारस्थानिकाकारस्याय विकल्पः । ह्रस्वाभावे तु अखट्वाकेतीति

भावः । वक्ष्यमाणेति । वचेर्लट्, “लट् सद्वा”इति शानच्, स्यतासीति स्य, कुत्वषत्वे, आने मुगिति मुक् । टित्वाद्गुगित्वाच्चेति । न्यायमास्यादुभयोरुपादानं, स्थानिवत्त्वेनेत्यर्थः । एतेन लृटि ऋकारस्याप्यनुबन्धत्वात्तदनुबन्धकपरिभाषया न टित्प्रयुक्तडीप प्राप्तिः, अतः “उगित्वाच्”इत्युक्तमित्यपास्तम् । उक्तपरिभाषया ऋकारेऽप्यग्राहकत्वसाम्यात् “टिड्ढा—”इति सूत्रे ऽनुबन्धग्रहणात् परिभाषाया अप्रवृत्तेश्च । न-चात्त्रिधित्वात् कथमिह स्थानिवत्त्वम्, “न ल्यपि” इति ज्ञापकेन टित्वादेरशास्त्रीयस्यानिदेशो “अनुबन्धकार्ये ऽप्यनल्विधौ”इति निषेधाप्रवृत्तिश्चेतिज्ञापनात् । तद्धि प्रदाय प्रधायेत्यादौ क्तवो ल्यपि तस्य स्थानिवत्त्वेन कित्त्वमाश्रित्य “धुमास्थागापाजहातिसा हलि”इति कित्त्वनिमित्तेत्वप्राप्तौ तन्निवारणाय क्रियते । तच्चानल्विधाविति कोट्यैव स्थानिवत्त्वनिषेधादित्वाप्राप्तिरेवेति व्यर्थं सदुक्तार्थं ज्ञापयतीति । अत एव रमायामित्यादौ परत्वात् डेरामित्यामि कृते स्थानिवद्भावेनामो डित्त्वाद्याडागमः सिध्यति । समाधत्ते डित्त्वेनेति । तेन सूत्रेण लिङादेशानां ति-बादीनां यासुडागमस्य डित्त्वविधीयते । तच्च स्था-

निवृत्तस्योक्तरीत्या बाधाभावात्तेनैव डित्त्वे सिद्धे व्य-  
 र्थमिति लाश्रयमादेशानां न भवतीति ज्ञाप्यते । तेना-  
 चिनोदमार्त् इत्यादौ स्थानिवद्भावेन तिपो डित्त्वेन  
 “ङ्किति च”इति निषेधप्राप्तावप्यनया रीत्या स्थानिव-  
 द्भावेन डित्त्वनिषेधाद् गुणवृद्धी सिध्यत । प्रकृते  
 लकाराश्रयटिदुगिद्रूपानुबन्धकार्यं ङीब् न भवति ।  
 ननु स्तुयादित्यादावनिग्लक्षणवृद्धिप्रतिषेधार्थं चिनुयु-  
 रित्यादौ “जुसि च”इत्यस्य निषेधार्थं च यासुटो डित्त्व-  
 मास्ताम् । “उनो वृद्धिर्लुकि हलि”इत्यत्र हि उत इति-  
 निर्दिष्टस्थानिकतया इक्परिभाषानुपस्थितिः, ‘अनियमे  
 नियमकारिणी परिभाषा’इतिन्यायात् । “जुमि च”इति  
 च “ङ्किति च”इत्यस्यापवाद एव । तथा च स्थानिवद्भाव-  
 लब्धाडित्वं स्तुयाच्चिनुयुरित्यादौ वृद्धिगुणौ निषेद्ध-  
 नाल स्यात् । पुनर्ङित्वसामर्थ्यात्तुभयोर्निषेधो भव-  
 ति । तस्मात् कथं डित्त्वमुक्तार्थं ज्ञापयेदिति चेन्न ।  
 उत औदिति वक्तव्ये वृद्धिग्रहणेन “सज्ञापूर्वको  
 विधिरनित्य ” इतिज्ञापनात्, स्थानिनिर्देशे ऽपीकप-  
 रिभाषापस्थितये ऽनियम इत्युक्तन्यायस्यानित्यत्वज्ञा-  
 पनाच्च । “क्सस्याचि”इत्यतोऽचीत्यनुवर्त्याजादौ जुसि  
 गुण स्यादिति ‘जुसि च’इतिसूत्रार्थेन चिनुयुरित्यादाव-

जादित्वाभावेनादोषाच्चेति दिक् । ननु “हल इनः”  
 इत्यत्र तृतीये भाष्ये तु “सार्वधातुकमपिद्” इतिसूत्रान्त-  
 र्गतमपिदिनि योग विभज्य “गाङ्कुटादिभ्यः” इत्य-  
 स्मान्ङितमनुवर्त्यावृत्तिं चाश्रित्य प्रसज्यप्रतिषेधं विधाय  
 ‘ङिच्च पिञ्ज भवति पिच्च ङिञ्ज भवति’ इति वाक्यार्थद्वय  
 वर्णितम्, तेन ब्रूयादित्यत्र ब्रुव इतीण् न भवति । आ-  
 तिदेशिकस्य पित्त्वस्यौपदेशिकेन ङित्वेन बाधनात् । अ-  
 चिनोदमार्ड् इत्यादावौपदेशिकेन तिबादीनां पित्त्वे  
 नातिदेशिकलाश्रयस्य ङित्वस्य बाधनाद् गुणवृद्धी  
 भवत, ‘अतिदिष्टादुपदिष्टं बलीयः’ इतिन्यायात् ।  
 एव च मृज्यादित्यादावौपदेशिकेन पित्त्वेनातिदेशिकस्य  
 ङित्वस्य बाधनाद् वृद्ध्यादिवारणाय यासुटौ ङित्व-  
 मावश्यकमिति कथमुक्तार्थं ज्ञापयेदित्याशङ्क्य ग-  
 त्यन्तरमाह श्नः शानचः शित्वेनेति । शानच-  
 शित्वं हि “तिङ्शित्सार्वधातुकम्” इति सार्वधातुकसंज्ञया  
 “सार्वधातुकमपिद्” इत्यनेन ङित्वे “ङ्ङिति च” इत्यनेन  
 पुषाणेत्यादौ गुणनिषेधार्थं क्रियते । तच्च स्थानिव-  
 द्भावेन श्नाप्रत्ययस्य शित्वेनैव मिद्धे व्यर्थं सदुक्ता-  
 र्थं ज्ञापयति । तथा चानेन ज्ञापितार्थेन “न त्यपि” इ-  
 त्येतज्ज्ञापितार्थस्य बाधादिह न ङीप् । स च बा-

धो न सार्वत्रिको, ऽतिप्रसङ्गात् तदाह कचि-  
दिति । लक्ष्यानुरोधेन व्यवस्थिति भावः । एते-  
न ज्ञापकस्य सजातीयविषयताया न्याय्यतया शा-  
नजादेशस्य लाश्रयकार्याभावज्ञापकताऽनुपयुक्ता, अन-  
एव सार्वधातुकादेशे अनुबन्धो न स्थानिवदित्येव  
ज्ञाप्यशरीरमुद्भावित भाष्य इति मन्दोक्तमपास्तम् ।  
अचिनोदमार्डित्यादौ गुणवृद्धिसिद्धये भाष्ये सामा-  
न्यापेक्षस्यैवाभ्युपेयत्वात्, सार्वधातुकादेश इत्यत्र बहु-  
व्रीह्याश्रयणेन लकारस्यापि क्रोडीकाराच्चेति दिक् ।  
मनु शानचः शिखरमपि तत्सूत्रे भाष्ये प्रत्याख्यातम्,  
तद्यथा किमर्थं शकारः, ज्ञापनार्थ इत्युक्त्वा ज्ञाप-  
नफलमुत्तरीत्या दूषयित्वा तस्मान्नार्यो ऽनेनेति । तथा  
च कथमुक्तार्थज्ञापनेन प्रकृते ङीबभाव इति चेत्स-  
त्यम्, सत्यभिधाने वक्ष्यमाणेत्यादावजादिपाठादेव टा-  
प्, स च ङीबादेर्बाधक इत्युक्तं प्राक् । अ-  
जादिस्त्वाकृतिगणः । न चात्र विवदितव्यम् ।  
“न मु ने” इत्यत्र “टायामादेश ” इति फणि-  
भाष्यप्रयोगात् । “अजाया छागेति टाबन्त प्रयोगो  
दृश्यते, अतश्छागशब्दो ऽप्यजजातिषु” इति प्रथमाध्या-  
यचतुर्थचरणे “चमसवदविशेषाद्” इति सूत्रे श्रीमदाचा-

र्यशङ्करभगवत्पूज्यपादभाष्ये वाचस्पतिकृतभामत्यां चो-  
 क्तेश्चेति प्राहुः । ननु टिड्ढेत्यत्राण् ग्रहणाच्चुरा शी-  
 लमस्या इत्यर्थे “शीलम्” “छत्रादिभ्यो ण.” इति  
 विहितणान्ते चौरित्यत्र कथं ङीबित्यत आह ता-  
 च्छीलिक इति । शीलार्थके णेऽप्यण्कार्यं भवति,  
 “कर्मस्ताच्छीत्ये” इति ज्ञापकात् । तत्र हि अन्नि-  
 त्यनेनाणि विहित प्रकृतिभाव बाधितुं टिलोपो  
 निपात्यते । यदि च णप्रत्यये ऽण्कार्यं न स्या  
 तर्हि किं तेनेति । ताच्छीलिक इत्युक्त्या द-  
 ण्डः प्रहरणमस्या क्रीडायामित्यर्थे तदस्या प्रहर-  
 णमिति णप्रत्यये दाण्डेति टाबन्त एवेति बोध्यम् ।  
 “प्राचा ष्फतद्धित.” इत्यत्र यञ् एवानुवृत्तये ‘टिड्ढा’  
 इतिसूत्रात्पृथग्योगे विभक्ते “यञश्च” इतिसूत्रे यद्यप्य-  
 पत्यप्रत्ययग्रहणं कर्तव्यमित्येव वार्त्तिककृता पठित  
 तथाऽप्यपत्याधिकारपरं तत् । तादृशश्च “गर्गादिभ्यो  
 यञ्” इत्येतेनैव विहितस्तदन्तादेव च ङीप् नान्यस्मा-  
 दित्यभिप्रेत्याह अनपत्याधिकारस्थादिति । अपत्याधि-  
 कारस्थाभिन्नादित्यर्थः । अपत्यार्थभिन्नाद् अपत्यार्थेऽप्य-  
 पत्याधिकारस्थभिन्नाच्च न ङीबिति वर्तुलार्थः । आ-  
 द्यमाह द्वैप्येति । ‘द्वीपादनुसमुद्र यञ्’ इति यञ् ।



अन्त्यमाह दैव्येति । प्राग्दीव्यतीय इति । “तेन दीव्यति खनति जयति” इत्यतः प्राग् ये ऽर्था अपत्यादयस्तत्रायं विहितः, न तु “तस्यापत्यम्” इत्यधिकारे इत्यर्थः । यदा त्विदं वार्त्तिकं प्रत्याख्यातं भाष्ये, तदा तदुक्तयोगविभागाकारप्रश्लेषादिना “यजश्च” इत्यत्रापत्याधिकारस्थस्यैव यजो ग्रहणमिति व्याख्यानेन चोक्तार्थः क्रोडीकरणीय इति बोध्यम् । “प्राचां ष्फ—” इत्यत्र तद्धितग्रहणं किमर्थमित्याशङ्क्याह प्रातिपदिकत्वमिति । ष्फप्रत्ययान्तस्य प्रातिपदिकसंज्ञा यथा स्यादित्येवमर्थं तद्धितग्रहणम्, तेन “षिद्वौरा—” इति ङीष् सिध्यति । न च “षिद्वौरा—” इत्यत्र प्रातिपदिकविशेषणे सत्येवं स्यात् किंतु तस्यैव फलाभावेन व्यर्थत्वादिति वाच्यम् । त्रपा क्षमा मृजेत्यादौ धातोः षितो ङीष्वारणफलकत्वात् । ननु तत्र “षितो ऽङ्प्रत्ययसम्पादनेन चरितार्थत्वादिह न स्याद” इति कैयटोक्तेः । न च यजन्ते “यस्येति च” इति लोपार्थं तत्तद्धितग्रहणमिति वाच्यम् । सवर्णदीर्घणापि सिद्धेरिति चेत्सत्यम् । इजन्तादपि ष्फः कचित् स्यादिति ज्ञापनार्थं तदग्रहणात् । तेन “आसुरेरुपसंख्यानम्” इति सिद्धमित्याहुः । ननु स्त्रियामेव ष्फ-

विधानादुक्तार्थानामप्रयोग इति न्यायेन ङीष् न स्या-  
 दत आह पित्तसामर्थ्यादिति । ननु पित्त-  
 सामर्थ्यात् प्रातिपदिकादंवेकारो न भविष्यतीति भा-  
 ष्योक्ते कथमीदृक् सामर्थ्यं व्यवस्थाप्यते । किं ततः,  
 तावताऽपीदृशमन्तरा सामर्थ्यस्योपक्षीणत्वात् । उक्ते  
 ऽपीति । प्रकृत्या स्त्रीत्वार्थे उक्ते ष्फप्रत्ययेन द्योतिते  
 ऽपीत्यर्थः । सिद्धान्तसम्मतं 'पञ्चक प्रातिपदिकार्थः'  
 इति पक्षे प्रत्ययाना द्योतकत्वस्यैव युक्तत्वादिति  
 कारकादौ निरूपयिष्यते । द्योतकविषये 'उक्तार्थाना-  
 म्'इत्ययं न्यायो न प्रवर्तते । व्यतिलुनाति इत्यादौ  
 द्योतकसमुच्चयस्येष्टत्वात् । 'द्विर्बद्धं सुबद्धं भवति'-  
 इति न्यायात् । अत्रेदं पित्तं ज्ञापकम् । अत एव  
 "येनाङ्गविकारः"इति सूत्रे भाष्ये 'अक्षणा काणः' इति  
 प्रयोगः सङ्गच्छते । तत्र काणशब्दो ऽक्षिगतत्रि-  
 कारवाचकः । किं च 'हरत्यघः सम्प्रति'इति मा-  
 घप्रयोगो ऽप्युपपद्यते इति दिक् । द्योतकविषये ऽप्यु-  
 क्तार्थानामिति प्रवर्तते क्वचित् गमकबलादिति का-  
 रकप्रघटके वक्ष्यते । कुण्डो धो धैनुकमिति । कुण्डव-  
 दूधो यस्य धेनूना समूहस्य इत्यर्थे "अचित्तहस्ति-  
 धेनोष्ठक्", "इसुसूक्तान्तात्कः" । तद्विधौ स्त्रिया-

मिति । तच्च वार्त्तिकम् । नन्विहैव बहुव्रीहेरुध-  
सो ङीष् नश्चेति सूत्र्यतामनङ् चेति वा, स-  
मासान्तेषु “ऊधमो ऽनङ्”इति सूत्रं त्यक्त्वा धनुषो  
नङ् इति सूत्र्यतामिति चेन्न । कबभावे लब्धा-  
वसरस्यास्य पक्षे कपा बाधपत्तेः । यथान्यासे तु  
अनङ् समासान्ततया शेषत्वाभावान्न कप् । ननु “ऊ-  
धसो ऽनङ्”इतिसूत्रे नादेश एवास्तु, किङित्करणेने-  
ति चेन्मैवम् । न चेहार्थमप्यावश्यकम्, अन्यथा ‘अ  
ल्लोपो ऽन ”इति न स्यात्, अनो लाक्षणिकत्वादिति  
वाच्यम् । भाष्यवार्त्तिकविरोधेन लक्षणप्रतिपदोक्त-  
परिभाषाया इहाप्रवृत्तेरिति वदन्ति । ननु ममेय  
मित्यर्थे “युष्मदस्मदोरन्यतरस्या खञ् च”इत्यण्, “त-  
वकममकावेकाचने” इति ममकादेशे सत्यण्णन्तत्वाद्  
“टड्ढा-”इतिसिद्धे ऽत्र तद्ग्रहणं व्यर्थमत आह निय-  
मार्थमिति । “नित्य संज्ञाच्छन्दसो ”इतिसम्पूर्णानु-  
वृत्तेः संज्ञाच्छन्दसोरेव ङीबिति नियमशरीरम् ।  
व्यावर्त्यमाह लोके ऽसंज्ञायामिति । ननु नेदं व्या-  
वृत्तिफलम् । प्रत्ययस्थककाराभावप्रयुक्तेत्वाप्राप्तावपि  
“मामकनरकयोः”इति वार्त्तिकेनापि प्रकृतिककारे इत्व-  
विधानेनैव ङीपो ऽप्रवृत्तेरिति चेन्न । आप्परत्वा-

भावे ऽपि सामर्थ्यादित्वकरणेन सिद्धार्थत्वात् । अ-  
 न्तर्वदिति मतुप् पतिवदिति वत्व च नुक्सन्नि-  
 योगेन नियम्यते । किमविशेषेण नेत्याह गर्भि-  
 ण्या जीवत्पतिकाया चेत्युक्तं भाष्ये, । तदेवाह ग-  
 र्भिण्यामित्यादि । अन्यथासिद्धयभावमाह तत्रेत्या-  
 दिना । अन्तःशब्दस्य, मध्ये इत्यर्थकस्य । तदे-  
 वाह अधिकरणेति । शब्दशक्तिस्वभावादिति भावः ।  
 एवं चास्यान्यद्धारैव क्रियायोगः सप्तम्यर्थस्यैवेति  
 भाव इत्याह अस्तिसामानाधिकरण्येति । “तद-  
 स्यास्त्यस्मिन्निति मतुब्”इति सूत्रस्य तदिति प्रथमा-  
 न्तात् षष्ठ्यर्थे सप्तम्यर्थे चास्तिना सामानाधिकर-  
 ण्ये सति मतुप्स्यादित्यर्थे प्रथमान्तस्यास्तीत्यत्र ति-  
 डर्थेन सामान्यकर्त्रा ऽभेदान्वयेन ततो मतुप् सि-  
 द्ध्यति, प्रकृते च तदभावादप्राप्तिरिति भावः । ननु  
 तत्सूत्रशक्तिस्वभावादेव बहुव्रीहाविव वर्त्तमानका-  
 लास्त्यर्थान्तर्भावेन मतुप् । अस्तिग्रहण तु अस्ति-  
 शब्दादस्तिसामानाधिकरण्याभावेनाप्राप्तमतुपो विधानार्थः,  
 तेनास्तिमानिति सिद्धम्, सत्ताकर्तृधनवानिति तदर्थ  
 इति स्पष्टं भाष्ये । एवं चात्रापि तथैव मतुब्-  
 स्त्विनि चेन्न । तेन प्रथमान्तादेव मतुपो विधानात् ।

कथमन्यथाऽस्तिनासामानाधिकरण्य नास्तीत्यप्राप्तो मतुप्  
निपात्यते ऽन्तर्वादिति भाष्यकारा व्याचक्षीरन्नित्यलम् ।  
ननु “पत्युर्न” इत्यत्राधिकारलब्धम् “अनुपसर्जना-  
द”इति, तच्च पत्युरितिषष्ठ्यन्तस्यानुगुण्याय षष्ठ्यन्त  
कल्प्यते ऽनुपसर्जनस्य पत्युरिति, तत्सम्बन्धिनो  
ऽनुवृत्तिरित्याशङ्क्याह अनुपसर्जनस्येत्यादि । उत्तरा-  
र्थम्, पूतक्रतोरित्याद्यर्थम्, न तु पत्युरिति ।

अयं भाव —“सपूर्वस्य”इत्यत्र सहशब्दो विद्य-  
मानवाची, पूर्वशब्दः पूर्वावयवपरो, व्याख्यानात् ।  
तत्र केवलपतिशब्दस्य विद्यमानपूर्वावयवत्वासम्भवा-  
दव्यभिचाराच्च सामर्थ्यात् पतिशब्देन “ग्रहणवता  
प्रातिपदिकेन न तदन्तविधिः”इतिप्रतिषेधं बाधित्वा  
तदन्तं गृह्यते, तदुक्तम् पतिशब्दान्तस्येति । तथा  
च केवलः पतिशब्दो ऽत्र नावतिष्ठते सपूर्वस्येतिवि-  
शेषणादिति कथमनुपसर्जनस्येतिविशेषणं भवितुमर्हति  
किन्तु पत्यन्तस्यैवेति ।

तदाह तदन्तस्येति । बहुव्रीहाविति । इद-  
मुपसर्जनस्यापलक्षणम्, तेन पतिमतिक्रान्ता ऽतिप-  
त्नीति सिध्यति । दृढपत्नी । दृढ पतिर्यस्या इति  
विग्रहः । इह पत्यन्तो नोपसर्जनम्, किन्तु पति-

रेवेति विकल्पसिद्धि । बहवो वृषलपतयो यस्या  
 इति कर्मधारयोत्तरपदबहुव्रीहौ वारणायेहार्थो ऽप्य-  
 नुपसर्जनपदसम्बन्ध इत्यन्ये । तदयुक्त, भाष्यकै-  
 यटविरोधात् । ननु विद्यमानपूर्वावयवस्थेत्यनेन स-  
 मास इति पर्यवस्यति, तत्कथमन्यत्रोति शङ्कते व्यस्ते  
 कथामिति । नन्वेतत्सूत्राप्राप्तेरपि “पत्युर्न.” इति तत्तास-  
 द्धेः शङ्कैव नोदेति । मैवम् । पूर्वसूत्रे यज्ञसंयोग  
 यज्ञसम्बन्ध, स च यज्ञफलप्राप्तियोगिकैश्वर्यवत्त्वम्,  
 तदाशयेन तत्कर्तृकेत्यादिरर्थ उक्तः । यज्ञं तु त्रैवर्णि-  
 कानामेव सभार्याणामधिकारः, न तु शूद्रस्य । “यत्क-  
 र्तव्यं तदनया सह” इति श्रुत्या बोधितार्थश्चोक्तो दम्पत्यो-  
 रित्यादिना । तथा च श्रुत्यधिकारिणा तथा प्रयोगो  
 नान्त्यजस्येत्यदोषात् । तदुक्त भाष्ये, “यज्ञसंयोग  
 इत्युच्यते तुषजकस्य पत्नीति न सिध्यति, उपमाना-  
 त्सिद्धम्, पत्नीव पत्नी” इति, तदाह । उपचारादिति ।  
 अग्निसाक्षिकपाणिग्रहणाश्रयणादिति भावः । नन्वेव  
 यज्ञसंयोग इत्यस्य व्यावर्त्यालाभाद्वैयर्थ्यामित्याशङ्क्य  
 स्वयं गत्यन्तरमाह यद्वेति । पतिस्त्विवाचरतीति “उप-  
 पमानादाचारे” इति क्विपि पतयति, ततः कर्तरि  
 क्विप् कृत्सज्ञः, अत्र दृढप्रमाणाभावात् प्रौढिः ।

यज्ञसंयोग इति तु वृषलस्य पतिः । स्त्रीतिप्रयोगसा-  
धनेन चरितार्थमिति प्रथम भाष्योक्तिसहायं समा-  
धानमेव ज्याय इत्यल भाष्यकैयटविरुद्धकल्पनया ।  
सपूर्वस्य किमिति । पूर्वावयवपर पूर्वशब्द किमर्थे  
इति प्रश्नः । गवां पतिरिति । स्वामिनीत्यर्थः ।  
पातीति पतिरितिक्रियाशब्दस्य त्रिलिङ्गत्वात्स्त्रीत्वमिति  
सङ्क्षेपः । मातरि षिच्चेति । “पितृव्यमातुल—”इति-  
सूत्रस्थमिदं पितामहीतिसिद्धयर्थम् । दष्टेति ।  
दंशेर्दाम्नीशसेति करणे घृन् । अयमजादिषु पठ्यते,  
गौरादिषु मातामहीपाठो ऽनार्ष इत्यन्ये । ननु कम-  
ण्डलुरूपामत्राथोतिरिक्ते कुडि दाह इत्यस्माद् “गुरोश्च  
हलः” इत्यप्रत्ययान्तः क्रियाशब्दो भवतु प्रत्युदाह-  
रणम्, अन्यो वारणीय इत्याशङ्क्याह यस्त्विति ।

अमृते जारजः कुण्डो मृते भर्त्तरि गोलक ।—

इतिकोशाज्जातिवाची । ङीषिति । “जातेरस्त्रीविष-  
याद्”इत्यनेन । तत्र हि यः स्त्रीलिङ्गे नियतो, न तः  
स्माद्विधीयते, अयं तु न तथाभूतः । कुण्डो क-  
मण्डलौ जारात्पतिवत्नीसुते पुमानिति मेदिनीकोशा-  
दुक्तकोशाच्च । ननु मेदिनीकोशात्पिठरे तु न ना कुण्ड-  
मिति विश्वकोशात्स्त्रीनपुंसकयोः कुण्डशब्दस्य बोधनात्क-

मण्डलुपिठरयोः पर्यायत्वेनैकार्थ्यात् स्त्रियामनियतत्वेन  
 “जातेरस्त्री—”इति डीषि सिद्धे “जानपदकुण्ड—”इत्यस्य  
 नियमार्थत्वेन कथममत्रातिरिक्ते जातिलक्षणो डीषित्या-  
 शङ्क्य अनेकविधसस्थानेष्वमत्रेषु कुण्डव्यवहारेण कु-  
 ण्डत्वे जातित्वस्यैवाभावात्तेनाप्राप्ते जानपदेत्यनेनैव  
 विधीयते इत्यभिसन्धायाह अमत्रे हीत्यादि । स्त्री-  
 विषयत्वादिति तूपलक्षणम् । तस्मादुक्ते कुण्डीति सि-  
 द्धम् । अन्ये तु कमण्डलुरूपामत्रवाचिनो जाति-  
 त्वमस्त्येवेति जातेरिति सिद्धे जानपदेति नियमार्थ-  
 म्, अमृते भर्तरि जारजाया कुण्डेत्येवेत्याहुः ।  
 उतः किमिति । नन्वेतदभावे अत इति सम्ब-  
 न्धे शुचिरित्यादौ न दोष इत्याशङ्क्य खरुसयो-  
 गोपधादिति निषेधसामर्थ्याच्चात्रात इत्यनुवर्तते इति  
 प्रश्नः । शुचिरिति । शुचेरौणादिकं कित् इप्र-  
 त्ययः । उणादीनामव्युत्पन्नत्वात् “कृदिकाराइ”इत्य-  
 स्याप्यप्रवृत्तेरनेन डीष् स्यादित्युत्तरम् । अन्ये त्वौ-  
 णादिके व्युत्पत्तिपक्षस्यैव सिद्धान्तितत्वादत्र कृदि-  
 त्यनेन डीष इष्टत्वान्नेदं प्रत्युदाहरणं, किन्तु शु-  
 क्लेति । तत्र खर्वितिकोट्योरत इत्यस्याभावे ऽत  
 इत्यस्य सम्बन्धाभावबोधनद्वारोकारान्तत्वादेव डीष्प-



र्यवसाने ऽपि ततो ऽपि परत्वात् सयोगोपधेत्यनेनोका-  
रादीनामपि सम्भवात्ततो ङीष्बोधनादित्याहुः ।

ननु स्वमङ्गं स्वाङ्गमित्यर्थश्चेत् सुमुखा शालेत्यत्रापि  
स्यात्, मुखस्य शालाङ्गत्वात्, सुकेशी रथ्येत्यत्र च  
न स्यात्, केशानां रथ्याङ्गत्वाभावादित्यतिव्याप्य-  
व्याप्तिपरिहारायाह स्वाङ्गं त्रिधेति । स्पर्शवद्द्रव्य-  
परिमाणं मूर्तिः । प्राणीति । मुखनासिकासञ्चारी  
वायुः प्राणः, सो ऽस्त्यस्य । विकारो वातादि  
वैषम्यम् । एतच्चतुष्टयमेकलक्षणम्, तच्च केशादावस्ति,  
इतरत्र तु नास्तीत्याह सुमुखेत्यादिक्रमेण । इदा-  
नीं सुकेशी रथ्येत्यादौ केशस्य प्राणिस्थत्वाभावेन  
ङीष्ो ऽप्राप्तौ द्वितीयं लक्षणमाह अतत्स्थमिति ।  
न तस्मिन् प्राणिनि तिष्ठतीति । तत्र प्राणिनि दृ-  
ष्टम् तदपि स्वाङ्गमित्यर्थः, तदाह अप्राणिस्थस्ये-  
ति । ननु सुस्तनी प्रतिमेत्यत्र प्रतिमागतस्तन-  
स्य प्राणिनि कदाऽप्यदृष्टत्वान्न स्यादिति तृतीयं ल-  
क्षणमाह तेनेति । अप्राणिनो ऽपि स्वाङ्गं यदि  
तेन तज्जातीयेन वस्तुना प्राणी यथा सम्बद्धस्त-  
थाऽप्राणी चेत् सम्बद्धस्तदपि स्वाङ्गमित्यर्थस्तदाह  
प्राणिवदिति । इदं च स्पष्टं भाष्यकैयटयोः । “स्वा-

झाच्चो,— नासिकोदर, नक्रोडा सहनञ्” इति पाठक्रम, उत्सर्गनिषेधयोर्विप्रतिषेधाभावेन कल्याणक्रोडेत्यादौ सावकाशेन नक्रोडादीत्यनेन नासिकोदरयोरपि निषेधे प्राप्ते निरवकाशत्वेनायमपवाद इत्याह द्वयोरिति । ननु बाध्यसामान्यचिन्तया सहनजित्यपि बाध्यतामत आह पुरस्तादिति । लक्ष्यानुरोधेन बाध्यविशेषचिन्तैवाश्रितेति भावः । अत एव सहनजित्यादि वक्ष्यति समनन्तरमेव । एतन्न्यायेन स्वाङ्गादिति बाधितं न स्यादिति न्यायान्तरमाह मध्ये उपवादेति । मध्ये उपवादाः पूर्वान् विधीन् बाधन्ते नोत्तरानिति न्यायशरीरम् । नैराकाङ्क्ष्यमस्य बीजम् । ननु बाध्यसामान्यचिन्तामाश्रित्य सर्वं बाध्यता, किमुक्तन्यायद्वयानुसरणेनेति चेन्मैवम् । सहनजित्यस्यापि बाधापत्ते । न्यायाविमौ तत्रैव स्पष्टौ भाष्ये । परत्वादिति । सहेत्यादिपूर्वातिरिक्ते चरितार्थत्वात् । निपातानामनेकार्थत्वादाह इतिशब्दः प्रकोरे इति । तथा च भाषायामिति न कार्यं “दीर्घजिह्वी च छन्दसि” इत्यतः छन्दसीत्यस्य “दिक्पूर्व—” “वाहः” इतिसूत्रयोः सम्बन्धेनास्वरितत्वादत्राप्यसम्बन्धसिद्धेः । स च भिन्नक्रम इत्याह अनन्तरमिति ।

प्रकारस्य मादृशयार्थत्वादाह छन्दसीति । अतिदिष्टस्य कादाचित्कत्वादाह कचिदिति । तेन “सखा सप्त-  
पदी भवे”इत्यपि सिद्धम् ।

अन्ये तु पूर्वसूत्रयोरपि छन्दसीत्यस्यानुवृत्ते-  
र्भाष्ये दृष्टत्वादिहापि तत्सम्बन्धे प्राप्ते तन्निवृत्तये  
भाषायामिति, इतिशब्दश्चकारार्थे, तेन छन्दस्यपीत्याहु ।

केचित्तु तादृशभाष्यस्य प्राचीनपुस्तकेष्वदर्शना-  
न्नानुवृत्तिरिति वदन्ति ।

ननु भिन्नेष्वभिज्ञाभिधानबोधहेतुर्नित्यमेकमने-  
कानुगत सामान्य जातिरिति दर्शनसिद्धम्, तच्च  
शुक्लादिगुणेऽप्येकत्वनित्यत्वपक्षेऽनिव्याप्तम्, जननेन  
प्राप्यते सा जातिरित्यपि युवत्वादावव्याप्तमिति का  
सा जातिरित्यत आह आकृतीति । आकृतिस्वय-  
वसन्निवेशो, गृह्यते ऽनेनेति ग्रहणमिति करणे  
ल्युट्, सामान्ये नपुंसकम् । आकृतिर्ग्रहणं यस्या  
इति विग्रहस्तदाह अनुगतेति । ईदृशाकारो गौरि-  
त्याकृत्युपदेशादिव्यङ्ग्येत्यर्थः । तटीति । जलसर्पिदेश-  
विशेषो हि तटम् । ननु बालाद्यवस्थाभेदाभिज्ञानेकदे-  
हवृत्तिदेवदत्तत्वादेराकृतिव्यङ्ग्यत्वेन लक्षणमतिप्रसक्त-  
मिति चेन्मैवम् । समानकालिकानेकव्यक्तिवृत्त्यनुगतस-

स्थानव्यङ्ग्येत्यर्थात् । अवस्थाभेदेऽपि तद्भेदाप्रतीतिश्च  
 स एवायमिति प्रतीतिश्चेति दिक् । ननु ब्राह्मणक्षत्रियादि-  
 व्यावृत्तावयवसंस्थानाभावाद् वृषलत्वादीनां जातित्वं  
 न स्यादतो लक्षणान्तरमाह लिङ्गानामित्यादि ।  
 इदमपि जातिरित्यर्थः । सर्वाणि लिङ्गानि न भजती-  
 ति सर्वशब्दस्य लिङ्गेन सापेक्षत्वेनासामर्थ्ये भाष्यप्रयो-  
 गप्रामाण्यात् ण्विसमासौ । आख्यातमाख्यानमुपदेशः,  
 निर्ग्राह्या नितरां ग्रहीतुं शक्या, तदाह असर्वलिङ्गे-  
 ति । वृषलीति । एकत्र व्यक्तौ वृषलत्वे उपदिष्टे  
 तदपत्यतत्सहोदरादौ वृषलत्वं सुग्रहमिति भावः ।  
 ननूक्तजातिलक्षणाभ्यामौपगवी कठीत्यादेरसङ्ग्रहोऽनु-  
 गतसंस्थानव्यङ्ग्यत्वाभावात् सर्वलिङ्गत्वाच्चेत्यतस्तृती-  
 यं लक्षणमाह गोत्रमिति । गोत्रपदार्थमाह अपत्येति ।  
 चरणपदेन त्रिवक्षितमर्थमाह शाखेति । शाखाया अ-  
 ध्येतेति विग्रहः । कठी बह्वृचीति । कठेन प्रोक्त-  
 मधीते वैशम्पायनान्तेवासित्वाण्णिनेः कठचरकाल्लु-  
 क्, अध्येत्रणस्तु प्रोक्ताल्लुक् । बह्वय ऋचोऽध्ये-  
 तव्या यस्याः सा, “ऋक्पूः”इत्यप् । ‘न स्त्रीशूद्रौ वेद-  
 मधीयाताम्’इति श्रुत्याऽध्ययननिषेधेऽपि तद्वश्यत्वात्ता-  
 च्छब्दमिष्यधिकं नागेशीये । नन्वलाबूरितिभाष्योदा-

हरणादुत इति न सम्बध्यते कथमुकारान्तत्वलाभो  
ऽत आह पर्युदासादिति । स च सदृग्ग्राहीति(१)  
भावः । ऊङः फल दिदर्शयिषुस्तृतीयान्तमुपाहरति  
अलाब्धेति । नोङ्धात्वोरिति । ऊङो धातोश्च परे  
शसादय उदात्ता न स्युरिति तदर्थः । एतदर्थमेव ङ-  
कारः कृतः, अन्यथा यवाग्नेत्यादावपि निषेधः स्यात् ।  
ननूङि दीर्घोच्चारणमसाम्प्रतिकम् । प्रयोगाणां सवर्णदीर्घ-  
णैव प्रतिपत्तेः । न च श्वश्रूरित्येतत्साधनार्थम्, “श्वशुर  
श्वश्वा”इति निर्देशात् सिद्धेः । सत्यप्युङि तान्निर्देशेनैवा-  
न्त्याकारलोपो ऽन्यथाऽऽदिभूतवकाराकारस्यापि लोपाप-  
त्तिः । ङयाबित्यत्र चतुर्थे भाष्ये श्वश्रूरित्येतददन्तमव्यु-  
त्पन्नं प्रातिपदिकमितिस्वरसात्तत्स्वरलाभः स्याद्वृत्त्या-  
दिपठितं श्वशुरस्येतिवचनमनादेयमिति चेन्न । प्रश्लेषे-  
णोकारद्वयप्रतिपादनद्वारा ब्रह्मबन्धूरित्यादिबहुव्रीहौ प-  
रकार्यनिवृत्त्यर्थत्वादिदं स्पष्टं भाष्ये । ननूरुशफयोरेका-  
र्थत्वाभावात् व्यधिकरणत्वेन समासार्थासङ्गतिरित्याश-

( १ ) अयं भावः — पर्युदासस्थले नञ् आरोपितप्रवृत्तिनिमित्तं  
बोधकत्वम्, आरोपश्च सदृश एवेति पर्युदासस्य सदृशग्राहित्व-  
प्रवादः । अत एव अत्वं भवसीत्यादौ युष्मदर्थप्राधान्येन मध्यम  
पुरुषः, अतौ भवत इत्यादौ द्विवचनतस उपपत्तिः, अन्यथा सदृश-  
पदार्थस्यैक्येनायुष्मदर्थत्वेन च तन्न स्यादिति दिक् ।

ङ्कय शफ क्लीबे खुर पुमानित्यमरोक्ते ऽपि शफः  
 खुरे गवादीनां मूले विटपिनामपीति हेमचन्द्रोक्तेः श-  
 फाविव जर्भुराणेति श्रुतेश्च शफस्य पुलिङ्गत्वमपीति ध्वन-  
 यन्नाह शफावित्यादि । इवेति नोपमाद्योतकं किन्तु फलि-  
 तार्थकथनपरमित्याह उपचारादिति । शफशब्दप्रवृत्तिनि-  
 मित्तस्योरुपदार्थे आरोपाल्लक्षणयेति भावः । शक्य-  
 तावच्छेदकारोप एव लक्षणेत्यन्यत्र विस्तरश्चिन्ताम-  
 णौ च । ननु वार्त्तिक व्यर्थम्, आद्यस्य “समो  
 वा हितततयो” इति निष्पन्नस्यैकदेशविकृतन्यायेन सं-  
 हितेति सूत्रेणैव सिद्धे, अन्यस्य सहशब्दस्य सर्व-  
 स्याप्यरूसाहितत्वेन सहोरूरिति प्रयोगस्यैवाभावादित्या-  
 शङ्क्याद्ये आह हितेनेति । विद्यमानं हितन्तयो-  
 रिति वक्तव्यार्थः । अन्त्ये आह सहेते इति । नि-  
 तम्बभारं रतिश्रमं वेति शेषः । अस्तु वा सहो वि-  
 द्यमानार्थकः, एवमपि न दोष इत्याह यद्वेति । अति-  
 मनोहराकृती ऊरू यस्या इत्यर्थः । कमलानि  
 कमलानीति वदियमलङ्कारपरिपुष्टिः, कैयटे स्पष्टम् ।  
 संज्ञायां किमिति । “उडुत” इत्यत्र मनुष्यजातेरित्य-  
 नुवृत्तिः, अत एव “पङ्गोश्च बाह्वन्तात् संज्ञायाम्”  
 ति चरितार्थौ, तथाऽप्यविशेषात् “संज्ञायां कद्रुकम-

ण्डत्वोः छन्दसि” इत्यनेन सिद्धिरिति प्रश्नः । लोके ना-  
गमातुस्सज्ञाया कद्रूरित्यादि न सिद्धेदित्युत्तरम् । एवं  
चेह लौकिकार्थमित्याह अच्छन्दोऽर्थमिति । युवतिरि-  
त्यत्र तद्धितान्तत्वेन प्रातिपदिकमज्ञार्थ “यूनस्ति” इ-  
त्यस्याधिकारे पाठ , सा च परिभाषयैव सिद्धेति कि-  
मर्थो ऽधिकार इत्यत आह उत्तरार्थ इति । इह  
करण परिभाषाया अनित्यताज्ञापनार्थमित्यन्ये । ननु  
टापः प्रागेवाधिक्रियता, “प्राचा ष्फ”-“यस्येति च”-  
इत्यनयो. तद्धितेद्ग्रहणे च मा स्ताम् । नैतत्, पट्-  
वीत्यादावोर्गुणप्रसङ्गात् । न चेद्ग्रहणमेव ङीषि त-  
द्धितकार्याभावं ज्ञापयतीति नोक्तदोष इति वा-  
च्यम् । कुरुरित्यादावतिप्रसङ्गात् । न च कुरु-  
रित्यादिसिद्धये स्त्रीप्रत्ययेषु तद्धितकार्याभावज्ञापक-  
मोद्ग्रहणमिति चेत्, आसुरायणीत्यादौ ष्फेऽपि यस्ये-  
ति लोपानापत्ते । अत एव दण्डिनीत्यादौ टि-  
लोपो नेत्याहुः ।

ननु युवतीकरनिर्मित दधीति कथं प्रयोगः, “स-  
र्वतो ऽक्तिन्नार्थाद्” इति गणसूत्रेण तिप्रत्ययेन द्योतिते  
ऽपि स्त्रीत्वे द्योतकसमुच्चयस्यादोषात् ङीष्सिद्धे ।  
बाहुलकात् यौनैरौणादिकेन कनिप्रत्ययेन सिद्धेश्च ।

आद्ये युवतीनां समूह इत्यर्थे ऽणि “भस्याढे” इति पुत्रज्ञात्रे यौवनमिति स्यात्, इष्यते तु यौवतमिति । अन्त्ये ऽगतिकगतित्व चेति मनसि निधायाह श्रन्तादिति । यौति मिश्रीकरोत्यात्मानं ययेत्यर्थे लट् शतुर्डीप् । एव न यौवनमुत्तरीत्या सिद्धं, त्यन्तात्तु यौवनमित्येव । न च भिक्षादिपाठसामर्थ्यान्न पूर्वत, तत्पाठस्य भाष्यकृता प्रत्याख्यानदिति सङ्क्षेपः ॥

इति स्त्रीप्रत्यया ॥

अथ स्वौजसित्यादिना विहितसुषामर्थविशेषव्यवस्थादर्शनाय कारकप्रकरणारम्भः । तत्र जातिव्यक्तिलिङ्गसंख्याकारकेतिपञ्चक प्रातिपदिकार्थ इति भगवद्भाष्यकृतकृतान्तः । तथा च “द्वयेकयो” इत्यादिना प्रातिपदिकार्थेति सूत्रस्यैकवाक्यतया लिङ्गग्रहणेन च सस्त्राभिधायिन एव प्रातिपदिकार्थेत्यस्य सङ्ग्रहादव्ययात् प्रथमाया अनुत्पत्तावुच्चैरित्यादौ सत्त्वं ग्राम उच्चैस्ते स्त्रमित्यत्र “सपूर्वायाः प्रथमाया” इति ते-आदेशो न स्यादिति तदर्थं प्रातिपदिकार्थेत्यस्यावश्यकत्वात्ततश्च लिङ्गैत्यस्य गतार्थत्वाद्वैयर्थ्यमित्यतो विवक्षितमाह नियतेति । यस्मिन् प्रतिपदिके उच्चा-



रिते यस्मार्थस्य नियमेनोपस्थितिः स तदर्थ इत्यर्थः ।  
तटादिशब्दानां तत्तत्प्रत्ययसमभिव्याहारे सकललिङ्गबो-  
धकतया न किमपि लिङ्गं तेभ्यो नियतोपस्थितिकमि-  
ति न तद्वोध्यलिङ्गस्य प्रातिपदिकार्थेति सङ्ग्रह-  
इति लिङ्गग्रहणमित्याशयः । नन्वेव सिंहो माणवको  
गौराहीक इत्यादौ सिंहादिसदृशरूपार्थस्य शक्या-  
रूपप्रातिपदिकार्थेत्यनेनासङ्ग्रहात् प्रथमानुपपत्तिरि-  
ति चेन्न । शक्यार्थे पद साधुत्वेनान्वाख्याय प-  
श्चात् पदान्तरसमभिव्याहारे तात्पर्यानुपपत्त्या लक्षणा-  
ङ्गीकारेण लक्ष्यार्थबोधेन सर्वसामञ्जस्यात् । न च  
'विभक्तौ न लक्षणा' इतिवादाविवादः, एकविभक्तेरपरवि-  
भक्तौ न लक्षणा, 'व्यत्ययो बहुलम्' इत्यनुशासनवि-  
रोधादित्याशयात् । लक्षणा तु शक्यतावच्छेदका-  
रोप एव, अतस्मिन् स इत्यारोपार्थकभाष्यस्वरसात्,  
आरोप्यते ताद्रूप्यं न तु मुख्यमिति कैयटोक्तेश्च ।  
यथाऽऽह सिंहादिरूपावच्छेदकस्यारोपो माणवकादौ ।

ननु शक्यसंबन्धो हि लक्षणा । अन्यथा शक्या-  
दन्येन रूपेण ज्ञाते भवति लक्षणेत्यभियुक्तोक्तिर्विरु-  
ध्येतेति चेन्न । भाष्याद्यसस्पर्शात् । शक्यताव-  
च्छेदकान्यरूपवस्त्वेन गृहीते ऽर्थे लक्षणा । शक्य-

तावच्छेदकारोप इत्यर्थवर्णनेनाभियुक्तोक्तेर्मदुक्तलक्षणा-  
लक्षणपक्षपातित्वेनाविरोधाच्चेत्यधिक नागेशीयचिन्ता-  
मण्योः ।

ननु 'कर्मणि द्वितीयैव' इतीहार्थनियमात् प्राति-  
पदिकार्थादौ केवलप्रथमायाः पर्यवसानादवधारणार्थक-  
मात्रग्रहो व्यर्थ इत्याशङ्क्य सूतकृत्सम्भते 'कर्मण्ये-  
व द्वितीया' इत्याकारकप्रत्ययनियमे कर्मादीनामनियमा-  
त्तेष्वपि प्रथमातिप्रसङ्गभङ्गाय तद्ग्रहणमित्याशयेनाह  
मात्रशब्दस्येति । मात्र कार्तस्न्ये ऽवधारणे चेत्य-  
मरादिहावधारणमर्थ , द्वन्द्वोत्तरमस्वपदविग्रहे मयूरव्यं-  
सकादित्वात् समासो ऽवधेयः । प्रत्येक योग इति ।  
द्वन्द्वे इतरेतरयोगसमाहारयोः समूहो विशेष्यो घट-  
कपदार्था विशेषणानीति समूहस्य च स्वशब्दैरेवाभि-  
धानेनावयवानतिरेकेण भानाभावात्तत्रान्वयिनीवावयवे  
ऽप्यन्वयसम्भवादित्यभिप्रायः । एतन्मूलकमेवोच्यते  
द्वन्द्वान्ते श्रूयमाण पद प्रत्येकमभिसम्बध्यते इति,  
उपपादयिष्यते चेद समासे । ननु वीरः पुरुष इत्या-  
दौ विशेष्यविशेषणभावस्याधिकस्य भानात् कथं प्र-  
थमा । न च पूर्वापरेतिसमासविधानाज्ज्ञापकात् स्या-  
देव सा प्रथमा द्वितीयाद्यन्ते तद्विधानस्य चारिता-

ध्यादिति चेन्मैवम् । तस्य वाक्यार्थत्वेन प्रथमप्रवृत्त-  
संस्कारबाधानुपपत्तेः । तदुक्तमत्रैव भाष्ये । “यद-  
त्राधिक्यं स वाक्यार्थः” इति । निरुक्तप्रातिपदिकार्थ-  
स्वीकारात् फलितमाह अलिङ्गा इत्यादि । अस-  
त्त्वभूतत्वेन तत्र लिङ्गाद्ययोगादलिङ्गत्वव्यवहारादिति  
भावः । न चालिङ्गत्वे ‘सदृशं त्रिषु लिङ्गेषु’ इत्याथर्व-  
णप्रणवविद्यागतश्रुतिविरोधः । यथोपक्रमोपसहाराभ्याम-  
स्याः श्रुतेर्ब्रह्मपराया अप्यत्र भाष्यप्रामाण्यादुपसहा-  
रस्तथा लिङ्गाद्यभावपरताया अपि सुलभत्वात् ।  
‘आबूग्रहणं व्यर्थमलिङ्गत्वाद्’ इति वार्तिकोक्तेश्च । न  
चाव्ययीभावस्य कथं लिङ्गयोगः, वचनप्रामाण्यादिति  
दिक् । नियतलिङ्गा इति । नियमेन पुलिङ्गाद्युप-  
स्थापका इत्यर्थः । वासुदेवलक्ष्मीब्रह्मपराः कृष्णश्री-  
ज्ञानशब्दा नियमेन पुस्त्रीकृिवानुपस्थापयन्तीति भावः ।  
मात्रपदेन कर्माद्याधिक्ये प्रथमा न भवेत्, अपि तु  
लिङ्गपरिमाणग्रहणालिङ्गाधिक्ये परिमाणाधिक्ये च  
स्यादेवेत्याशयेन लिङ्गमात्राधिक्यं इत्युक्तम् । यद्यपि  
लिङ्गादिमात्रे इत्येवाक्षरार्थः, तथापि प्रातिपदिकार्थं  
त्रिणा लिङ्गादिप्रतीतेरसम्भवादाधिक्यग्रहणात् ।

अन्ये तु सूत्रे प्रातिपदिकार्थशब्देन प्रवृत्तिनि-

मित्तं तदाश्रयश्च गृह्यते । एव चालिङ्गा लिङ्ग-  
प्रवृत्तिनिमित्तकाश्चाव्ययपुमशब्दादय प्रातिपदिकार्थ  
इत्यस्योदाहरणम्, अन्ये सर्वे लिङ्गाधिक्ये इत्यस्येति  
सविस्तरं प्राहुः ।

ननु द्रोणादीना परिमाणमर्थ इति प्रातिपदिकार्थ  
इत्यनेन सिद्धावेतदग्रहो व्यर्थ इत्याशङ्क्य यदा मा-  
नमेयसम्बन्धात् ब्रीह्यादौ द्रोणादयो वर्तन्ते तदा-  
व्यभिचारान्नास्ति मेयस्य ततो नियतोपस्थितिरिति  
तेनागतार्थत्वमित्यभिप्रेत्य प्रथमार्थमाह परिमाणोति ।  
एव च मानमेयभावस्य ससर्गविधया शाब्दबोधे भा-  
नार्थ प्रमेय एव द्रोणादीनामर्थः । अन्यथा ना-  
मार्थयोरभेदबोधस्य व्युत्पत्तिसिद्धत्वादभेदबोध एव  
स्यादिति भावः । तदेवोपपादयति द्रोणरूपमित्या-  
दिना । द्रोणाभिन्नमित्यर्थः । ननु पाचक औप-  
गव इत्यादौ पचनाश्रय उपग्वपत्यमित्यर्थेन भाष्या-  
दिसिद्धेन सर्वत्र भेदान्वय एव प्रकृतिप्रत्ययार्थयो-  
रिति कथमुक्तार्थलाभ इत्याशङ्क्या “आमिक्षा देवता-  
युक्तां वदत्येवैष तद्धित” इति मीमांसकनिकाये-  
न देवतार्थकतद्धितादावैन्द्रंहविरित्यादाविन्द्राभिन्नदेवताक  
हविरिति बोधस्याभ्युपगमादिहाप्यदोषादित्यभिप्रेत्य

विवेचयति प्रत्ययार्थे इत्यादि । प्रकृतिप्र-  
त्ययार्थयोः प्रत्ययार्थस्यैव प्राधान्यमिति व्युत्पत्तेरि-  
ति भावः । अभेदेन संसर्गेणिति । इतरसम्बन्धान-  
वच्छिन्नविशेषणविशेष्यभावेनत्यर्थः । अभेदस्तु न  
संसर्ग(१)इति नागेशीयचिन्तामण्योर्विस्तरः, स्तत एवा-  
वसेयः । प्रत्ययार्थस्तु, परिमाणं तु । परिच्छेद्यपरि-  
च्छेदकभावेन, मेयमानसम्बन्धेन । ब्रीहौ, धान्यादौ ।  
एव च द्रोणाभिन्नपरिमाणानिष्ठपरिच्छेदकतानिरूपितपरि-  
च्छेद्यताविशिष्टो ब्रीहिरित्यर्थः ।

अन्ये तु “तिङ्स्मानाधिकरणे प्रथमा”इति वार्ति-  
कैकवाक्यतया परिमाणेत्यस्य परिमाणे वर्तमानात् प्रा-  
तिपदिकादित्येवार्थः । न च प्रातिपदिकार्थत्वात्  
सिद्धिः । प्रवृत्तिनिमित्ततदाश्रयद्रव्ययोरेवात्र प्रातिपदि-  
कार्थपदेन ग्रहणात् । द्रोणादिपदानां च द्रोणत्वाद्येव  
प्रवृत्तिनिमित्तम् । द्रोणः परिमाणमिति द्वौ ब्राह्मणा-  
विनिवत्प्रयोगः । द्रोणस्यानेकार्थत्वाद्वा । एव च भेदा-  
न्वयेन राज्ञः पुरुषमानयेतिवद्द्रोणो ब्रीहिमानयेत्यस्या-

( १ ) सम्बन्धस्य द्विनिष्ठत्वाद् । अत एवाभियुक्तोक्त ‘सबन्धो  
हि द्विष्टत्वे सति सम्बन्धिभिन्नत्वे सति आश्रयतया विशिष्टबुद्धि-  
नियामक’इति लक्षणं सगच्छते । अभेदस्तु न द्विष्ट इति न तस्य  
तत्त्वमिति भावः ।

प्यापत्ते , द्रोणो ब्रीहिरितिप्रयोगस्तु गौर्वाहीक इत्या-  
दिवल्लक्षणया साधु । तस्मात् परिमाणस्योदाहरण द्रौ-  
ण खारी आढकमिति भाष्योक्तमेव रमणीय-  
मिति प्राहुः ।

ननु वचनशब्दो वाचकपर्याय , स च व्यर्थो ऽर्थे  
शास्त्रीयकार्य्यासम्भवादिति सशय्य वाच्यवाचकयोर-  
भेदाध्यवसायेन पूर्वाचार्यैः सख्यायां व्यवहृत इत्या-  
शयेनाह वचन संख्येति । उक्तार्थत्वादिति । “उ-  
क्तार्थानामप्रयोग ” इति न्यायादिति भावः । अर्थ-  
प्रत्यायनाय लोके शब्दः प्रयुज्यते, सचार्थो य-  
द्यन्येन प्रतिपादितस्तदा प्रयोजनाभावाच्छब्दान्तरप्र-  
योगेण न भाव्यम् । अक्षिनिकोचेनाप्यवगते ऽर्थे  
शब्दो न प्रयुज्यते, किं पुनः शब्दान्तरेण प्रति-  
पादिते इत्यनभिहितसूत्रकैयटेन मूलमुपदर्शितम् ।  
न्यायस्वीकारश्च भाष्ये ऽपीति नाप्रामाण्यमाशङ्क्यम् ।  
अनभिहितसूत्रसत्त्वे तु तदधिकारात् परिगणनस्य  
भाष्ये प्रत्याख्यानात् सिद्धान्तपञ्चकपक्षे प्रातिपदि-  
केनाभिहित एकत्वादौ विभक्तेरप्राप्तिरिति भावः ।  
ननु प्रातिपदिकत्वेनोक्तत्वं वित्त्युत्पत्तौ न दूषकम् ।  
अन्यथा पञ्चकपक्षे कर्मादौ द्वितीयाद्यनापपत्तेः, एवं

चोक्तार्थत्वादित्यादिग्रन्थश्चिन्त्य इति चेन्न । भाष्य-  
कैयटाद्यनवलोकनात् । यथोक्तमनभिहितसूत्रे, “अभि-  
हिते प्रथमा न प्राप्नोति, किं कारण, प्रातिपदिकेना-  
भिहितत्पस्याविनाभावाद्” अनभिहिताधिकारे ऽपि सूत्र-  
सामर्थ्यात् प्रथमा स्यादेव । तदप्युक्तं तत्रैव-  
न क्वचित् प्रातिपदिकेनानुक्तः प्रातिपदिकार्थः, उच्यते-  
च प्रथमा, सा वचनाद्भविष्यतीति । द्वितीयादयस्तु  
कर्मादीनां विध्यन्तरैरप्यभिहितत्वसम्भवात् प्रातिपदि-  
केनाभिधानमनादृत्य विध्यन्तरानभिधाने एव स्युरधि-  
कारसूत्रसत्त्वे, प्रत्याख्याने ऽप्यनभिधाने सावकाशा अ-  
भिहिते न स्युरेवेति गूढाभिसन्धिः । अस्मादेव व-  
क्ष्यति प्रातिपदिकार्थभात्रे प्रथमैवेति । तदेतत्सकल-  
मभिप्रेत्याह वचनमिति, सूत्रे वचनग्रहणमित्यर्थः ।  
न चैकादिशब्देभ्यः सर्वविभक्त्यापत्तिरिति वाच्यम् ।  
अनन्वितार्थकविभक्त्यपेक्षया ऽनुवादकविभक्तेरेव न्या-  
य्यत्वात् ।

अत्राहु — अर्थे प्रथमेत्येव सारम्, इतरत् सर्व-  
त्यक्तुं शक्यम् । तद्यथा, अर्थे प्रथमेत्युक्ते कस्यार्थे  
इत्याकाङ्क्षायां यस्मात् स्वादिविधिस्तस्येति ल-  
भ्यत एव । स्वादयश्च प्रातिपदिकाल्लिङ्गप्रत्ययविशिष्टा-

अथ विधीयन्ते, तदर्थत्वं च ततो नियतोपस्थितिक-  
त्वमेव । एव च मृडानी हिमानीत्यादौ पुंयांगमहत्त्वा-  
देरपि ङ्यन्ताद् नियतमानेन प्रथमा सिध्यति ।  
पञ्चकपक्षस्य सिद्धान्तत्वेन लिङ्गमपि प्रातिपदिकार्थ-  
त्वात्तेनैव सिद्धे व्यर्थम् इति । द्रोणो ब्रीहिरित्यपि  
गौर्वाहीक इत्यादिवच्छक्यार्थे साधयित्वा लक्षणीया-  
र्थान्वयबोध इति परिमाणमपि व्यर्थम् । न केवला  
प्रकृतिः प्रयोक्तव्येति समयादेव सिद्धौ वचनग्रहण-  
मप्यपार्थक्यम् । मात्रग्रहणमपि व्यर्थम् । विशेषविहितै  
कर्मणि द्वितीयेत्यादिभिर्बाधितत्वेन कर्मादौ प्रथमाया  
अप्रवृत्ते, कर्मणि द्वितीयेत्यादिषु कर्मणि द्वितीयैव  
नान्यविभक्तिरित्येवमर्थस्य नियमस्वीकारात् । कर्म  
प्येव द्वितीयेत्यादिप्रत्ययिनयमपक्षे कर्मादौ प्रथमा  
न च मात्रपदेनैव वारणीयेति वाच्यम् । तत्र पक्षे  
प्रातिपदिकार्थ एव प्रथमेतिनियमपर्यवसानेन तद्वार-  
णादिति ।

अत्र वदन्ति—“अनिर्दिष्टार्थाः प्रत्ययाः  
स्वार्थे भवन्तीति न्यायेनैवार्थे ऽपि तत्सिद्धौ सम्पूर्णं  
सूत्रं न कार्यमिति । इदं तु न सत् । अर्थनिय-  
ममाश्रित्य मात्रग्रहणं “सम्बोधने च” इति सूत्रं लि-



ङ्गादिग्रहणं प्रत्याख्याता वार्तिककृता “तद्धितश्च” इति-  
सूत्रे प्रातिपदिकग्रहणमनर्थयता भाष्यकृता च सह  
विरोधापत्तेः । अनभिहितसूत्रसार्थक्याय कर्तव्य कट  
इत्यादौ तत्र मते, प्रथमाविधायकात् पूर्वं कर्तृकर्म-  
णोरितिसूत्रस्य पाठेन परकृद्योगलक्षणषष्ठीमादायेति व-  
दद्भिरनभिहितसूत्रे भाष्यकैयटतद्व्याख्यातृभिः सार्द्धं  
विरोधाच्च । एव चार्थग्रहणस्य वितथत्वे ऽपि प्रथमेत्ये-  
तावन्मात्रमेव सारमित्यालोचयाम इति न कश्चित्  
क्षुद्रोपद्रवः ॥

### इति प्रथमा

कर्तुं किमिति । “कारके” इत्यधिकारसूत्रे का-  
रकशब्दः क्रियापरः, करोति कर्तृकर्मव्यपदेशानिति  
व्युत्पत्तेः । आप्नोते, सन्नन्तान्मतिबुद्धीति वर्तमाने  
कर्मणि क्तः । तत्र केनाप्तुमित्यपेक्षाया अवश्यजाय-  
मानत्वेनाधिकारात् क्रियेत्यर्थलाभेनैव सूत्रार्थोपप-  
त्तौ नार्थस्तद्वग्रहणेनेति प्रष्टुराकूतम् । एव सति  
क्रियया आप्तुमिष्यमाणमित्यर्थे फलाश्रयस्यापि फ-  
लानिष्ठजन्यतानिरूपितजनकतावच्छिन्नत्वसंसर्गेण तदा-  
सतमे ऽपि कर्मसंज्ञा स्यादित्याशयेनोत्तरयति माषे-

ष्विति । माषेषु बुभुक्षया प्रसक्तमश्वं माषनाशो  
 मा भूदित्यन्यत्र बध्नातीति तात्पर्यार्थः । माषेष्वि-  
 त्यत्राधारसज्ञाया परत्वाद्धाधक कर्मत्व स्यादिति भावः ।  
 तदेवाह कर्मण इति । वस्तुगत्या साक्षात् स-  
 मवायसम्बन्धेन व्यापारस्य कर्तृनिष्ठत्वेन कर्त्रेण्यमाणे  
 एव तत्सञ्ज्ञासम्पत्तिर्भविष्यति । अत एव कर्तुरि-  
 त्यस्य प्रश्नोत्तराभावो भाष्ये इति कर्तुरिति चि-  
 न्त्यप्रयोजनमित्याहुः । तमवग्रहण किमिति । अ-  
 वयवद्वारा समुदायस्य प्रश्नः । कर्तुरुद्देश्यं कर्मे-  
 त्येवास्तामित्यभिप्रायः । पयसौदनमिति । इदं च  
 प्रत्युदाहरण तदानीम्, यदा कृतभोजनो ऽपि पयो-  
 लाभेन भोजने प्रवर्तते । भोजनाक्रियाया पयउद्दे-  
 श्यकत्वात् । ईप्सिततमशब्दस्तु क्रियाशब्द एव, नाभि-  
 प्रेतपर इति स्पष्ट “वारणार्थानाम्” इत्यत्र भाष्यकैय-  
 टयोः । तथा च पयसस्तदा फलाश्रयत्वेनाविव-  
 क्षणान्न कर्मत्वमित्याशयः । तर्हि तमपः किं फल-  
 मिनि वाच्यम् । कूपादन्धं वारयत्यग्नेर्माणवकं वार-  
 यतीत्यादावन्धमाणवकयोः कर्मसंज्ञासम्पत्तिरेव, इतरथा  
 वारणार्थेत्यपादानसञ्ज्ञाऽस्यापवादो भवेत् । न चा-  
 ग्निः कूपयोः सा सावकाशेति शङ्क्यम् । तयोरपि

तदुपस्थाप्यसंयोगरूपफलाश्रयत्वेन कर्मत्वस्यैव प्रवृत्तेः ।  
 धारयतेश्च संयोगाद्यनुकूलव्यापाराभात्रानुकूलव्यापारो  
 ऽर्थः, स एव प्रवृत्तिविधान उच्यते । न च स-  
 योगो न तत्कर्तृव्यापारप्रयोज्य इति तत्र कर्म-  
 त्वाप्राप्ति । कर्तृव्यापारवाचकधातूपात्तफलाश्रयत्वस्यैव  
 लाभात् । तस्मान्माणवकादेः कर्मत्वसम्पादक तम-  
 ब्प्रहणम् । ईप्सितमात्रे सावकाशस्यापादानत्वस्ये-  
 प्सिततमे ऽनेन बाधनात् । तत्त्वं च प्रकृतधा-  
 त्वर्थप्रधानीभूतव्यापारप्रयोज्यप्रकृतधात्वर्थफलाश्रयत्वेनो-  
 द्देश्यत्वम्(१) । तच्च नाग्निकूपादौ ।

(१) नन्वत्राश्रयतानियामक सम्बन्धो य कश्चिदाश्रीयते  
 उत नियतः कश्चन । आद्ये कालस्यापि कालिकसम्बन्धेन फला  
 श्रयत्वात्कर्मतापत्ति । अन्त्ये च क स इति चेन्न । फलशरीरघट  
 कजन्यतावच्छेदकस्य तस्याश्रयणात् । तथाहि धात्वर्थत्वे सति  
 धात्वर्थव्यापारजन्यत्वम् फललक्षणम् गम्यादिस्थले विभागस्य,  
 व्यापारस्य च तत्त्ववारणफलककोटिद्वयघटितमावश्यकम् । तत्र  
 व्यापारनिष्ठजनकतानिरूपितजन्यताया अवच्छेदको योऽभीष्ट  
 ससम्बन्धस्तेन सम्बन्धेन यस्तस्याश्रय स कर्मेतीति । नन्वेवमपि  
 त्यज्यादिधातुस्थलवद् विभज्यादिस्थलेऽपि विभागे धातुवाक्ये  
 समवायसम्बन्धेन जन्यताया सत्त्वात्तेन सम्बन्धेन तदाश्रयस्य  
 ग्रामादेः कर्मत्वापत्तिरिति चेन्न । ग्रामाद्विभजत इति प्रयोगानुरो-  
 धेनेदृशस्थले समवायप्रतियोगित्वस्य जन्यतावच्छेदकसम्ब-  
 न्धत्वेन विवक्षणात्तन सम्बन्धेन ग्रामस्य फलानाश्रयत्वेन तस्य क-  
 र्मत्वाभावात् । अस्तुतस्तु जन्यताया अवच्छेदकसम्बन्धे ये

केचित्तु ईप्सिततमस्यापीप्सितत्वादिति प्रश्न ।  
 उत्तरे तु ओदन एवेप्सिततमो न तु पयः, नहि  
 केवलपयःपानेन सन्तुष्टिः, किं तु तत्संस्कृतेनोदने-  
 न । पयसस्तथात्वे तु भवत्येव पयः पिबतीति ।  
 यद्यपि इदं न सत् । वारणार्थसूत्रे स्वव्यापार-  
 जन्यफलाश्रयार्थकस्यैवेप्सितपदस्य भाष्यकृदुक्तेः, अ-  
 न्यथा कूपादन्ध वारयतीत्यादौ कूपादेरीप्सितत्वाभा-  
 वादपादानत्वानापत्तेः, तथापि वारणार्थसूत्रे क्रियाज-  
 न्यफलाश्रय एवार्थः । इह तु तमवग्रहणात् क्रि-  
 याजन्यफलाश्रयत्वेन कर्तुरिच्छाविषयत्वमिति भेदः ।  
 पयो हि फलाश्रयत्वेन कर्मण एवेच्छाविषयः ।  
 अत एव कर्मणा यदीप्सितं तदपादानमित्युक्तं भाष्ये  
 इत्याहुः ।

ननु पूर्वप्रक्रान्तमेव “अधिशीङ्स्थासा कर्म” इति-  
 सूत्रे कर्मपदं तदेवानुवर्ततामित्याशङ्कमानं प्रत्याह क-  
 र्मेत्यनुवृत्ताविति । एकयोगनिर्दिष्टत्वेनाधारस्याप्यनु-

---

च्छिकत्वस्यायुक्तत्वात् पतत्यादिस्थले विभागस्य सयोगजन्यस्य  
 फलत्ववारणाय फललक्षणे धात्वर्थनिष्ठविशेष्यतानिरूपितप्रकार-  
 ताश्रयत्वस्य विवक्षणीयतया प्रकारतायाश्चैच्छिकत्वस्य सर्वसम-  
 तत्वेन तद्वच्छेदकस्यैवाश्रयतानियामकत्वेनोक्तस्थले उक्तरी-  
 त्या भदोषात् विस्तरस्तु अन्यत्र द्रष्टव्यः ।

वृत्तावाधारस्यैव कर्मसज्ञा स्यात्तन्निवृत्त्यर्थमिह कर्म-  
पदमित्यर्थः ।

अयं भावः —“आधारो ऽधिकरणम्” इत्यत्र कस्या-  
धार इत्याकाङ्क्षोदये कारकाधिकात् क्रियाया एवे-  
त्युपलब्धौ स्वतन्त्रेप्सिततमपदाभ्यां साक्षात् क्रिया-  
या आधारे कर्तृकर्मसज्ञाविधानेन परस्परया तस्या  
आधार इत्यवस्थितौ योग्यतया कर्तृकर्मद्वारैव क्रियाश्र-  
यस्याधिकरणसज्ञा सम्पद्यते । एव च कर्त्रा स्वनिष्ठव्या-  
पारेणाप्तुमिष्यमाणस्तन्निष्ठक्रियायास्तद्द्वाराऽऽधार क-  
र्मत्वं प्रतिपद्येत । ततश्च यस्य धातोः फलं वि-  
षयतासम्बन्धेन विषये, समवायसम्बन्धेन कर्तर्यपि  
तिष्ठति, तस्यैव योगे तत्स्यादित्याशयेनाह गेह प्रवि-  
शतीत्यत्रैवेति । इत्यादावेवेत्यर्थः । इहोक्तसम्बन्धा-  
भ्यां गेहचैत्रयो फलं तिष्ठतीति भावः । यद्वा,  
फलसमानाधिकरणव्यापारवाचकत्वेनायमकर्मको धातुः,  
तथा चैतादृशयोग एव तत् स्यादित्याशय इति  
स्थितस्य गतिश्चिन्तनीया । वस्तुगत्या एव सति कर्माधा-  
रयोः परस्परापेक्षत्वेन सूत्रद्वयवाक्यार्थानुत्पत्त्यैव ना-  
धारानुवृत्तिः । अकर्मकधातुयोगे तत्करणे बहुप-  
प्लवापत्तिः । अत एव कर्मानुवृत्त्यननुवृत्तिविधाना-

भावो भाष्ये इति सुधीभिर्विभावनीयम् ।

अथ पञ्चकं प्रातिपदिकार्थो विभक्तयश्च द्यो-  
तिका इति भाष्यसिद्धान्तः । द्योतकत्वं च सम-  
भिन्याहृतवृत्त्युद्घोषकत्वम् । भाष्ये कर्मादीनां वि-  
भक्त्यर्थत्वव्यवहारो ऽपि द्योत्यतयैव । अत एव  
द्व्येकयोरित्यादीनां नियमत्व बहुष्वितिसूत्रे भाष्या-  
द्युक्तं सङ्गच्छते । एव भावकारककालसंख्याश्चत्वारो  
धातोरेवार्थास्तिङश्च द्योतकाः । अत एव प्रकृत्यर्थ-  
विशेष्यको बोध उभयत्रेत्यादिरस्मत्कृतचिन्तामणौ ना-  
गशीये चोपपत्तिविस्तरः ।

“अनभिहिते” इत्येतदभावे स्वादिसूत्रेण “अनिर्दि-  
ष्टार्थाः ” इतिन्यायेन कर्मादौ संख्यायां च स्वादिना सिद्धे  
नियमत्वोपपत्तिः । तत्र यदा कर्मणीत्यादेर्द्व्येकयो-  
रित्यादेश्चैकवाक्यतायामेकस्मिन् कर्मणीत्यन्वयेन सू-  
त्रजनितबोधे कर्माद्यर्थप्राधान्यं, तदा सूत्रजनितबोध-  
विषयप्रधानविषयेण “उक्तार्थानामप्रयोगः” इतिन्यायेनैव  
सिद्धेरनभिहितसूत्रं न कार्यम् । यदा तु क-  
र्मगते एकत्वे इत्यन्वयेन संख्यायाः प्राधान्यं, तदा  
कार्यमेव तत्, तथा चानुक्तैव विभक्तिरित्य-  
भिप्रायेणाह अभिहिते त्विति । प्रथमैवेति ।

अनभिहिताधिकारे ऽपि प्रातिपदिकार्थस्य प्रातिप-  
दिकेनोक्तत्वे ऽपि सूत्रसामर्थ्यात् सा भवत्येवेति भा-  
वः । अत एव “अभिहिते प्रथमा” इति वार्तिकं सङ्ग-  
च्छते । इहत्याभिसन्धि प्रागप्युक्तः । क्रियाद्भिरभि-  
धानं भवतीत्यपेक्षायामाह प्रायेणतिङित्यादि । अतः  
एव कट भीष्म कुर्वित्यादौ विशेष्यपदोत्तरोत्पन्नद्वितीयया  
विशेषणगतकर्मत्व उक्ते ऽपि विशेषणादपि सम्प-  
द्यते द्वितीया । यदा तु प्रक्रियादशाया कटो ऽपि  
कर्म भीष्मादयो ऽपि कर्मेतिस्वीकारात् कटत्वविशि-  
ष्टकटनिष्ठकर्मत्वोक्तावपि भीष्मत्वगुणविशिष्टनिष्ठकर्मत्व-  
स्य बोधनाय विशेषणादपि सा, तदा परिगणनं प्रत्या-  
चक्ष्युर्भाष्यकाराः । तिङ्कृतौ स्वप्रकृत्यर्थं प्रति यस्य  
यस्य कर्मत्व तस्य सर्वस्यापि कर्मत्वमभिग्रत इति न कृतः  
कट सुन्दर इत्यादौ द्वितीयेत्यादिक नागेशीयाचिन्ता-  
मण्णोरवसेयम् । ल कर्मणिप्रातिपदसूत्रात्पनयोरेकवा-  
क्यतया तिङाऽपि कर्मणो ऽभिधानमित्यभिप्रेत्याह हरिः  
सेव्यत इति । प्रीत्यनुकूलव्यापारो भजे सेवेश्वरार्थं क-  
र्त्तादयस्तिङो द्यात्यार्थाः, तेषां विशेषणत्वं, प्रकृत्य-  
र्थस्य विशेष्यत्वम् । कर्तृलकारे व्यापारो विशेष्यः ।  
कर्मलकारे फल विशेष्यम् । एव च चैत्रकर्तृको वर्त-

मानकालिको हरिकर्मक एको व्यापारः(१) । चैत्रकर्तृ-  
 कवर्तमानव्यापारजन्या हरिनिष्ठा एका प्रीतिरिति शा-  
 ब्दबोध । उपपत्तिस्तु चिन्तामणौ बोध्या । तेन  
 क्रीतमित्यधिकारे “शताच्च ठन्यतौ”इति यता कर्मणो-  
 ऽभिधानमाह शत्य इति । शतेन क्रीतो ऽश्व शत्यः  
 शनिकः । भाष्ये प्रायेणेत्यदृष्टमपि प्राच्यानुरोधेन य-  
 दुक्तम्, तस्य फलमाह क्वचिन्निपातेनेति । व-  
 स्तुगत्याऽत्र पद्ये तुमुनः साधुत्वायेष्यते(२) इत्य-  
 स्याध्याहार आवश्यक । अन्यथा क्रियाया उपपदत्वा-  
 भावेन “तुमुण्ण्वुलौ”इतिसूत्राप्रवृत्ते । एवं च  
 तिङ्वाभिधानम् । तथा च विषवृक्षो ऽपि संवद्वर्य  
 च्छेत्तुं यदिष्यते तदसाम्प्रतमन्याय्यमित्यर्थः । तद्विशे-  
 षाया अन्याय्यत्व च तद्विषयस्यान्याय्यत्वेन ज्ञे-  
 यम् । युक्त चैतद्, इतरथा प्रथमाया अपि कार-  
 कविभाक्तित्वेन क्रियामन्तराऽनुत्पत्तिः स्यात्, प्रथ-  
 मान्तकारकस्य क्रियायामन्वयनियमेन प्राच्यनये ऽम-  
 र्ज्ञानिश्च । ‘अमु नारद इत्यबोधि म.’ इत्यादौ नारद

(१) लकारवाच्यसङ्ख्याया कर्तृकर्मगतत्वस्य सिद्धान्ते स  
 स्वनैको व्यापार इत्युक्तिर्विरुद्धा, एवम् एका प्रीतिरित्यत्रापि,  
 स्वाश्रयवृत्तिस्वरूपपरम्परासम्बन्धन वा स्थित कथञ्चिन्निर्बोद्ध  
 व्यमिति दिक् ।

(२) एव च इच्छार्थेति तुमुन् सिध्यति ।



इतीति श्रीकृष्णायज्ञानानुकरणम्, प्रथमान्तस्य चाप्रा-  
तिपदिकत्वान्न द्वितीया । नारद इत्येतच्छब्दाभिलष्य-  
मानाकारो बोध इति तदर्थः । एव सर्वत्र बोध्यम् ।  
'मातेव हिनकारिणीम्'इति त्वसाध्वेवेति चिन्तामणौ  
विस्तरः ।

विभागानुकूलव्यापारानुकूलव्यापारो दुहादेरर्थ इ-  
त्यभ्युपगमाद् गां पयो दोग्धीत्यादौ गौः पयस्त्यजति  
गत्रा पयस्त्याजयतीत्याद्यर्थप्रतीत्या कर्तुरित्येव कर्मत्वे  
सिद्धे व्यर्थम् "अकथितं च"इतिसूत्रम्, तथाऽपि यदा  
पयोनिष्ठविभागानुकूलव्यापारादिरेव तद्वात्वर्थः, तदा-  
ऽपादानत्वाद्यविवक्षायामन्येनासिद्धकर्मत्वप्रतिपत्तये तदा-  
वश्यकम् । तत्र नटस्य शृणोतीत्यादौ नटस्यापि क-  
र्मत्वे प्राप्ते गानद्वारा श्रवणक्रियाजनकत्वरूपकारक-  
त्वसत्त्वात् । न च कर्मयुक्त्वं धात्वर्थव्यापारात् प्रा-  
क् तदनन्तरं वा तत्सम्बद्धत्वम् । तच्च सति स-  
म्भवे प्राक्सम्बद्धत्वमेव ग्राह्यम्, अत एव गां पयो  
दोग्धि स्थाल्यामित्यादौ स्थाल्यादेर्न दोषः, तथा च कर्म-  
युक्त्वाभावादेव न तत्र दोष इति वाच्यम् ।  
तदशस्यापि परिगणनलभ्यत्वात् । अतः परिगण-  
नमुक्तम् । एवं च तद्राजसूत्रे प्रच्छिपर्यायस्य चु-

दोर्द्धिकर्मकत्वसमर्पकम् “अहमपीदमचोद्य चोद्य” इति  
भाष्यप्रयोगमसमञ्जस मन्वान आह अर्थनिबन्धने-  
ति । परिगणितत्वे ऽपि न स्वरूपाश्रयेति भावः ।  
इदं कैयटानुरोधेन ।

वस्तुगत्या तथा सति “आख्यातोपयोगे” इत्यत्र  
भाष्योक्तपरिगणन भज्येत । “दुहियाचिरुधिप्रच्छिभि-  
क्षिचिज्जब्राविशासयः” इति हि भाष्योक्ताः, तदर्थकया-  
चिग्रहणेनैव सिद्धे भिक्षिग्रहणं व्यर्थं च स्यात् ।  
प्रागुक्तभाष्यप्रयुक्तचुदेरन्येषां च येषां द्विकर्मकत्व-  
मिष्टं तेषां व्यापारद्वयार्थकत्वेन कर्तुरित्यनेनैव सि-  
द्धमित्यधिकं नागेशीये ।

कारकं किमिति । एतदभावे कर्मयुक्तौ मा-  
णवके ऽपि तत् स्यात्, तस्यापि परम्परया यो-  
गात् । तद्वारणाय तद्ग्रहणे कृते ऽपि क्रिया-  
न्वयित्वरूपस्य तस्य परम्परया आधारसंज्ञायामवश्यं  
स्वीकर्तव्यतया माणवकेऽपि सत्त्वेन न तद्दोषनिर्मु-  
क्तिः । एवं च प्रश्नानुपपत्तौ जिज्ञासायामत्र कि-  
ञ्चिदशब्दः, कारकमित्यस्य को ऽर्थ इति भावः ।

जिज्ञासितं च प्रत्युदाहरणमुखेन दर्शयति मा-  
णवकस्येति । करोति क्रियां निर्वर्तयतीति व्युत्प-

त्तिप्रदर्शकभाष्येण क्रियाजनकमिति तदर्थः । जन-  
कत्व चान्यथासिद्धिशून्यत्वे सति नियतपूर्ववर्तित्व-  
मिति माणवके न दोषः, प्रश्नरूपकार्यस्य तत्पित्रा-  
ऽन्यथासिद्धे । माणवकसम्बन्धिपितृकर्मकपायिकर्मक-  
प्रश्नानुकूलो व्यापार इत्यादिकश्चिन्तामणौ विस्तरस्तत  
एवावगन्तव्यः ।

गतीत्यादि किमिति । अन्यानधीनत्वरूप-  
प्रधानत्वस्य प्रयोजकव्यापारे सत्त्वेन तदनुरोधिकर्म-  
त्वस्यान्तरङ्गादपि कर्तृत्वाद्बलवत्त्वेन “कर्तुरीप्सित-  
तमम्” इत्यनेनैव कर्मत्व सिध्यतीति प्रष्टुर्भावः । एवं  
सिद्धे णिजर्थेनाप्यमानस्य चेद् भवति तर्हि ग-  
त्यर्थादीनामेवेति नियमार्थं तत्सूत्रमित्याशयेनोत्तरय-  
ति पाचयतीति । एव च शत्रूनित्यादौ श-  
त्रवः स्वर्गमगच्छन् तान् श्रीहरि प्रैरयत्, शत्र-  
वो ऽनुत्पन्ने णिचि कर्तारः, उत्पन्ने णिचि कर्मा-  
भवन् । स्वर्गकर्मरुगमनानुकूलशत्रुकर्मकव्यापारा-  
नुकूलो हरिनिष्ठो व्यापार इत्यादिबोधः । इह तु  
ओदनकर्मकपचनानुकूलदेवदत्तकर्तृकव्यापारानुकूलो य-  
ज्ञदत्तनिष्ठो व्यापार इत्यादिबोधः । गत्यादियोगे प्र-  
योश्यस्य कर्मत्वशक्तिमत्तया तदतिरिक्तधातुयोगे प्र-

योज्यस्य कर्तृत्वशक्तिमत्तया बोधादित्येव सर्वत्र बो-  
ध्यम् । स्पष्ट चेद “हेतुमति च” इत्यत्र फणिभा-  
ष्ये । ननु “गतिबुद्धि” इत्यत्र बोधन बुद्धिर्ज्ञानमि-  
त्यर्थस्य दृशादावपि “पश्याथैश्च—” इत्यत्र प्रसिद्धत्वेन  
सत्त्वाद्बुद्ध्यर्थत्वेन “दृशेश्च” इति वार्तिक व्यर्थमित्यत  
आह सूत्रे ज्ञानसामान्येति ।

अयं भाव — ज्ञानं द्विधा जन्यते । के-  
बलान्तःकरणेन, अन्तःकरणानुसन्धानसहायचक्षुरादी-  
न्द्रियपक्षकेन च । आद्य सकलविषयत्वात् व्याप-  
कत्वेन सामान्यं व्यपदिश्यते, अन्त्यं प्रत्येकं रू-  
पादिविषयकत्वाद् व्याप्यत्वेन विशेष इति ।

अनेनेति । वार्तिकारम्भेणेत्यर्थः । ज्ञानफल-  
माह स्मरेति । ननु शब्दं करोतीत्यर्थे “शब्दवैर”-  
इतिक्वङन्ताणिचि शब्दाययतेर्गतीत्यादिसूत्रेण प्राप्तौ  
वार्तिक विफलमित्यत आह धात्वर्थेत्यादि ।

धातोरर्थान्तरे वृत्तेर्धात्वर्थेनोपसङ्गहात् ।

प्रसिद्धेरवित्रक्षातः कर्मणो ऽकर्मिका क्रिया ॥

इत्यभियुक्तोक्तेः शब्दरूपकर्मणो धातुना क्रो-  
डीकृतत्वादिति भावः । एवं चाकर्मकत्वप्रयुक्तस्यापि

कर्मत्वस्य प्रतिषेधार्थं “शब्दायतेर्न” इति वार्तिकमिति कैयटादयः ।

अन्ये तु शब्दरूपकर्मणो धात्वर्थसङ्गृहीतत्वे ऽपि बहिर्भूतपुत्त्रादिकर्मणो ऽत्राभावे मानाभावः । अत एव शब्दकर्मत्वस्य शब्दक्रियाणामितिपक्षे ह्यतिक्रन्दयतिशब्दायतीना प्रतिषेध उक्तो भाष्ये, न तु शब्दकर्मणामिति पक्षेऽपि । कैयटादिमते त्वकर्मकत्वेन पक्षद्वये प्रतिषेधस्यावश्यकत्वेनैकपक्षे प्रतिषेधं विदधतो भाष्यस्यासङ्गतिः । एवं च सकर्मत्वाद्वतीत्यादेरप्राप्त्या “शब्दायतेर्न” इति प्रतिषेधश्चिन्त्य इत्याहुः ।

गतीत्यादीति सूत्र नियमस्य सजातीयापेक्षत्वात् सकर्मकाणां चेदेतेषामेवेति नियमपरम् । एवं सिद्धे ऽकर्मकग्रहण सामर्थ्याद् देशकालादिभिन्नकर्माभावव्रतो ग्रहणार्थमित्याशयेनाह येषामिति । देशकालादीत्यादिना भावाध्वनोः सङ्ग्रहः । अत्रेति । अत्रैव सूत्रे इत्यर्थः । इह शास्त्रे सर्वत्राविद्यमानकर्मकाणामेवाकर्मकपदेन ग्रहणमिति कैयटोक्तं तु न युक्तम् । कृतपूर्वी कटमित्यादौ कर्मणो ऽविवक्षया भावे क्तस्य भाष्यकैयटादावुक्तत्वात्, अधीगर्थेति सूत्रे कर्मणः शेषत्वविवक्षया अकर्मकत्वे मातुः स्मर्यते

इत्यत्र भावे लकारस्य महाभाष्ये उदाहृतत्वाच्चेति  
दिक् । न त्वविवक्षितेति । अत एव न हि  
कश्चिदपि कालभावाध्वभिरकर्मक सम्भवतीति सा-  
मर्थ्यात्तदभिन्नकर्माभाववतो ग्रहणमित्युक्तं गतिबुद्धी-  
त्यत्र भाष्ये । यदि ह्यत्राविवक्षितकर्मकाणां ग्रहण  
स्यात्, तदा क्रियामात्रविवक्षायां कालादीनामविव-  
क्षितत्वात्तैरप्यकर्मकत्वं सम्भवत्येवेति भाष्यस्यासङ्गतिः  
स्पष्टैवेत्यधिकं नागेशीये । ननु अल्पाक्षतरत्वेन पूर्व-  
निपाते कर्त्तव्ये तदकरणेनाभिनीत्येतादृशानुपूर्वीकसमु-  
दायस्य ग्रहणात् 'निविशते यदि शूकशिखा पदे  
सृजति सा क्रियतीमिव न व्यथाम्' इति नैषधीयपद्य-  
स्य निष्प्रत्यूहत्वे ऽपि पापे ऽभिनिवेश इत्यत्रापि  
कर्मत्वं दुर्निवारमित्यत आह परिक्रयण इत्यादि ।  
अन्यतरस्यामितिदिमखण्डमव्यय विकल्पार्थसमर्पकम् ।  
विकल्पेऽशङ्क्य निषेधो विधिश्च । अत्रानुवृत्तिसाम-  
र्थ्याद् निषेध एवाश्रीयत इत्युपपादयितुमाह व्यव-  
स्थितेति । विशेषे ऽऽस्थिता निषेधरूपेत्यर्थः । फ-  
लितमाह क्वचिन्नेति । अत्र बीजं तु "एष्वर्थे-  
ष्वभिनिविष्टानाम्" इति समर्थसूत्रभाष्यप्रयोग एव ।  
अन्ये तु उक्तभाष्यप्रयोगादभिनिविशद् इत्यानुपूर्व्या अ-

विकृताया एव यत्र श्रवणं तत्रैतत्सूत्रप्रवृत्तिः ।  
तथा च मण्डूकप्लुतौ व्यवस्थितविभाषाऽऽश्रयणे च  
न मानमित्याहुः ।

वस्तुगत्या तत्रानुपूर्वी सूत्रगता सविसर्गा,  
धातुगता हलन्ता, प्रयोगगता अदन्ता, इति नैक-  
विधेत्यानुपूर्व्या भेदेनाविकृतेति कस्य विशेषणमित्यव्य-  
वस्थितेयत्नान्तरमेवाश्रयणीयम्, किञ्चित् सूत्रं प्रति  
षत्वविधेरसिद्धत्वादविकृतैवास्त्यानुपूर्वीत्यपि सुवचमिति  
मूलकृतो ऽभिप्राय इति वदन्ति ।

जपमनु प्रावर्षदित्यत्र लक्षणं जपः, तज्ज्ञा-  
नेन हि कालविशेषविशिष्टा वृष्टिर्ज्ञाप्यते । लक्षण-  
त्वं च ज्ञानजनकज्ञानविषयत्वम्, तच्चानुना द्यो-  
त्यम्, द्वितीयार्थश्च लक्ष्यलक्षणभावसम्बन्धः । एवं  
च जपामिन्नहेतुज्ञानजन्यज्ञानविषयो वर्षणमिति  
बोधः, तथा चास्यापि हेत्वर्थे प्रवृत्तिरित्यभिप्राये-  
णाह परापीति ।

अयमाशयः—हेतुत्वाविवक्षणे लक्षणे कर्मप्र-  
वचनीयसंज्ञाया वृक्षमनु विद्योतते विद्युदिसत्राव-  
काशः । “हेतौ” इति तृतीयायास्तु धनेन कुलमि-  
त्यत्र । प्रकृते हेत्वविवक्षाया विप्रतिषेधशास्त्रमहि-

म्ना तृतीयैव प्राप्तेति ।

बाध्यते इति । न चेह निशम्येत्यध्याहृत्य कर्मणि द्वितीयाऽस्तु, उपपदविभक्तेरित्यनेन हेतुतृतीया निवारिता, अनोः कर्मप्रवचनीयसंज्ञया गतिसंज्ञाबाधनाद् “गतिर्गतौ” इति निघातो निवर्तितः, “कर्मप्रवचनीययुक्ते” इति द्वितीया वृक्षं प्रति विद्योतते विद्युदित्यादौ चरितार्थेति स्पष्ट कैयटे, एवं च बाध्यते इति रिक्त वच इति शङ्क्यम् । अनुना जपस्यासम्बन्धादुक्तबोधानापत्तेः । पुनः सञ्ज्ञेति । नच सजातीयस्थले बाध्यबाधकभावो दृष्टः, विजातीयत्वात् संज्ञया विभक्तिबाधो ऽशक्यः कर्तुमिति वाच्यम् । पुनः संज्ञाकरणबोधितपुनर्द्वितीयाविधानसामर्थ्यादिति विवक्षितार्थत्वात् । नन्विह “तृतीयार्थे” इत्यनेन सिद्धे “अनुलक्षणे” इति व्यर्थमिति चेन्न । द्वयोर्विषयभेदात् । तत्र हि तृतीयापदेन तन्निमित्तशब्दः “सहयुक्ते” इत्यत्रोपात्तो ऽनन्तरत्वात् सहशब्दो लक्षितः, तदर्थे साहित्ये द्योत्य इत्यर्थः । अत एव नद्या सहेत्यर्थं समनन्तरं वक्ष्यति । “क्रीडोऽनुसम्परिभ्यश्च” इत्यत्र प्रथमे कैयटे स्पष्टश्चायमर्थः । एतेन न चेह “तृतीयार्थे” इतिसूत्रेण गतार्थत्वं शङ्क्यम्, पुरस्तादिति



न्यायेन “सहयुक्ते”इत्येतन्मात्रबाधकत्वादिति मन्दो-  
क्तमतमपास्तम् । “अपि पदार्थ—”इत्यत्र पदस्या-  
प्रयुज्यमानपदान्तरस्यार्थ पदार्थ । तत्र बिन्दुरित्यादे  
पदस्यार्थो ऽपि द्योत्यः । एवं च सर्पिषो ऽपि स्या-  
दित्यस्य सर्पिषो बिन्दुरपि स्यादित्यर्थ । तादृशोत्प्रे-  
क्षामभिव्यञ्जयितुमाह सम्भावनायां लिङ्गिति । “उपस-  
वादाशङ्कयोश्च”इति सूत्रे भाष्यपठितेन उपसवादाशङ्क-  
योर्लिङ्”इति वार्तिकेनेति भावः । सूत्रमिदं यद्यपि  
च्छान्दसम्, तथाऽपि वार्तिकं लोकवेदसाधारणमिति त-  
त्रैव स्पष्टं भाष्ये । न चाशङ्का नामोत्प्रेक्षा, ततश्च  
कथमुक्तार्थं ऽपि वार्तिकप्राप्तिः । सम्भावनाया अ-  
प्युत्कटकोटिकाऽऽशङ्कारूपत्वात् । नन्वेवं बिन्द्वादि-  
पदार्थ एव यद्यपेक्ष्योत्यस्तर्हि स्यादित्येतत्पदवाच्य-  
क्रियया सम्बन्धाभावेनायोगात्—षत्वादेरप्रसक्तौ गत्यु-  
पसर्गसञ्ज्ञयोर्बाधे फलाभावादलमपे कर्मप्रवचनीय-  
संज्ञाभिनिवेशकृशेनेत्याशङ्क्याह तस्या एवेति । सम्भा-  
वनाया एवेत्यर्थः । तथा च बिन्दोस्तदौर्लभ्यप्रयुक्त-  
दौर्लभ्यसम्बन्धस्य च सम्भावनाभिव्यञ्जितस्यापेक्ष्योत्य-  
त्वात्तत्सम्बन्धेन स्यादित्यनेनान्वयान्नोक्तदोष इति भा-  
वः । विषयभूते भवने इति । धातुना लिङ्गा च

भावनैत्रोपस्थाप्यते । आद्या आर्धी भावना, अन्त्या  
तु शब्दरूपत्वाच्छाब्दीत्युद्घोष । अत्र धात्वर्थभा-  
वनाया प्राधान्यम्, तयो. सम्बन्धो विषयविषयि-  
भावरूपः । एव च पचेदित्यादौ प्रेरणविषयः पच-  
नमिति तदत्रापि लिङ्गर्थसम्भावनाया विषयो भवनरू-  
पो धात्वर्थ इत्याशय इत्यन्यत्र विस्तर । मनुक्ता-  
मेव गतिमाह कर्तृदौर्लभ्यति । कर्तुर्बिन्दोर्दौर्ल-  
भ्य तेन प्रयुक्त दौर्लभ्यम् तद्रूपसम्बन्धेन भवन-  
क्रियाया स्यात्पदवाच्यायामपि द्योत्यबिन्दोः कर्तृतया  
तद्द्योत्योक्तसम्बन्धन चान्वयादिति भावः, तदाह  
अपिशब्दबलेनेत्यादि । पदार्थद्योतकता नाम, अप्र-  
युज्यमानबिन्दुरूपपदान्तरार्थद्योतकता नाम । ननु क-  
र्मप्रवचनीयद्योत्ये ऽर्थे सर्पिषो ऽन्वयेन तस्य कर्म-  
प्रवचनीययुक्तत्वात् द्वितीया स्यादत आह नेहेति ।  
न त्वपिनेति । बिन्दुना तद्योगेऽप्यपि द्योत्यसम्ब-  
न्धेनानन्वय इत्यर्थः । कर्मप्रवचनीयद्योत्यसम्बन्ध-  
प्रतियोगित्वमेव कर्मप्रवचनीययुक्तत्वम्, प्रकृते चा-  
पि द्योत्यस्योक्तसम्बन्धस्य बिन्दुः प्रतियोगी, न तु स-  
र्पिरिति भावः । यदा तु स्पष्टप्रतिपत्तये ऽपि द्योत्य-  
स्यापि बिन्दोः प्रयोगः, तदाऽपि द्वितीया बाधित्वो-

पपदविभक्तेरिति प्रथमैव । शाब्दबोधस्तु सर्पिरवयवविन्दु-  
 दौर्लभ्यप्रयुक्तदौर्लभ्यवती बिन्दुकर्तृका सम्भावनाविषय  
 सत्तेति । तमब्ग्रहण किमिति । रामेण बाणेनेत्यादौ बाण-  
 स्वगताक्रियया प्राणवियोगादिसिद्धौ प्रकृष्ट उपकारकः ।  
 प्रकर्षस्तु यद्व्यापारानन्तरमव्यवधानेन फलोत्पादस्त-  
 द्रूप । रामश्च कर्त्ता, स च कर्तृप्रत्ययसमभिव्याहारे  
 प्रधानीभूतधात्वर्थश्रय इति नागेशीयचिन्तामण्योरुप-  
 त्तिविस्तरः । एवं च कारकाधिकारात्, करणल्युडन्त-  
 करणोतिमहासंज्ञया च साधकत्वे लब्धे साधकग्रहणमेव  
 साधकतमार्थं भविष्यतीति प्रष्टुराकूतम् । गङ्गायां घोष  
 इति । आधार इति सूत्रे ऽप्येवरीत्याऽधिकरणमित्यधि-  
 करणल्युडन्तमहासंज्ञयैव सिद्धे आधारग्रहणसामर्थ्यात्स-  
 र्वत्रियवव्याप्त्या य आधारः, सो ऽधिकरणसंज्ञः स्यात् ।  
 तथा चेद सूत्रं तिलेषु तैल दक्षि सर्पिरित्यादावेव प्रव-  
 र्तेत, गङ्गायामित्यत्र नैव स्यात् संज्ञा । न हि सर्वा-  
 वयवैर्घोष व्याप्नोति तरिम्, तीरधर्मस्य घोषाधारत्व-  
 स्यात्त्यन्तसामीप्यात् प्रवाहे ऽत्रारोपो बोध्यः । शक्यता-  
 वच्छेदकारोप एव लक्षणा । चतुर्भिः प्रकारैरतस्मिन्  
 स इत्येतद्भवति(१), ताद्धर्म्यात्सामीप्यात्साहचर्यात् ता-

दस्थ्यादिति पुयोगादिति सूत्रे चतुर्विधस्यैव सम्बन्धस्य लक्षणा(१)नियामकत्वोक्ते । उदाहरणानि तु गौर्वाहीको (२), गङ्गाया घोषो, यष्टीः प्रवेशय, मञ्चा क्रोशन्तीति यथामुख्य वेदितव्यानीत्यन्यत्र विस्तर । तथा चातिरिच्यमान तमब्रह्मणमस्मिन् कारकप्रकरणे प्रकारार्थबोधकपद त्रिना शब्दसामर्थ्यगम्य प्रकर्षो नाश्रीयते इति ज्ञापयति, तेन गौणाधारस्यापि सज्ञा सिध्यति । एव गङ्गाया गाव इत्यादिकमुदाहरणम्, सर्वात्रयवव्याप्त्यभावेन मुख्याधारत्वाभावात् । इदं सर्वं स्पष्टं प्रकृतसूत्रे फणिभाष्ये ।

अन्ये तु तदाक्षेपकरणासमर्थं प्रति आधारादिपद चरितार्थम् । आश्रीयते ऽस्मिन्नित्याधार इत्येतदर्थमाधारपदमित्याहुः । प्रकृतसूत्रस्वरितसूत्रस्थभाष्यपक्षयोः प्रकृतसूत्रस्थ एव ज्यायानिति मूलकाराशयं वर्णयन्ति ।

साधकपदमप्यव्यवहितफलोत्पादकलाभार्थमावश्य-

( १ ) वैयाकरणमते आलङ्कारिकवच्छेदक्यतावच्छेदकारोपस्यैव लक्षणात्वात् आरोपे निमित्तानामुक्तरीत्या चतुर्णामेवोपादानमिति भावः ।

( २ ) गोशब्दो हि स्वशक्यवृत्तिगुणसजातीयगुणवत्त्वसम्बन्धेन निमित्तेन आरोपितगोत्ववन्तं ग्राहीकं बोधयतीत्यर्थः, विस्तरोऽन्यत्र ।

कम् । एवं चाधारादिपदे स्वरितत्वप्रतिज्ञयाऽधिक कारोऽधिकारः अधिककार्यमिति तदर्थं, तेन गौणाधारस्यापि ग्रहणम् । तथा च व्यवधानेन फलोत्पादके करणत्वोपचारेण तृतीयान्तप्रयोगस्यासाधुत्वबोधनं तमपफलम् । एनेन तमपा गौणमुख्यन्यायाप्रवृत्तिः कारकप्रकरणे बोध्यते इति परास्तम् । स्पष्टं चेदस्वरितेनेत्यत्र महाभाष्ये ।

“सहयुक्ते” इत्यत्र “पृथग्बिनानानाभि” इति-  
 न्नत्महेनेतिवाच्ये युक्तग्रहणं शब्दविशेषानादरेणार्थयोगे  
 भवत्वित्यर्थम्, अत एवोक्तमेव साकं सार्द्धमिति ।  
 अत एव क्वचिच्छब्दयोगं विनाऽपि भवतीति तदाह  
 विनापीति । न्यायसिद्धेऽर्थे लिङ्गमप्याह वृद्ध इति ।  
 सहार्थः साहित्यं समभिव्याहृतक्रियादिसमानकालिक-  
 तत्क्रियादिमत्त्वम् । अस्ति चेदपुत्त्रेण सहेत्यादौ ।  
 न च माषत्रापोत्तरं तत्रैव क्षेत्रे तिलवापे तिलैः सह  
 माषान् वपतीत्यत्र दोषः, समानेत्येतदग्रे देशेत्यस्यापि  
 निवेशात् । ननु पुत्त्रेणेत्यत्रागमनक्रियाकर्तृत्वादेव तृ-  
 तीया सिद्धा, सत्यम्, पुत्रेण सह स्थूल इत्यस्यैव  
 मुख्योदाहरणत्वात् । न चाप्रधानग्रहणं प्रत्याख्यातम्,  
 ततश्च स्थूलादेरपि तृतीयापत्तिः । “उपपदविभक्ते” इति-

न्यायेन प्रथमाया एव बलीयस्त्वादित्युक्त भाष्ये ।  
 एवं च प्रथमाया अपि कारकविभक्तित्वमिति स्पष्टमे-  
 व भाष्ये उक्तम् । कारकविभक्तित्वं च क्रियाजन-  
 कत्वार्थकविभक्तित्वम् । एनेन प्रथमायास्तन्नास्तीति (१)

(१) अयं भाव — क्रियान्वयित्वस्य कारकत्वेन प्रथमायास्य  
 तदभावाच्च तस्या कारकविभक्तित्वम् । तथाहि सचत्र प्रथमाया  
 प्रातिपदिकार्थमात्रबोधकत्वेन प्रातिपदिकार्थस्य च स्वातिरिक्त  
 विभक्त्यर्थमद्वारीकृत्य क्रियायामनन्वयनं तस्या क्रियान्वय्यर्थाबो-  
 धकत्वेन न तत्त्वम् । अभिहिते प्रथमति तु शब्दान्तरेण कर्मत्वा-  
 द्युक्तावपि उक्तार्थानामिति न्यायस्यात्यन्तस्पर्धिरुपत्ययादिस्थ-  
 लेषु व्यभिचार इष्ट्वा प्रातिपदिकार्थाधिकान्योक्तसम्भूतकर्मत्वा-  
 दिबोधार्थत्वेन प्रातिपदिकमात्राथकप्रथमाबाधकद्वितीयादिविभक्ती-  
 ना प्राप्तौ प्रकृते कर्मादिविषय उक्तार्थानामितिन्यायस्याव्याभि-  
 चारबोधनद्वारा द्वितीयादिनिवृत्तिफलकप्रातिपदिकेति सूत्रप्राप्त-  
 प्रथमानुवादकम् । अत एव अभिहितस्थले न कारकबोधावृत्तिः,  
 अन्यथा शब्दान्तरेण प्रथमया च तदुक्तौ तद्वोधावृत्तिर्दुर्वारा स्यात् ।  
 किञ्च देवदत्त पञ्चतीत्यादौ प्रथमाया अपि भवन्मते कर्तृबोध-  
 कत्वेन कारकस्य क्रियान्वयनियमेन तिङ्यभिधान्वयस्य सि-  
 द्धान्तसिद्धस्य भङ्गः स्यात् । न च तिङर्थद्वारा तस्यापि क्रि-  
 यान्वयित्वेन साक्षात्क्रियान्वयस्याधिकरणस्थलानुरोधेन वक्तु-  
 मशक्यत्वेन नोक्तनियमभङ्ग इति वाच्यम् । यत्कारकस्य क्रिया-  
 यामन्वयो यावर्ती परम्परानाप्राप्त्याऽपेक्षेन तदधिकपरम्परानाश्रये-  
 ण क्रियान्वयस्य निवक्षितत्वात् । भवति चाधिकरणस्य क्रिया-  
 न्वयाय कर्तृकर्ममात्रद्वारकपरम्पराश्रयणस्य नाप्राप्तिरिति सा-  
 ऽऽश्रीयते । तदधिकपरम्परानाश्रयणादेव मूले वृक्षः कपिसयो-  
 गीत्यादौ अस्तिक्रियाभ्याहारं विना नास्य साधुतेत्यन्यत्र विस्त-  
 रः । कर्तुरन्वये च परम्पराश्रयणस्य नाप्राप्त्यभावात्तिङ्गर्थद्वारा  
 क्रियान्वयेऽपि उक्तरूपक्रियान्वयभङ्गप्रसङ्गो दुर्वार इति दिक् ।

नव्योक्तमवास्तम् । अधिक चिन्तामणेरवसेयम् । “हे-  
तौ” इति सूत्रे न शब्दस्वरूप गृह्यते सप्तमीनिर्देशात्,  
निमित्तकारणेति सिद्धेश्च । स च लौकिक फलसा-  
धनीभूतो गृह्यते, न तु ‘तत्प्रयोजको हेतुश्च’ इति परि-  
भाषितः । तस्मात्कर्तृत्वादेव तृतीया सिद्धे । ननु लौ-  
किकहेतोरपि तृतीया करणत्वादेवोपपद्यते ऽतो हेतुक-  
रणयोर्भेदमाह द्रव्यादीति । आदिना गुणक्रिये ।  
हेतुः क्रियान्वयपि, द्रव्यगुणयोरप्यन्वयस्तस्येत्याह  
साधारणमिति । करण तु क्रियामात्रजनकमिति भा-  
वः । वैषम्यान्तरमप्याह निर्व्यापारेति । व्यापाररहि-  
तमित्यर्थः । करणं तु व्यापारवदेवति भावः । एव च  
प्रतियोगित्वात् तत् करणत्वस्य वैलक्षण्योपलब्धावपि  
स्फुटप्रतिपत्तये पुनराह करण त्विति । दण्डेनेति ।  
दण्डनिष्ठजनकतानिरूपितजन्यताश्रयो घटः, निरूप्यनि-  
रूपकभावः संसर्गः । पुण्येनेति । पुण्यहेतुकदर्शनाश्र-  
यो हरिरित्यर्थः । अत्र दण्डे व्यापारसत्त्व ऽपि क्रि-  
याजनकत्वाभावान्न करणत्वम्, पुण्ये क्रियाजनकत्वे  
ऽपि व्यापाररहितत्वान्न करणत्वम् । नन्वल श्रमेणे-  
त्यादौ क्रियावाचकपदाभावादप्रतीतेः क्रियाया, कथ-  
मत्र करणसंज्ञेत्यत आह गम्यमाना ऽपीति । न तु

श्रूयमाणैवेत्याशय । प्रविश पिण्डीमितिवाक्यार्थे वाक्यै-  
 कदेशप्रयोग इत्यादिना स्पष्टम् “इग्यण.” इत्यत्र भाष्ये ।  
 अलमिति निषेधार्थकम्, तदाह साध्यं नास्तीति ।  
 साध्यमित्यस्य नामत्वे ऽपि प्रकृतिभागस्य क्रिया-  
 त्वादस्ति क्रियायोग । अत एव काष्ठै पाक  
 इत्याह इह साधनेति । ननु रुच्यभिलाषयोरे-  
 कार्थत्वादर्थग्रहणसामर्थ्यात्परामपि कर्मसंज्ञा बाधित्वा  
 हरिर्भक्तिमभिलष्यतीत्यत्रापि सम्प्रदानसंज्ञा स्यादित्या-  
 शङ्क्यानयोर्भेदमाह अन्यकर्तृक इति । अभि-  
 लष्यतिकर्त्रपेक्षया यदन्यदभिलष्यतिकर्म, तत्कर्तृक इ-  
 त्यर्थ । हरिर्भक्तिमभिलष्यतीत्यत्र भक्तिविषयक इ-  
 च्छादिरूपो व्यापारो ऽर्थः । हरये रोचते इत्यत्र तु  
 हरिनिष्ठप्रीत्यनुकूलव्यापारोऽर्थ इति तयोरर्थभेदान्नोक्तो  
 दोष इति भावः, तदाह हरिनिष्ठेति । प्रीयमाणः  
 किमिति । एतदभावे रुच्यर्थानां प्रयोगे कारक स-  
 म्प्रदान स्यादिति सूत्रार्थे जायमानेऽपि शेषत्वविव-  
 क्षायामस्य चारितार्थ्येन परत्वादधिकरणसंज्ञयैव भा-  
 व्यम् । एव च पथो न दोष इति शङ्कितुर्भाविः । शे-  
 षत्वविवक्षया चरितार्थत्वं नापवादत्वानिवारकम्, अन्यथा  
 सकलकारकप्रकरणे यथासम्भवमपवादत्वप्रतिपादकपरा



आकरग्रन्था उच्छिद्येरन्, किंतु कारकत्वविवक्षाया-  
मेव । तच्चात्र नास्तीत्यपवादत्वात्पथोऽपि सम्प्रदानत्वं  
स्यादित्यभिप्रयन्नाह पथीति । एतेनाधिकरणसंज्ञाया  
न दोषः, प्रीयमाणपद तु परत्वात्कर्मत्वेन देवदत्त रो-  
चते इत्येतन्निवृत्त्यर्थमित्युक्तिश्चिन्त्या । एवं “श्लाघ  
हनुङ्, धारेः, स्पृहयते” इत्येतेषा शङ्कोत्तराशयौ वेदि-  
तव्यावित्याहुः । नन्वीप्सितशब्द क्रियापरो नाभिप्रे-  
तपर, तथा च तमपमन्तरेणेप्सिते एव च संज्ञाऽस्ति,  
तत्किमुच्यते ईप्सितेति, किमुच्यते च प्रकर्षेतीत्या-  
शङ्क्य स्पृहधातुरिच्छामात्रवाची फलावच्छिन्नेच्छावा-  
ची च । आद्ये सम्प्रदानत्वम्, अन्त्ये कर्मत्वमिति  
गूढाभिसन्धिनाऽऽह ईप्सितमात्रे इत्यादि । प्रकर्ष-  
विवक्षायां फलाश्रयत्वेन विवक्षायाम् । परत्वादिति ।  
सम्प्रदानत्वस्य क्रियाजनकत्वेनाद्यार्थे चारितार्थ्येनाप-  
वादत्वाभावादिति भावः । चतुर्थीसमवधाने पुष्पस-  
म्प्रदानिकेच्छेति बोधः । द्वितीयासमवधाने पुष्पक-  
र्मिकेति बोधः । कुमार्य इव कान्तस्य त्रस्यन्ति स्पृ-  
हयन्ति चेत्यादौ तु क्रियासम्बन्धमात्रविवक्षया षष्ठी ।  
ननु चित्तदोषरूपता सर्वेषामस्तीत्येकतरेणैव सिद्धि-  
माशङ्क्य भिन्नार्थकत्वमाह क्रोधो ऽमर्षः, वाक्च

क्षुरादिधिकारानुमेयः प्ररूढकोपः । अपकारः, अपकारविषयेच्छा । अक्षमा उत्कर्षविरोधिधर्मारोपानुकूलो व्यापारः । गुणेषु गुणविषये, दोष दोषत्वम् । कोपप्रभवा इति । क्रोधादिषु कोपाव्यभिचारादिति भावः । तदुक्तम्—“न ह्यकुपित क्रुध्यति, न चाकुपितो द्रुह्यति” इत्यादि भाष्ये । अत एवाह विशेषणं सामान्येनेति । उक्तभाष्यात् प्ररूढकोप एव क्रोध इति कुपेस्तदर्थत्वाभावात्तद्योगे नापादानत्वम्, यस्मै कुप्यसीत्यादिकं त्वसाध्वेवेत्याहुः । पत्ये शेते इतिवत् “क्रियया यमभिप्रैति” इतिवार्तिकेनोक्तप्रयोगं केचित् समर्थयन्ते । स्वरूपमित्यस्य यत्नान्तरेणानिर्धार्यत्वात् स्वरूपस्यैव ग्रहणे इष्टासिद्धि मत्वाऽऽह अलमिति । अलमित्यनेन पर्याप्त्यर्थग्रहणं, व्याख्यानादित्यर्थः । तत्र ज्ञापकमप्याह तस्मै प्रभवतीति । प्रभुप्रभवतिभ्यामर्थो गृह्यते न तु स्वरूपम् । अत एवोक्त भाष्ये प्रभुर्मल्लाय प्रभवति मल्लो मल्लयेति । तेन प्रभविष्यति मारणाय मज्जननीत्यादिसिद्धिः । षष्ठ्या साधुत्वे बीजमाह स एषां ग्रामणीरिति । भाष्ये आशीर्विषये षष्ठीं बाधित्वा पूर्वविप्रतिषेधेन चतुर्थी भवतीत्युक्तम्, तदर्थं व्याख्यातुमाह चकार इति । आ-

शीर्विवक्षायामिति । आशीर्विषयत्राविवक्षायामित्यर्थः ।

परमपीति । स्वस्तियोगे चतुर्थ्या अवकाशः स्वस्ति  
जालूमायेति । अत्र तत्त्वकथनम्, जाल्मत्वादाशीरभाव  
इति कैयटः । स्वस्तिभिन्ना. कुशलार्थास्तु षष्ठ्या अ-  
वकाशः । मन्यकर्मणीत्यत्रानभिहिताधिकारेण मन्येति  
न यका निर्देशः, तद्योगे कर्मण उक्तत्वेन चतु-  
र्थ्यप्रवृत्तेरिति तादृशरूपं निश्चित्याह श्यनेति ।  
एतेन यका निर्देशो नास्ति व्याख्यानादित्युक्तिश्चि-  
न्त्या । श्यन् तूपलक्षण लिङादावपि भवति, तद्  
ध्वनयन्नाह तानादिकेति । तनादौ भव “तत्र भव”  
इति ठक् । तेन तृणाय मत्वा रघुनन्दनोऽपि  
बाणेन रक्षः प्रधानान्निरास्थदिति भट्टिप्रयोगो व्या-  
ख्यातः । तत्र मत्वेति रूपं दैवादिकस्यैव इडभाव-  
दर्शनात् । चेष्टायां किमिति । गत्यर्थयोगे विभ-  
क्तिविधानेन क्रियारूपत्वेन धात्वर्थभासनादिष्ट एवेति  
प्रश्नः । धात्वर्थभासने ऽप्यभिमतार्थं तदित्याशयेनोत्तर-  
यति मनसेति । शारीरव्यापारस्यैवात्र ग्रहणादिति  
भावः । अत एव करचरणादिव्यापारश्चेष्टा—इत्युक्तं  
भाष्यादौ । अनध्वनीति किमिति । एतदुक्ते कुत्र  
न भवतीति जिज्ञास्यते, तत्र स्वरूपमिति वच-

नात्स्वरूपस्यैव ग्रहणे प्राप्ते ऽध्वन्यर्थग्रहणं कर्त्तव्य-  
 मिति भाष्योक्ते पर्यायादपि चतुर्थी न भवतीत्य-  
 भिप्रेत्य विज्ञापयति पन्थानमिति गत्यर्थकर्मणि  
 चतुर्थी वेत्येवास्तु, किं द्वितीयाग्रहणेन । अपवाद-  
 विषयेऽपि द्वितीयाविधानार्थत्वात्तद्ग्रहणस्य । तेन ग्रामं  
 गन्तेत्यत्र कृद्योगलक्षणषष्ठी न भवतीति कैयटवृत्ति-  
 कारादयः । अत्र वार्तिकम्—आस्थितप्रतिषेधश्चेति ।  
 अत्र भूते कर्मणि क्तः, आस्थित आक्रान्त । तथा च क्र-  
 मणव्यापारजन्यफलाश्रयस्याध्वनः प्रतिषेध इति तदर्थः,  
 तदाह गन्त्राधिष्ठितेति । गन्तृशारीरिकक्रियाजन्य-  
 फलाश्रय इत्यर्थः, तेन पन्थानमित्यत्र चतुर्थी ।  
 अस्या उक्तेर्व्यावृत्तिमाह यदा त्वित्यादि । उत्पथा-  
 द् उत्पथ सन्त्यज्य, ल्यब्लोपे पञ्चमी । इष्यते, न  
 तु आक्रान्तः उत्पथेन गन्तुमशक्त इति शेषः ।  
 ननु स्त्रिय गच्छति अजा नयतीत्यादौ स्यादेव चतु-  
 र्थी । मैवम् । अध्वपदेन गन्तृप्राप्यार्थस्याभिधानात्,  
 स्त्रियाश्च प्राप्तत्वात् । पथोऽपि यत्ताप्राप्तत्वं तत्र भ-  
 वत्येव चतुर्थी । नयतेस्तु न गतिरर्थः, तस्य प्रा-  
 पणान्वयित्वादित्यत्रैव कैयटः । ननु घटाङ्गिज्ञ इत्या-  
 दौ पञ्चमी कथमत आह अन्येत्यर्थेति । भेदवान-

न्यार्थः, तर्हि परग्रहणं किमर्थमत आह प्रपञ्चार्थमिति ।  
न च इतरस्त्वन्यनीचयोरित्यमराज्ञीचार्थकस्येदं ग्रहण-  
मिति बाध्यम् । अस्मात्तारो मन्दो वेत्यादाविव “पञ्च-  
मी विभक्ते” इतिसिद्धेः । ननु इतरदितिनिर्दिश्यमा-  
नप्रतियोगिक एव प्रयुज्यते, तद्यथा चैत्र शूर  
इतरः कातर इति, अतो नायमन्यार्थ इति चेन्न ।  
प्रतियोग्याकाङ्क्षाया उभयत्र तद्वदन्यः कातर इ-  
स्यापि वक्तुं शक्यत्वेन तुल्यत्वात् उक्तामर-  
कोशविरोधाच्च । अन्ये तु ध्रुवमितिसूत्रे ऽप्यशब्देन भे-  
दस्यापि ग्रहणम् “पञ्चमी विभक्ते” इतिसूत्रे विभागा-  
र्थकविभक्तपदेन भेदेन व्याख्यानात् । अत एव  
घटाद्भेद इति सिद्धम्, तद्योगे ऽप्यपादानत्वात् ।  
अन्यशब्दार्थस्याक्रियात्वात्तद्योगे एतद्विधानात्, अत एव  
घटः पटो नेत्यादौ न पञ्चमी । नञो भेदवदर्थ-  
कत्वेऽपि अक्रियात्वात् । अत एवेतरग्रहणं चरितार्-  
थम् । अत एव भाष्ये ऽर्थग्रहणं नोक्तमित्याहुः ।

ननु प्रागादिपदानां दिग्वाचकत्वाव्यभिचारा-  
न्नैव तत्सिद्धिरित्याह अञ्चूत्तरपदस्येति । नन्वदि-  
गर्थसम्यक्पदयोगे पञ्चमीविधानाय तदग्रहणमिति चेन्न ।  
दिक्शब्दसाहचर्येणाञ्चूत्तरपदस्यापि दिग्वाचकस्यैवा-

त्र ग्रहणात् । न च समनतरं दिक्शब्दस्य देशकालार्थत्वोक्तेर्दिगर्थत्वस्य व्यभिचार इति वाच्यम् । शब्दग्रहणसामर्थ्येन तादृशार्थपरत्वे ऽपि स्वतो दिगर्थत्वाव्यभिचारात् । बाधितुमिति, परत्वात् प्राप्तमित्यादिः । परत्वे ऽपि प्रतिपदविधित्वादिदमेव बाधते इति भावः । “षष्ठ्यतसर्थ” इत्यत्र प्रत्ययग्रहणात्तस्य श्रूयमाणप्रत्यय एव प्रवृत्तिः, तदेदं न कर्त्तव्यमिति तु तत्त्वमिति स्पष्टं भाष्ये । नन्वासकलाद्ब्रह्मेत्याभिविधौ न स्यादत आह वचनग्रहणादिति । मर्यादायामिति वाच्ये वचनग्रहणसामर्थ्यात् अवधिमात्रं विवक्ष्यते । तेन विनेति मर्यादा, तेन सहेत्यभिविधिरिति वृद्धोक्तौ । तेनेतिविशेषणांशस्तु न विवक्षित इति भावः । यद्वा मर्यादेतिशब्द उच्यते ऽस्मिन् तन्मर्यादावचनमाङ्गमर्यादाभिविध्योरिति सूत्रं, तन्न य आङ् दृष्टः स उक्तसङ्ग इत्यर्थः । शेषे किमिति । “दिवस्तदर्थस्य” इत्यादिना विच्छेदादनेनापि करणकारके एव षष्ठीविधानं युक्तमिति प्रश्नः । द्विरन्हीति । वृत्त्यादिप्रामाण्यान्मण्डूकानुवृत्तिराश्रयणीयेत्युत्तरम् । कृति किमिति । कर्त्तृकर्मपदाभ्यामन्यथाऽनुपपत्त्या क्रियाऽऽक्षिप्यते, तद्वाचकश्च धातुरेव, तस्माच्च द्वये प्रत्ययास्तिस्रः

कृतश्च, तत्राद्ययोगे नलोकेतिनिषेधात् कृद्योग एव  
पर्यवसानम् । न च नलोकेत्यकृदव्ययस्याग्रहणार्थं  
तत् । तत्राव्ययार्थस्य ये कर्तृकर्मणी इतिव्याख्याने-  
नैवेष्टसिद्धे । न चोभयप्राप्तावित्यत्रान्यपदार्थसमर्पक  
तदिति वाच्यम् । “एकाचो द्वे” इत्यादौ धातुलाभवद्  
व्याख्ययैव कृतीत्येतल्लाभात् । ननु देवदत्तेन शत्यो  
ऽश्व इत्यादौ षष्ठीप्रतिषेधार्थं तदिति चेन्न । त्रिवक्षि-  
तक्रियाया अभावेनेह षष्ठ्यप्राप्तेः । कारकान्वययो-  
ग्यक्रिया धातूपस्थापितैव न तु तद्धिताद्युपस्थितेति  
स्पष्टमत्रैव द्वितीयभाष्ये । तस्मात् कृद्योग एव  
पर्यवसानात् किं तेनेति प्रष्टुराकूतम् । समाधत्ते तद्धित  
इति । तद्धितान्तशक्तिग्रहमात्रप्रयोज्योपस्थितिविषयायाः  
क्रियायाः कर्त्तरि कर्मणि च मा भूदित्यर्थः ।  
कृदग्रहणेन तु कृदन्तशक्तिग्रहप्रयोज्योपस्थितिविषय-  
क्रियायाः कर्त्तृकर्मणोः षष्ठीति सूत्रार्थं सम्पद्यते ।  
ननु तण्डुलानां पाचकतर इत्यत्रापि न स्यात्, मैव,  
पाचकादेस्तद्धित विनाऽपि प्रयोगात्तच्छक्तिग्रहसत्त्वेन कृ-  
दन्तशक्तिग्रहप्रयोज्योपस्थितिविषयत्वस्य क्रियायास्स-  
त्त्वात् । एतेन तद्धिताधिक्ये मा भूदित्येतदर्थं कृद-  
ग्रहणं तण्डुलानामित्यत्र षष्ठी त्वसाध्वीति नव्योक्तम-

पास्तम् । अत एव तद्धितस्य ये कर्तृकर्मणी तत्र मा भूत, कृतो ये तत्रैव यथा स्यादित्येवमर्थमित्युक्तमत्र भाष्ये, न तु त्वदुक्तम् । कृतपूर्वी कटमिति । पूर्वं कृतमनेनेति विग्रहे ऽविवक्षितकर्मतया भावे क्ते पूर्वादिनिस्सपूर्वाच्चेतीति, तदनन्तर कटरूपकर्मणोऽन्वय, अनभिहिताधिकारेऽप्युक्तरीत्या कर्मणो ऽनभिहितत्वात् षष्ठी स्यात्तद्वारणाय कृद्ग्रहणात् । इह च तद्धितान्तशक्तिग्रहप्रयोज्योपस्थितिविषयक्रियाकर्मण सत्त्वेन कृदन्तशक्तिग्रहमात्रप्रयोज्योपस्थितिविषयक्रियाकर्मणोऽभावान्न दोषः । नन्विह निष्ठान्तत्वेनैव षष्ठीनिषेधसिद्धौ कृद्ग्रहणं व्यर्थमवेति चेन्नैतदस्ति । निष्ठान्तशक्तिज्ञानसहकारेणोपस्थितक्रियान्वयिनोरेव “नलोक—”इति निषेधात् । न चाधीती व्याकरण इत्यत्रेव क्तस्येति सप्तमी स्यादिति वाच्यम् । क्तान्तप्रकृते कर्मणीति तदर्थात्, इह चातथात्वात् । कटमकर्मकोत्पत्तिकर्त्तेति बोधः । सर्वोऽयमिति । लाद्यादेशविषयक इत्यर्थः । कारकषष्ठ्या इति कर्त्तृकर्मणोर्विहिताया इत्यर्थः । प्रतिषेध इति । अनन्तरस्येति न्यायादिति भावः । शेषे षष्ठीत्विति ।

अन्ये तु च्छात्रस्य हसितमित्यत्र “न लोक”इति



निषेधे प्राप्ते वार्त्तिककृतोक्त “नपुंसके भावे क्तस्य योगे षष्ठ्युपसख्यानम्”इति । तत्र प्रतिपदोक्तत्वान्नपुंसके भावे क्त इति विहित. क्तो गृह्यते, तेन भ्रान्तं देशमिति भर्तृहरिष्ये “गत्यर्थार्कर्मक”इत्यनेन भावे क्ते तद्योगे षष्ठ्यभानस्सिद्ध । तच्च शेषषष्ठ्या छात्रस्य हमितमिति प्रयोगे निर्वाह्य प्रत्याख्यात भाष्यकृता । तथा च कारकषष्ठीनिषेधविषये शेषविवक्षा न कार्येत्यभिप्रायो वार्त्तिकस्य लभ्यते । भाष्यस्य तु क्तप्रत्ययातिरिक्तविषये ऽभिधानाच्छेषत्व न विवक्षणीयमिति । तस्मान्मूलोक्त चिन्त्यम् । ब्राह्मणस्य कुर्वन्नित्यत्र कार्यमित्यध्याहारेण नरकस्य जिष्णुरित्यत्र जातमित्यध्याहारेण तद्योगे षष्ठी साधुरिति वदन्ति ।

कर्तरीति किमिति । कर्तृकर्मणोरिति नित्ये प्राप्ते वैकल्पिकोऽयमारम्भः । तत्रैतदभावे कर्मण्यपि विकल्पस्तु न भविष्यति, प्रायो भावकर्मणो कृत्याना विधानेन कर्मण उक्तत्वादनभिहिताधिकारात् कर्तार्येव भविष्यतीति प्रश्नः । सिद्धान्ती तु लक्षणस्वविषयीभूतसर्वलक्ष्यसाधकमित्याभिप्रायज्ञाह साम्नामिति । एव च कर्मानुवृत्तिफलक कर्तृग्रहणम् । अतिव्याप्तिं मत्वाऽऽह अत्र योग इति । योगावयव इत्यर्थः ।

उभयप्राप्तिना कृत्येन योगे षष्ठी नेति सूत्रार्थः । ब्रज-  
मिति । न च “गुणकर्मणि वेष्टत” इति विकल्पो  
ऽस्त्विति वाच्यम् । कृत्यातिगित्ते चरितार्थस्य विक-  
ल्पस्य दोग्धव्या गात्रः पयः कृष्णेनेत्यादौ गुणकर्मण  
उक्तत्वात्प्रधाने चरितार्थेनानेन परत्वाद्वाधनाद् । उ-  
क्तोऽर्थ इति । याथान्यासिक इत्यर्थः ।

॥ इति विभक्त्यर्था ॥

सब प्रकार की संस्कृत के पुस्तकों के मिलने का पता—



**हरिदासगुप्तः**

कार्याध्यक्षः चौखवासंस्कृतसीरीज आफ़ीस  
बनारस सिटी ।